

سلسلہ اشاعتِ تنظیمِ اسلامی نمبر ۵

مطالباتِ دین

مشتمل بر

2	عبادتِ رب	0
33	فریضہ شہادت علی الناس	0
64	فریضہ اقامتِ دین	0

ڈاکٹر اسدا راحمد

تنظیمِ اسلامی

مرکزی دفتر: A-67 علامہ اقبال روڈ، گرٹھی شاہولا ہور

فون: 36293939, 36366638 فیکس: 36271241

www.tanzeem.org

عِبَادَتِ رَبٍّ

سورۃ البقرۃ کی آیت ۲۱ کی روشنی میں

ایک مسلمان سے دین کا اولین تقاضا

نحمدہ و نصلی علی رَسُولِہ الکریم اما بعده:

اعوذ باللہ من الشیطون الرجیم بِسْمِ اللَّهِ الرَّحْمَنِ الرَّحِيمِ
 ﴿يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قِبْلِكُمْ لَعَلَّكُمْ تَتَقَوَّنُ﴾ (البقرہ)

آیت کا محل و مقام

اس آیہ مبارکہ میں غور و تدبر سے پہلے ضروری ہے کہ اس مقام کو صحیح لیا جائے جس میں یہ وارد ہوئی ہے۔ آپ کو معلوم ہے کہ قرآن مجید میں سب سے پہلی سورۃ الفاتحہ ہے اور اس کا مقام بلاشبہ تقریباً وہی ہے جو کسی کتاب میں دیباچے یا مقدمے کا ہوتا ہے۔ اس میں اللہ تعالیٰ نے مسلمانوں کو یہ دعا تلقین فرمائی ہے کہ:

﴿إِهْدِنَا الصِّرَاطَ الْمُسْتَقِيمَ﴾

”(پروردگار!) ہمیں سیدھی راہ پر چلا!“

﴿صِرَاطَ الَّذِينَ أَنْعَمْتَ عَلَيْهِمْ غَيْرُ الْمَغْضُوبِ عَلَيْهِمْ وَلَا الضَّالِّينَ﴾

”(اپنے) ان (بندوں) کی راہ پر جن پر تیر انعام ہوا، جن پر نہ تو تیر اغضب نازل

ہوا اور نہ وہ گمراہ ہوئے!“

اس دعا پر سورۃ الفاتحہ کا اختتام ہوتا ہے اور اس کے بعد پورا قرآن مجید گویا کہ اس دعا کا جواب ہے کہ یہ قرآن مجید ہی دراصل وہ صراطِ مستقیم اور سواء اس سبیل ہے جس کی ایک بندہ

مَوْمَنْ کو احتیاج ہے۔ بھی ان لوگوں کی راہ ہے جن پر اللہ کا انعام و اکرام ہوا، جو نہ گمراہ ہوئے اور نہ ان پر اللہ کا غضب نازل ہوا۔ غور کرنے سے معلوم ہوتا ہے کہ اسی دعا کا مفصل جواب پورے قرآن حکیم میں بالعموم اور پہلی چار طویل مدنی سورتوں (البقرة، آل عمران، النساء، المائدۃ) میں بالخصوص پھیلا ہوا ہے۔

سورہ الفاتحہ کے بعد سورہ البقرۃ شروع ہوتی ہے۔ اس سورہ مبارکہ کے پہلے دو رکوعوں میں تین قسم کے انسانوں کی تفصیل بیان فرمائی گئی ہے۔ ایک وہ جو قرآن مجید سے ہدایت حاصل کریں گے، ان کے ذکر میں وہ شرائط بیان کردی گئی ہیں جو قرآن مجید سے صحیح استفادے کے لیے ضروری اور لازمی ہیں۔ دوسرا وہ جو فرقہ پر ضد کے ساتھ اڑ چکے ہیں اور ان کے لیے قرآن حکیم سے رہنمائی حاصل کرنا ممکن نہیں ہے، اس لیے کہ اب ان میں طلب ہدایت، ہی سرے سے باقی نہیں رہی ہے۔ ان کے بارے میں فرمایا گیا: ﴿خَتَّمَ اللَّهُ عَلَىٰ قُلُوبِهِمْ وَعَلَىٰ سَمْعِهِمْ وَعَلَىٰ أَبْصَارِهِمْ غِشَاوَةً﴾ (آیت ۷) ”اللہ نے ان کے دلوں پر اور ان کی قوتِ ساعت پر مہر کر دی ہے اور ان کی آنکھوں پر پردہ پڑ گیا ہے۔“ پھر دوسرے رکوع میں انسانوں کی تیسرا قسم کا قدرے تفصیل سے تذکرہ کیا گیا ہے جو ان پہلی دو قسموں کے بین بین ہے۔ یہ لوگ ہیں جو زبان سے تو اقرار کرتے ہیں مگر دل سے نہیں مانتے۔ فرمایا گیا: ﴿وَعِنَ النَّاسِ مَنْ يَقُولُ أَمْنًا بِاللَّهِ وَبِالْيَوْمِ الْآخِرِ وَمَا هُمْ بِمُؤْمِنِينَ﴾ یعنی وہ لوگ جو کہتے ہیں کہ اللہ اور یوم آخرت پر ایمان لائے، بکہ بنی الواقع وہ مَوْمَنْ نہیں ہیں۔ دوسرے رکوع پورے کا پورا انہی لوگوں سے متعلق تفصیلات، ان کی کیفیات اور ان کے اوصاف پر مشتمل ہے۔

قرآن کی اصل دعوت

اس کے بعد تیسرا رکوع میں قرآن مجید بنی نوع انسان کے سامنے اپنی اصل دعوت پیش کرتا ہے:

﴿يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ

تَتَّقُونَ﴾ (البقرہ)

”اے لوگو! عبادت کرو اپنے اس پروردگار کی جس نے تم کو پیدا کیا اور ان کو جوت
سے پہلے تھا تاکہ تم مجس سکو۔“

یہ گویا کہ قرآن مجید کی دعوت کا خلاصہ ہے جو اس ایک آیت میں ایک جملے کی صورت
میں بیان کر دیا گیا ہے۔ گویا اگر یہ سمجھنے کی کوشش کی جائے کہ قرآن مجید کی اصل دعوت کیا
ہے، اس کا پیغام کیا ہے، اور وہ انسانوں کو کس بات کی طرف بلا تا ہے تو اس کے لیے یہ ایک
جملہ ہی کفایت کرے گا، بشرطیکہ اسے اچھی طرح سمجھ لیا جائے۔ اس لیے میں چاہتا ہوں کہ
اس آیت مبارکہ کے ایک ایک حرف اور ایک ایک لفظ کو وضاحت سے بیان کیا جائے۔

اس آیت مبارکہ کا آغاز ”يَا إِيَّاهَا النَّاسُ“ کے الفاظ سے ہوتا ہے اور ”يَا إِيَّاهَا“ کلمہ
ندا ہے، جو پکارنے کے لیے اور دعوت دینے کے لیے استعمال ہوا ہے۔ یعنی اے لوگو! اے
تنی نوع انسان! اس اندازِ دعوت و تخطاب سے ایک بات توضیح ہوتی ہے کہ قرآن مجید ایک
دعوت کا حامل ہے، اس کے پاس ایک پیغام ہے، یہ ایک پکار کا امین ہے۔ یہ مجرد
”dogma“ اور حضرت بے بنیاد اور بے دلیل عقائد پر مشتمل کوئی کتاب نہیں ہے کہ اس کی
طرف لوگوں کو بلایا نہ جائے اور انہیں دعوت عمل نہ دی جائے۔ دوسرے یہ کہ کسی ایک قوم،
طبقة، نسل، قبیلہ یا رنگ کے انسانوں یا کسی ایک ملک کے رہنے والوں کو نہیں پکارتا، بلکہ رنگ و
نسل اور قوم و وطن کے امتیاز کے بغیر پوری نوع انسانی کو پکارتا ہے۔ اس کی دعوت زمان و
مکان سے بالکل آزاد ہے اور تا قیامِ قیامت پورا عالم انسان اس کا مخاطب ہے۔

دعوت میں آفاقیت

یہاں اس بات کو اچھی طرح سمجھ لیجیے کہ نبی اکرم ﷺ کی بعثت سے قبل جتنے بھی نبی
اور رسول آئے ہیں ان کی دعوت پورے عالم انسانی کے لیے نہیں تھی، بلکہ اپنی اپنی قوم کے
لیے تھی۔ لہذا ان میں سے ہر ایک نے اپنی اپنی قوم کو خطاب کر کے پکارا اور اسے دعوت پیش
کی۔ قرآن مجید میں حضرت نوح، حضرت ہود، حضرت صالح اور دوسرے انبیاء و رسول علیہم
الصلوٰۃ والسلام کا نام ذکر کر کے ان کی دعوت کے الفاظ نقل کیے گئے ہیں، جن میں کلمہ
خطاب ”يَقَوْمٌ“ ہے، یعنی ”اے میری قوم کے لوگو!“ حتیٰ کہ حضرت مسیح ۵ نے بھی، جن

کی نبوت محمد رسول اللہ ﷺ سے متصلاً قبل تھی، اپنی دعوت صرف بنی اسرائیل کے سامنے پیش کی۔ اس بات کی شہادت حرف شدہ انہیں میں بھی مذکور ہے اور قرآن حکیم میں بھی آپ کے بارے میں ﴿وَرَسُولًا إِلَيْ بَنِي إِسْرَائِيلَ﴾ کے صرتح الفاظ وارد ہوئے ہیں۔ انہیں میں آپ کے یہ الفاظ ملتے ہیں: ”میں اسرائیل کے گھرانے کی گمکشہ بھیڑوں کی تلاش میں آیا ہوں۔“ گویا آپ کی دعوت کے اصل مخاطب بنی اسرائیل تھے، پوری نوع انسانی نہیں تھی۔ بعد میں قلب ماہیت ہوئی اور عیسائیت نے ایک تبلیغی مذہب کی حیثیت اختیار کر لی، ورنہ حضرت مسیح علیہ السلام کی دعوت اصلاً صرف بنی اسرائیل ہی کے لیے تھی۔ لیکن بنی آخراں میں حضرت محمد رسول اللہ ﷺ کی دعوت کے لیے یہاں ”یٰقُومٌ“ کے بجائے ”یٰأَيُّهَا النَّاسُ“ کے الفاظ استعمال ہوئے ہیں۔ یعنی اے لوگو! اے بنی نوع انسان!! یہ دعوت علی الاطلاق پوری نوع انسانی کے لیے ہے۔

مذاہب کی دنیا سے علیحدہ ہٹ کر بھی سوچا جائے تو اس وقت دنیا میں مختلف نظریات کی حامل بے شمار دعوئیں موجود ہیں، لیکن ان میں سے کوئی ایک دعوت بھی ایسی نہیں ہے جس میں پوری نوع انسانی کو علی الاطلاق اور بحیثیت ایک اکالی بلا یا اور پکارا جاتا ہو۔ موجودہ صدی میں زیادہ سے زیادہ بڑی دعوت جو قومی و جغرافیائی سطح سے کچھ بلند ہوئی، وہ اشتراکیت کی دعوت ہے، لیکن اس میں بھی پکارہے کہ ”دنیا بھر کے مزدور اور کسانوں! متعدد ہو جاؤ!“ یعنی یہ دعوت دنیا بھر کے انسانوں کے لیے نہیں ہے، بلکہ صرف کسانوں اور محنت کشوں پر مشتمل ایک مخصوص طبقے کے لیے ہے اور اس طرح سوسائٹی کو طبقات میں تقسیم کر کے ایک خاص طبقہ کی حمایت کا اعلان کیا جاتا ہے اور دوسرے طبقوں کو نہ صرف ہدف ملامت بنا لیا جاتا ہے، بلکہ قابل نفرت گردانا جاتا ہے۔ دنیا میں وہ واحد دعوت جو پوری نوع انسانی کو بغیر کسی طبقاتی فرق و تفاوت کے مخاطب کرتی ہے، اسلام اور قرآن کی دعوت ہے۔ یہی ایک ایسی دعوت ہے جس کا خطاب ہر انسان سے ہے۔ امیر اور غریب یکساں طور پر اس کے مخاطب ہیں۔ وہ خواہ کسی ملک کے رہنے والے ہوں، کوئی سی زبان بولتے ہوں، کسی بھی تہذیب و تمدن اور ثقافت کے حامل ہوں اور کسی دوسرے بھی تعلق رکھتے ہوں، ان سب کے لیے قرآن مجید

میں پیغام ہے: ”يَا إِيَّاهَا النَّاسُ“، یعنی اس کا مخاطب کوئی خاص طبقہ، گروہ، قوم یا نسل نہیں ہے، بلکہ پوری انسانی برادری اس کی مخاطب ہے۔ لہذا صرف قرآن مجید کی دعوت ہی عالمگیر اور آفاقتی حیثیت کی حامل دعوت ہے!

قرآن کی اصل دعوت۔ ”عبادتِ رب“

اب اگلی بات سمجھنے کی یہ ہے کہ یہ دعوت اصل میں ہے کیا؟ قرآن مجید کا پیغام کیا ہے اور یہ کس طرف پکارتا اور کس کام کے لیے بلا تا ہے؟ اس بات کو یہاں ایک لفظ ”أَعْبُدُوا“ میں بیان فرمادیا گیا۔ یعنی عبادت کرو! بندگی اختیار کرو! غلامی اور اطاعت اختیار کرو!

﴿يَا إِيَّاهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَنْهُمْ

تَقُوُونَ ﴿٢٩﴾ (البقرہ)

”اے لوگو! عبادت کرو اپنے رب کی جس نے تمہیں بھی پیدا کیا اور ان لوگوں کو بھی جو تم سے پہلے تھے، تاکہ تم نج سکو!“

معلوم ہوا کہ قرآن مجید کی دعوت کو اگر ایک لفظ میں بیان کیا جائے تو وہ ہے ”عبادتِ رب“ یا ”بندگیِ رب“۔ گویا قرآن مجید کی پوری دعوت کا خلاصہ یہی ہے کہ ”اللہ کی بندگی اختیار کرو!“ سورہ حود کا آغاز ان الفاظ میں ہوتا ہے:

﴿إِنَّ رَبَّكَ تَبَّعَ أُحْكَمَتْ أَيْتَهُ شَمَّ فَصِلْتُ مِنْ لَدُنْ حَكِيمٍ خَبِيرٍ ﴿١﴾ أَللَّا
تَعْبُدُوا إِلَّا اللَّهُ أَنَّنِي لَكُمْ مِنْهُ نَذِيرٌ وَّشَيْرٌ ﴿٢﴾

”اُل، ر۔ یہ کتاب ہے جس کی آیات محکم کی گئی ہیں (خوب جانچ لی گئی ہیں)، پھر ان ہی کی تفصیل و شرح کی گئی ہے ایک حکمت والی خبردار ہستی کی طرف سے۔ یہ کتاب جو پیغام لے کر آئی ہے وہ یہ ہے) کہ اللہ کے سوا کسی کی عبادت نہ کرو۔ یقیناً میں تمہارے لیے اس ہستی کی طرف سے ڈرنا نے والا، خوشخبری دینے والا، مرن کر آیا ہوں“۔

یعنی اگر اس دعوت سے اعراض کرو گے، اس کی خلاف ورزی کرو گے، اللہ کے سوا کسی اور کی عبادت اور بندگی اختیار کرو گے اور عبادت اور بندگی میں اس کے ساتھ کسی اور کو شریک کرو گے تو میں تمہیں اللہ کے عذاب سے خبردار کرنے آیا ہوں، اس کی کپڑ سے اور اس کے جزو

سزا کے نظام سے ڈرانے آیا ہوں۔ اور اگر اسی کی عبادت کو اختیار کرو گے اس کی اطاعت و فرمان برداری کو اپنے اوپر لازم کرلو گے اور اس کی غلائی کو اپنا شعار و وظیرہ بنالو گے تو میں تم کو خوشخبری سنانے آیا ہوں کہ تم اس کے انعام و اکرام سے سرفراز ہو گے اور جنت تمہاری ہمیشہ کے لیے مستقر بن جائے گی۔

تمام انبیاء و رسول ﷺ کی مشترک دعوت

اس مقام پر اصولی بات یہ سمجھ لینے کی ہے کہ اللہ تعالیٰ نے حضرت آدم علیہ السلام سے لے کر خاتم النبیین حضرت محمد ﷺ تک جتنے بھی انبیاء و رسول علیہم الصلاۃ والسلام مجموع فرمائے وہ یہی ”عبادت رب“ کی دعوت لے کر آئے تھے۔ یہ بات دو اور دو چار کی طرح بالکل بدیہی ہے کہ تمام انبیاء و رسول اُسی دعوت بندگی رب کے دامی تھے۔ چونکہ اللہ تعالیٰ نے جب انسان کی تخلیق کی غرض و غایت ہی اپنی بندگی اور عبادت مقرر فرمائی ہے، جیسا کہ قرآن مجید میں واضح طور پر فرمایا کہ ﴿وَمَا خَلَقْتُ الْجِنَّ وَالْإِنْسَنَ إِلَّا لِيَعْبُدُونِ﴾ (الذِرِّیْت) ”اور میں نے جنوں اور انسانوں کی تخلیق ہی اس لیے کی ہے کہ وہ میری عبادت کریں“۔ لہذا یہ لازم ہوا کہ اللہ تعالیٰ کے فرستادہ اس کے پیغام بر، اس کے نمائندے، اس کے نبی اور رسول نوع انسانی کو اپنی تخلیق کی غرض و غایت کو پورا کرنے کی دعوت دیں۔ انہیں بتائیں کہ اگر انہوں نے اپنی تخلیق کا مقصد پورا نہ کیا، اس کا حق ادا نہ کیا، اپنے خالق اور رب کی بندگی اختیار نہ کی اور اس کو مطابع مطلق تسلیم کر کے اپنی پوری زندگی اس کی اطاعت میں نہ دے دی تو وہ دنیا میں بھی خائب و خاسر اور ناکام رہیں گے اس کے غصب کے مستوجب قرار پائیں گے اور آخرت میں بھی ان کے حصے میں خسaran و نامرادی کے سوا کچھ نہ آئے گا اور وہ ہمیشہ ہمیشہ کے لیے آگ کے عذاب کے حوالے کر دیئے جائیں گے۔

سورہ الاعراف، سورہ حود، سورہ یونس، سورہ الانبیاء، سورۃ الشعراء اور متعدد کی سورتوں میں اللہ تعالیٰ نے بہت سے انبیاء و رسول ﷺ کا نام بنام ذکر فرمایا ہے اور صراحت کے ساتھ بیان فرمایا ہے کہ وہ ”عبادت رب“ کی دعوت لے کر اپنی اپنی قوموں کی طرف مجموع کیے گئے تھے۔ سورہ الاعراف اور سورہ حود میں تو ہر رسول کی دعوت کی ابتداء کے لیے یہی کلمات

نقل کیے گئے ہیں: ﴿يَقُومٌ أَعْبَدُوا اللَّهَ مَا لَكُمْ مِّنْ إِلَهٍ غَيْرُهُ﴾ (الاعراف: ۵۹) ”اے برادران قوم! اللہ کی بندگی کرو کیونکہ اس کے سو اتمہارا کوئی اللہ (اور کوئی معبد) نہیں ہے!“ دیگر مقامات پر انبیاء و رسول کی دعوت کے جو بنیادی نکات بیان ہوئے ہیں وہ یہ ہیں: ﴿أَعْبَدُوا اللَّهَ وَاتَّقُوهُ﴾ (العنکبوت: ۱۶) ”اللہ کی عبادت کرو اور اس کا تقویٰ اختیار کرو!“ ﴿أَنِ اَعْبُدُوا اللَّهَ وَاتَّقُوهُ وَآتِيُّهُونَ﴾ (نوح) ”کہ اللہ کی بندگی کرو اس کا تقویٰ اختیار کرو اور میری اطاعت کرو!“ چنانچہ اللہ کی بندگی اختیار کرنے اور نبی کی اطاعت کا فلادہ گردن میں ڈالنے کی دعوت ہی نبی کی مرکزی دعوت رہی ہے۔

”عبادت“ قرآن حکیم کی ایک بنیادی اصطلاح

مندرجہ بالا بحث سے معلوم ہوا کہ ”عبادت رب“، قرآن مجید کی بڑی ہی بنیادی اور مرکزی اصطلاح ہے اور پورے قرآن حکیم کی دعوت کا خلاصہ اسی ایک لفظ ”عبادت“ میں پہاڑ ہے۔ چنانچہ قرآن مجید کی دعوت کا فہم اسی لفظ ”عبادت“ کے صحیح فہم پر مختص ہے اور اسی سے تمام انبیاء و رسول ﷺ کی اس متفقہ دعوت کو صحیح طور پر سمجھا جاسکتا ہے، جس کی طرف وہ اپنے اپنے آدوار میں اپنی قوموں کو بلا تے رہے اور جسے پورے عالم انسانی کے لیے خاتم النبیین وال مسلین محمد رسول اللہ ﷺ نے کرمبو ش ہوئے۔ عبادت رب کی اہمیت کو سمجھنے اور اس کے مفہوم کی وضاحت کے لیے قرآن حکیم کے متعدد مقامات سے مدد لی جاسکتی ہے۔ مثال کے طور پر سورۃ الہیۃ کی آیت ۵ کا مطالعہ فرمائیے:

﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ لَا حِنْفَاءَ وَيُقْيِيمُوا الصَّلَاةَ وَيَؤْتُوا الزَّكُوَةَ وَذَلِكَ دِينُ الْقِسْمَةِ ﴾

”اور ان کو اس کے سوا کوئی حکم نہیں دیا گیا تھا کہ اللہ کی بندگی کریں، اپنی اطاعت کو صرف اس کے لیے خالص کر کے بالکل یکسو ہو کر اور نماز قائم کریں اور زکوٰۃ ادا کریں اور یہی (طریقہ عمل) نہایت صحیح و درست دین (نظامِ زندگی) ہے۔“

اس آیہ مبارکہ کے مطالب و مفہوم کے ضمن میں میں چاہتا ہوں کہ آپ دو باقیں نوٹ فرمالیں۔ پہلی بات تو اس سورۃ مبارکہ کا نام ہے جس میں یہ آیت وارد ہوئی، اور دوسری

بات وہ سلسلہ کلام ہے جس میں یہ آیت نازل ہوئی۔ اس سورہ مبارکہ کا نام ”البیتۃ“ ہے جس کے معنی ہیں ”روشن اور واضح دلیل“۔ اس کا مطلب یہ ہوا کہ اس سورہ مبارکہ کے مضامین روزِ روشن کی طرح عیاں اور سورج کی طرح تابناک ہیں۔ جس طرح ”آفتاب آمد دلیل آفتاب“ کے مصدق سورج کے وجود کے لیے کسی خارجی دلیل کی حاجت نہیں، اسی طرح اس سورت کے مضامین خود اپنے مطالب و مفہوم ادا کرنے کے لیے کافی و شافی ہیں۔ پچھلی آیات سے اس آیہ مبارکہ کا ربط و تعلق یہ ہے کہ اہل کتاب اور مشرکین اپنے کفر و ضلالت میں اتنے آگے نکل گئے تھے کہ اب ان کا خود اپنے محرف صحیفوں سے اور خود اپنے عقل سے راہِ ہدایت پالینا ممکن نہ تھا۔ لہذا ضروری ہوا کہ اللہ تعالیٰ کی طرف سے ایک رسول ان کے پاس دلیل روشن اور پاکیزہ صحیفے کے ساتھ بھیجا جائے، جو ان کے سامنے پچھلی تمام کتب صادقة کی اصل دعوت کو از سر نو پیش کرے، انہیں آیاتِ الہی کی تلاوت کر کے سنائے اور کفر و شرک کی ہر صورت کا غلط اور خلاف حق ہونا ان کو سمجھائے۔ سورہ مبارکہ کی ابتدائی آیات میں اس اسلوب بیان میں نبی اکرم ﷺ کی بعثت کی غایت بیان فرمائی گئی۔ پھر اس بات کو کھولا گیا کہ ان اہل کتاب کی تفرقہ بازی اس لیے نہیں تھی کہ ان تک صحیح علم نہیں پہنچا تھا، بلکہ دلیل روشن آجائے کے بعد ان کا یہ تفرقہ، ان کا حق سے اعراض اور ان کی بداعمالیاں تھیں ہوائے نفس کی پیروی کا نتیجہ ہیں۔ وہ خوب اچھی طرح جانتے ہیں کہ اللہ کا ہر نبی اور رسول عبادتِ رب کی دعوت لے کر آیا تھا اور آیا کرتا ہے۔ اور انہیں اس کے سوا اور کوئی حکم نہیں دیا گیا کہ وہ اللہ کی عبادت کریں، یکسو ہو کر اپنی اطاعت کو خالص اللہ تعالیٰ کے لیے وقف کر دیں، نماز قائم کریں اور زکوٰۃ ادا کریں، اور یہی دراصل دین قیم ہے!

غور طلب بات یہ ہے کہ اس آیہ مبارکہ میں اللہ تعالیٰ کی عبادت کا علیحدہ حکم ہے اور اقامتِ صلوٰۃ اور ایتائے زکوٰۃ کا علیحدہ۔ اس سے صاف ظاہر ہوتا ہے کہ ان فرض عبادات سے علیحدہ ایک ”عبادت“، انسان سے مطلوب ہے۔ اس عبادت کو ﴿لَيَعْبُدُوا اللَّهَ مُخْلِصِينَ لَهُ الَّذِينَ حُنَفَاء﴾ کے الفاظ میں واضح کر دیا گیا ہے کہ یہ عبادت اس رویہ اور اس طریقہ عمل کا نام ہے کہ انسان یکسو ہو کر اپنی پوری زندگی کو مخلصانہ طور پر اللہ تعالیٰ کی

اطاعت میں دے دے۔ اس کی انفرادی و اجتماعی زندگی کا ہر گوشہ اور ہر زاویہ اللہ تعالیٰ کی ہدایت کے تابع ہو۔ نظامِ اخلاق، نظامِ معاشرت، نظامِ سیاست، نظامِ عدل، نظامِ صلح و جنگ اور نظامِ حکومت، غرضیکہ پورا نظامِ زندگی اس ضابطہ اور اس ہدایت کے تحت استوار ہو جو اللہ تعالیٰ اپنے انبیاء و رسول علیہم السلام کے توسط سے بتی نوع انسان کی فلاج دینیوی اور نجات اخروی کے لیے عطا فرماتا ہے۔ البتہ جہاں تک اقامتِ صلوٰۃ، ایتائے زکوٰۃ اور دوسرا فرض عبادات کا اس عبادتِ رب سے تعلق کا معاملہ ہے وہ ان شاء اللہ میں بعد میں بیان کروں گا۔

"عبادت" کا لغوی مفہوم

لغوی اعتبار سے لفظ "عبادت" کسی کے سامنے مطبع و منقاد ہو جانے کے لیے آتا ہے۔ اس کا مفہوم کسی کے سامنے جھک جانا، پست ہو جانا اور بالکل بچھ جانا ہے۔ اسی لیے عربی میں "الْطَّرِيقُ الْمُعَبَّدُ"، اُس راستے کو کہتے ہیں جو مسلسل چلتے رہنے کی وجہ سے خوب پانماں ہو کر بالکل ہموار ہو گیا ہوا اور اس میں کوئی اوپچائی نیچائی نہ رہی ہو۔ اسی طرح اگر کسی جانور کو خوب سدھا لیا جائے اور اس کی تربیت اس طور سے ہو جائے کہ وہ اپنے مالک کا ہر حکم ماننے لگے، محض اشارے یا گام کی ذرا سی حرکت سے وہ سمجھ لے کہ میرا مالک کیا چاہتا ہے، مجھے کدھر مڑنا چاہیے، مجھے اپنی رفتار تیز کرنی چاہیے یا ملکی رکھنی چاہیے تو اس کے لیے بھی عربی میں یہی لفظ "مُعَبَّد"، مستعمل ہے۔ چنانچہ "الْبَعْيُرُ الْمُعَبَّدُ" اس اونٹ کو کہتے ہیں جسے خوب سدھا لیا گیا ہوا اور جو پورے طور پر اپنے مالک کا مطبع ہو کر اس کے اشاروں پر حرکت کرنے لگا ہو۔ ابو حیان اندر کی نظر میں "عبادت" کے ان تمام مفہومات کا استقصاء کرنے کے بعد لکھا ہے کہ "الْعِبَادَةُ التَّدْلِيلُ - قَالَهُ الْجَمَهُورُ"۔ یعنی اس پر تقریباً اجماع ہے کہ عبادات کا اصل مفہوم "تذلل" یعنی کسی کے سامنے پست ہو جانا، کسی کے سامنے جھک جانا، یا کسی کے سامنے بچھ جانا ہے۔ ہماری اردو زبان کے لحاظ سے "بچھ جانا" اصل مفہوم سے قریب ترین ہو گا۔ چنانچہ کسی کا مطبع فرمان ہو جانا اور خود کو اس کے سامنے بچھاد دینا اصل میں عبادت ہے۔

بعض اوقات کسی کی اطاعت مجبوری کے تحت اور اپنی مرضی کے خلاف بھی ہو سکتی ہے۔ ایسی اطاعت پر بھی اس لفظ عبادت کا اطلاق ہو گا۔ چنانچہ قرآن مجید نے مصر میں بنی اسرائیل کی حکومی اور اطاعت کی جو کیفیت بیان کی ہے کہ فرعون اور قبطیوں نے ان کو اپنا غلام بنارکھا تھا، وہ ان پر حکمران ہو گئے تھے اور ان کو اپنا مملوک سمجھنے لگے تھے، اس مفہوم کی تعبیر کے لیے میں لفظ ”عبادت“ استعمال کیا ہے۔ سورۃ الشراء میں حضرت موسیٰ علیہ السلام کا یہ قول نقل ہوا ہے جو انہوں نے فرعون سے مخاطب ہو کر کہا تھا کہ: ﴿أَنْ عَبْدُتَ بَنِي إِسْرَائِيلَ﴾ کہ تو نے بنی اسرائیل کو اپنا غلام اور حکوم بنا لیا ہے، اپنا مطبع کر لیا ہے، تو خود کو ان کا مالک سمجھ بیٹھا ہے! اور پھر یہی لفظ ایک موقع پر خود فرعون نے بھی استعمال کیا۔ جب حضرت موسیٰ اور حضرت ہارون علیہ السلام نے فرعون کے دربار میں پہنچ کر اس کو بندگی رہب کی دعوت دی تو اس نے بڑے طنز اور استحقاق کے انداز میں کہا تھا کہ یہ لوگ ہمیں دعوت دینے، تبلیغ کرنے اور نصیحت کرنے چلے آئے ہیں، درآ نحالیکے: ﴿وَقَوْمٌ هُمَا لَنَا عَذْدُونَ﴾ (المؤمنون) اور یہ اس قوم سے تعلق رکھتے ہیں جو ہماری حکوم قوم ہے، جو ہماری مطبع اور غلام ہے، جس پر ہمیں کلی اختیار حاصل ہے۔ لہذا الغوی اعتبار سے عبادت کا لفظ مجرّد اطاعت کے لیے بھی آتا ہے، چاہے اس میں اطاعت کرنے والے کی اپنی مرضی اور خواہش کا داخل نہ ہو۔

”عبادت“ کا اصطلاحی مفہوم

یہی لفظ ”عبادت“ جب اپنی لغوی اصل سے اٹھ کر ہمارے دین کی ایک اصطلاح بنتا ہے تو ”اطاعت“ کے ساتھ ساتھ اس میں ایک دوسرا جزو لازماً شامل ہو جاتا ہے اور وہ ہے ”محبت اور شوق کا جذبہ“۔ لہذا عبادت کا حقیقی مفہوم یہ ہو گا کہ شوق اور محبت کے جذبے کے ساتھ کسی کے سامنے اپنے آپ کو بچھاد دینا۔ چنانچہ علامہ ابن تیمیہؓ نے اس لفظ کی تعریف اس طرح کی ہے:

”**الْفُظُّ الْعَبُودِيّ** يَتَضَمَّنُ كَمَالَ الدِّلْلِ وَ كَمَالَ الْحِبِّ“

یعنی اس لفظ عبودیت میں دو چیزیں لازمی طور پر شامل ہیں: ایک طرف تو ”کمال ذل“ ہو۔ انسان نے اپنے آپ کو پورے طور پر اللہ کے سامنے بچھاد دیا ہو، گر ادیا ہو، پست کر دیا ہو اور وہ

خود اپنی مرضی سے اللہ کی مرضی کے حق میں دست بردار ہو گیا ہو۔ اور دوسری طرف اس کا جزو لازم ”کمالِ حبّ“ ہے، کہ اللہ کے سامنے یہ جھکنا اور یہ اطاعت و تسلیم کمالِ محبت و شوق اور دل کی پوری آمادگی اور رغبت کے ساتھ ہو۔ اگر کوئی مجبور ہو کہ اطاعت کر رہا ہو تو یہ اصل میں روحِ عبادت سے خالی ہو گی۔ امام ابن قیمؓ نے اسے ان الفاظ میں مزید واضح کیا ہے:

”العبادة تجمع اصلين :غاية الحب مع غاية الذل والخصوص“

یعنی عبادت میں دو چیزیں لازماً شامل ہوں گی، اور وہ یہ کہ ایک طرف انہائی درجے کی محبت، شوق، رغبت اور دل کی آمادگی ہو، اور دوسری طرف اس کے ساتھ ساتھ غایت درجے کا تزلیل اور خصوص بھی موجود ہو۔ چنانچہ ان کے نزد یہ کمالِ محبت و شوق اور رغبت کے ساتھ اللہ کے آگے خود کو بچھادینا اور پست کر دینا، ہی اصل روحِ عبادت ہے۔

عبادت کا یہ اصطلاحی مفہوم سمجھ لینے کے بعد اب قرآن مجید کی دعوتِ عبادت پر دوبارہ توجہ مرکوز کیجیے۔ ﴿يَا أَيُّهَا النَّاسُ ابْدُلُوا رِبَّكُمُ الَّذِي خَلَقُوكُم﴾ کا مفہوم یہ ہو گا کہ اے انسانو! اے بنی نوع آدم! جھک جاؤ، پست ہو جاؤ، اپنے آپ کو بچھادو۔ کمالِ محبت اور کمالِ شوق و رغبت کے ساتھ۔ اس ہستی کے سامنے جو تمہارا رب ہے اور وہی تمہارا خالق اور پیدا کرنے والا بھی ہے۔ یعنی تمہارا پالنے والا وہی ہے جو تمہارا موجد ہے۔ جس نے تم کو وجود بخشنا ہے، وہی اس وجود کی تمام ضروریات فراہم کرنے والا اور اس کی کفالت کرنے والا ہے۔

”عبادت“ کا محدود تصویر

عبادت کے اس حقیقی مفہوم کو ذہن میں رکھ کر سوچیے کہ ہمارے ہاں اس لفظِ عبادت کا حلیہ کس طرح بگڑا ہے۔ ہمارے ہاں دینی تصورات جس طرح محدود اور بعض حلقوں میں جس قدر مشخص ہوئے ہیں، اس کا سب سے زیادہ نمایاں مظہر یہ ہے کہ ہم نے ”عبادت“ کو صرف چند اعمال اور مراسمِ عبودیت کے ساتھ مخصوص کر لیا ہے اور بل اس ان ہی کی ادائیگی پر عبادت کو منحصر سمجھ لیا ہے، جبکہ بقیہ زندگی اس سے بالکل خالی ہے۔ ہمارے عوامِ الناس کے ذہنوں میں عبادت کا یہ تصور صدیوں کے انحطاط کے بعد راست ہوا ہے کہ بس نماز، روزہ، حج اور زکوٰۃ ہی عبادت کے زمرے میں آتے ہیں۔ بلاشبہ یہ سب عبادات ہیں، لیکن جب

عبادت کو انہی میں منحصر کر لیا جائے گا اور یہ سمجھ لیا جائے گا کہ بس ان کو ادا کرنے سے عبادت کا حق ادا ہو گیا تو تصویر دین محدود (limited) ہی نہیں، مُسْخ (perverted) ہو جائے گا۔ اور یہ تصور اُس وقت تک صحیح اور درست نہیں ہو گا جب تک یہ نہ سمجھ لیا جائے کہ عبادت پوری زندگی میں خدا کے سامنے بچ جانے کا نام ہے۔ عبادت اس طرزِ عمل کا نام ہے کہ کمال محبت و شوق اور دل کی پوری آمادگی کے ساتھ زندگی کے ہر معاملے اور ہر گوشے کو اللہ کے حکم کا مطیع بنادیں اور اپنی آزادی، اپنی خود مختاری، اپنی مرضی، اپنی چاہت اور اپنی پسند اور ناپسند کو اللہ کی مرضی اور رضا کا تالیع بنادیں، زندگی کے تمام افعال و اعمال میں "سر تسلیم خم" ہے جو مزاج یار میں آئے، "کارویہ اختیار کرنا اور پوری زندگی کا اس رُخ پر ڈھل جانا عبادت نماز، روزہ، حج و زکوٰۃ میں محدود و منحصر نہیں ہے بلکہ جیسا کہ میں بعد میں عرض کروں گا، یہ وہ اعمال ہیں جو پوری زندگی کو خدا کی بندگی اور غلامی میں دینے کے لیے انسان کو تیار کرتے ہیں اور حقیقی عبادت کی ادائیگی میں اس کے مدد و معاون بنتے ہیں۔ ان کے ذریعے انسان میں وہ قوتیں اور صلاحیتیں پیدا ہوتی ہیں کہ وہ اپنی پوری زندگی میں اس روشن کو اختیار کر سکے جس کا نام "عبادت" ہے۔

ایک وسیع تر لیکن ناقص تصویرِ عبادت

خوش قسمتی سے اس دور میں عبادت کا ایک وسیع تر تصویر پیدا ہوا ہے اور بہت سے اہل قلم حضرات کی کاؤشوں اور کوششوں کے نتیجے میں اب یہ بات پڑھے کہ طبقے کی اچھی خاصی تعداد کے سامنے واضح ہو چکی ہے کہ عبادت پوری زندگی میں کامل اطاعت کا نام ہے، اور پوری زندگی میں خدا کے حکم کو ماننا اور زندگی کے تمام گوشوں میں قانون خداوندی کی اطاعت کرنا عبادت کا تقاضا ہے۔ لیکن بد قسمتی سے اس طبقے کے تصویرِ عبادت کے اندر بھی ایک محدودیت موجود ہے اور وہ یہ کہ ان کے ہاں عبادت کے ایک جزو یعنی کامل اطاعت پر تو پورا ذور (emphasis) موجود ہے، لیکن اس کی روح حقیقی یعنی کمال شوق، اللہ تعالیٰ کے ساتھ ذاتی محبت کا تعلق، کمال رغبت اور دل کی پوری آمادگی ارفع و اعلیٰ منازل نگاہوں سے او جھل ہیں۔ حقیقت یہ ہے کہ عبادت کی اس روح حقیقی کے بغیر محض اطاعت کو اگر پوری

زندگی پر بھی پھیلا دیا گیا ہو تو بھی عبادت کا حق ادا نہیں ہوگا۔ اس کے لیے کامل اطاعت کے ساتھ ساتھ اللہ کے ساتھ انس، دلی لگاؤ اور شوق و رغبت بھی لازمی ہے۔ علامہ اقبال مرحوم نے اپنے اس شعر میں اسی حقیقت کی طرف اشارہ کیا ہے:-

شوق ترا اگر نہ ہو میری نماز کا امام

میرا قیام بھی جواب میرا سجود بھی جواب^(۱)!

عبدات کی روحِ حقیقی: محبتِ الٰہی

عبدات کی روحِ حقیقی ”محبتِ خداوندی“، کو قرآن حکیم میں بہت زیادہ اہمیت کے ساتھ بیان کیا گیا ہے اور اسے ایمان کا لازمی تقاضا قرار دیا گیا ہے۔ ارشادِ باری تعالیٰ ہے:-

﴿وَالَّذِينَ آمَنُوا أَشَدُ حُبَّاً لِّلَّهِ﴾ (الفرقہ: ۱۲۵)

”او جو لوگ ایمان لائے وہ سب سے زیادہ محبتِ اللہ سے کرتے ہیں۔“

اس آیت کے پہلے حصے میں فرمایا:

﴿وَمِنَ النَّاسِ مَنْ يَتَّخِذُ مِنْ دُونِ اللَّهِ أُنْدَادًا يُحِبُّونَهُمْ كَحْبِ اللَّهِ﴾

”اور لوگوں میں بہت سے تو ایسے ہیں جنہوں نے اللہ کے سوا اور لوگوں کو اس کا

مد مقابل بنالیا ہے، وہ ان سے ایسی محبت کرتے ہیں جیسی اللہ سے کرنی چاہیے۔“

”يُحِبُّونَهُمْ كَحْبِ اللَّهِ“ میں کاف (ک) حرفِ تشییہ ہے۔ اسے ذہن میں رکھ کر اگر ہم اپنی اصل کیفیت پر غور کریں تو معلوم ہو گا کہ وہ تو اس سے بھی بدتر ہے، کیونکہ ہم نے خدا کو چھوڑ کر دوسروی ہستیوں اور نظریات و خیالات کو خدا جیسا ہی نہیں بلکہ خدا سے بھی زیادہ محبوب بنالیا ہے، ہم نے خدا کی محبت کو موخر کر دیا ہے اور دنیا کی محبت عملی طور پر ہمارے لیے مقدم ہو گئی ہے۔ ہم نے علاقی ذہنوی کی محبت کو اللہ کی محبت پر غالب کر دیا ہے۔ ہماری کیفیت تو وہ ہے جو سورۃ التوبۃ کی آیت ۲۷ میں بیان کرنے کے بعد اللہ تعالیٰ نے اپنا فیصلہ

(۱) عبادت کے اس مفہوم کو ماہر القادری مرحوم نے ان الفاظ میں شعر کا جامِ پہنچا یا ہے۔

جو سجدے میں دل بھی جھکے گا نہ ماہر

وہ کچھ اور ہی شے ہے، عبادت نہ ہو گی!

سنا دینے کی وعید سنائی ہے۔ آیہ مبارکہ کے الفاظ ہیں:

﴿قُلْ إِنَّمَا أَنْهَاكُمْ وَأَبْنَاكُمْ وَأَخْوَانَكُمْ وَأَرْجَانَكُمْ وَعَشِيرَاتُكُمْ
وَأَمْوَالُّ ۚ اقْتَرَفْتُمُوهَا وَتِجَارَةً تَخْشَوْنَ كَسَادَهَا وَمَسِكِينُ تُرْضُونَهَا أَحَبَّ
إِلَيْكُمْ مِّنَ اللَّهِ وَرَسُولِهِ وَجَهَادٍ فِي سَبِيلِهِ فَتَرَبَصُوا حَتَّىٰ يَأْتِيَ اللَّهُ بِأَمْرِهِ
وَاللَّهُ لَا يَهُدِي الْقَوْمَ الْفَاسِقِينَ ﴾

”(اے نبی! ان سے صاف صاف) کہہ دیجیے کہ اگر تمہیں اپنے باپ، اپنے بیٹے،
اپنے بھائی، اپنی بیویاں، اپنے رشتہ دار، اپنے وہ مال جو تم نے (بڑی مختوقوں سے) جمع
کیے ہیں، اپنے وہ کاروبار جن کے ماند پڑ جانے کا تم کو خدشہ ہے اور اپنے وہ مکان جو
تمہیں بہت پسند ہیں، اللہ اس کے رسول اور اس کی راہ میں جہاد کرنے سے زیادہ
محبوب ہیں تو پھر منتظر ہوئیہاں تک کہ اللہ اپنا فیصلہ سنا دے۔ اور اللہ ایسے فاسقوں کو
ہدایت نہیں دیتا۔“

تو اس آیہ مبارکہ میں فی الواقع ہمارا نقشہ اور ہماری تصوری موجود ہے۔ سورۃ الانبیاء
میں قرآن حکیم کے بارے میں فرمایا گیا: ”فِیْهِ ذُکْرُ كُمْ“ کہ اس قرآن میں تمہارا ذکر
موجود ہے۔ چنانچہ ہر شخص قرآن کے اس ابدی و دائیٰ آئینے میں اپنی سیرت کے خدو خال کو
نمایاں طور پر دیکھ سکتا ہے۔ ”فِیْهِ ذُکْرُ كُمْ“ کے الفاظ میں یہ حقیقت مضر ہے کہ ہماری
تمام صلاحیتوں اور ہماری ساری دوڑ دھوپ کی نقشہ کشی اس کتابِ مبین میں کردی گئی ہے۔ تو
اصلًا ہمارا حال یہ ہے جو اس آیہ مبارکہ میں بیان کیا گیا۔ حالانکہ اہل ایمان کا حال تو وہ ہونا
چاہیے جو سورۃ البقرۃ کی اس آیت میں بیان ہوا جس کا حالہ میں نے ابھی دیا ہے کہ:
﴿وَالَّذِينَ أَمْنَوْا أَشَدُّ حِبَّا لِلَّهِ﴾ یعنی جو لوگ واقعتاً ایمان سے بہرہ ور ہیں، جنہیں ایمان
سے حصہ مل گیا ہے، جنہیں ایمان کی حلاوت حاصل ہو گئی ہے، ان کا حال یہ ہے کہ وہ اللہ کی
محبت میں انتہائی شدید اور سخت ہیں۔ ان کی زندگی میں اللہ کی محبت ہر چیز پر غالب آگئی
ہے۔ تمام علاقتِ دُنیوی کی محبت نیچے ہے اور اللہ کی محبت اس پر غالب ہے۔ تو اللہ کی محبت
ایمان کے لوازم میں سے ہے۔ بلکہ صرف اللہ ہی کی نہیں، اللہ کے رسول ﷺ کی محبت بھی

جب تک تمام علاقِ دنیوی پر غالب نہ ہو جائے تب تک ایمان صحیح نہیں ہے۔ حضرت انس بن مالک رضی اللہ عنہ سے مروی نبی اکرم ﷺ کا ارشاد گرامی ہے:

((لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ))

”تم میں سے کوئی شخص مؤمن نہیں ہو سکتا جب تک کہ میں اسے اپنے والدین سے اپنی اولاد سے اور تمام انسانوں سے بڑھ کر محبوب نہ ہو جاؤں۔“

یہ حدیث متفق علیہ ہے اور حضرت انس بن مالک سے مروی ہے۔ قرآن و حدیث کی روشنی میں محبت خداوندی اور محبت رسول کا مقام و مرتبہ اور ”عبادت رب“ کا حقیقی مفہوم آپ پر اچھی طرح واضح ہو گیا ہوگا۔

ضرورت اس امر کی ہے کہ ”عبادت رب“ کے حقیقی تصور کو عام کیا جائے۔ جن حضرات کے ذہنوں میں یہ تصور واضح ہو جائے وہ اسے مزید آگے پھیلائیں اور عوام الناس کو آگاہ کریں کہ عبادت سے محض نماز، روزہ، حج اور زکوٰۃ مراد لے لینا اور باقی زندگی کو اس سے خارج سمجھنا عبادت کا بڑا ہی غلط تصور ہے۔ عبادت تو اصلاً یہ ہے کہ انفرادی اور اجتماعی سطح پر پوری زندگی اللہ کی اطاعت میں برس ہو اور زندگی کا کوئی گوشہ اس سے آزاد نہ رہے۔ نہ صرف یہ کہ ہماری گھر کی زندگی اور بازار کی زندگی اللہ کی کامل اطاعت کا نمونہ نظر آئے بلکہ قومی اور یا سی سطح کے تمام ادارے اور حکومت کے تمام شعبے جب تک قانون خداوندی کے پابند نہ ہو جائیں۔ اس وقت تک عبادت کا حقیقی تقاضا ادا نہیں ہوتا اور ﴿أَدْخُلُوا فِي السَّلْمِ كَافَةً﴾ (آل بقرۃ: ۲۰۸) ”اسلام میں پورے کے پورے داخل ہو جاؤ۔“ کے قرآنی حکم کی تعمیل نہیں ہوتی۔ اس کے بعد اس بات کو بھی اچھی طرح سمجھنے اور سمجھانے کی ضرورت ہے کہ محمد اطاعت نہیں، بلکہ وہ اطاعت مطلوب ہے جو اپنے ساتھ محبت کی چاشنی لیے ہوئے ہو جس کے اندر دل کی گلاؤٹ شامل ہو جس میں خدا کے ساتھ ایک ذاتی تعلق اور ذاتی محبت کا رشتہ موجود ہو۔ انسان اگر مجبور ہو کر کسی کا مطیع ہو جائے یا اضطراری طور پر کسی کی محکومی قبول کر لے تو یہ صورت اطاعت تو کہلاتے گی لیکن عبادت نہیں کہلاتے گی۔ عبادت کا تقاضا اسی

وقت پورا ہو گا جب اطاعت کے ساتھ انہائی محبت، انہائی شوق، انہائی رغبت اور دل کی پوری آمادگی شامل ہو گی۔ اور جیسا کہ میں عرض کر چکا ہوں کہ یہی اصل روحِ دین ہے اور بُقْمَتی سے اسی کی کمی ہے اُن مسامعی اور کوششوں میں جو ہمارے ملک میں یا چند دوسرے اسلامی ممالک میں دینِ اسلام کے احیاء اور اس کی نشأةٰ ثانیہ (renaissance) کے لیے ہو رہی ہیں۔

اس میں کوئی شبہ نہیں کہ عصرِ حاضر میں ہمارے ہاں افکار و نظریات کی ایک تعمیر نو ہو رہی ہے، اور دینی تصورات کسی حد تک دوبارہ اپنی اصل حقیقت کی طرف رجوع کر رہے ہیں۔ ہم جب زوال پذیر ہوئے تو پستی کی انہائی کو پہنچ، یہاں تک کہ ہمارے دینی تصورات بھی مسخ ہوئے۔ لیکن رفتہ رفتہ تعمیر نو ہو رہی ہے اور بہر حال یہ بات انہائی قابل تعریف اور قابلِ قدر ہے کہ ہمارے تعلیم یا فتنہ طبقے کی ایک بہت بڑی تعداد پر یہ بات واضح ہو چکی ہے کہ عبادت کا اصل مفہوم پوری زندگی میں خدا کی اطاعت کا نام ہے، لیکن اس کے ساتھ ساتھ اصل کام یعنی روحِ دین کی تجدید اور اس کا احیاء بھی باقی ہے۔ روحِ دین اصل میں نام ہے اللہ کے ساتھ ایک ذاتی تعلق، ذاتی محبت اور ذاتی انس کا۔ جب تک دل میں اللہ کی ذات کا کامل یقین اور اس کے ساتھ قلبی محبت کا تعلق نہیں ہوتا، اور اس یقین اور محبت کے نتیجے میں اللہ کی ذات محبوب ترین نہیں ہو جاتی، اس وقت تک گویا اصل روحِ دین موجود نہیں ہے۔ گویا بس ایک ڈھانچہ ہے جو کھڑا ہو گیا ہے، جس کے اندر ابھی روح نہیں پھونکی گئی۔ اور اطاعت کل اسی وقت عبادت قرار پائے گی جب اس کے اندر ذاتی محبت کا عنصر شامل ہو گا۔

محمد و تصورِ عبادت کا افسوسناک نتیجہ

عبادت کا تصورِ محدود ہونے ہی کا یہ نتیجہ لکھا ہے کہ روحِ دین نگاہوں سے اوچھل ہو گئی، نتیجتاً ساری توجہ ڈھانچے ہی پر مرکوز ہو کر رہ گئی۔ اور اب اس ڈھانچے کی اہمیت اتنی زیادہ ہو گئی ہے کہ ذرا ذرا سے فرق سے مستقل گروہ بندیاں ہو گئیں، مختلف مسلک بن گئے اور مستقل طور پر طے ہو گیا کہ یہ مسجد فلاں مسلک والوں کی ہے اور وہ فلاں مسلک والوں کی ہے اور اختلاف یا فرق کیا ہے؟ مجرد یہ کہ کسی نے ہاتھ سینے پر باندھ لیے اور کسی نے ذرا نیچے

کسی نے آمین زور سے کہی اور کسی نے آہستہ کسی نے رفع یہ دین کیا اور کسی نے نہیں کیا۔ حالانکہ دین میں ان سب کی اجازت موجود ہے، لیکن ہماری حالت یہ ہو گئی ہے کہ ان چیزوں کی بنیاد پر ”من دیگرم تو دیگری“ کی نوبت آ جاتی ہے۔ دین میں جن چیزوں کی حیثیت فروعی اور ثانوی، بلکہ اس سے بھی کمتر ہے، ان کو مقدم ترین سمجھ لیا گیا ہے۔ وجہ کیا ہے؟ یہی کہ اصل روح دین سامنے نہیں ہے۔ یہ تو یاد ہی نہیں کہ نماز کی اصل روح ”اسْتِحْسَارُ اللَّهِ فِي الْقُلُوبِ“ یعنی ”دل میں اللہ کی یاد“ ہے، اس کی اصل جان خشوع اور خضوع یعنی عاجزی کے ساتھ اللہ کے سامنے جھک جانا ہے۔ جیسا کہ سورۃ المؤمنون کے آغاز میں فرمایا گیا:

﴿قُدُّسُ اللَّهُمَّ إِنَّمَا يُنْهَا النُّفُوسُ عَنِ الصَّلَاةِ مَا لَا يَرْجُونَ حِلْيَةً﴾

”بلاشہ فلاح پا گئے وہ ایمان والے جو اپنی نمازوں میں خشوع کرنے والے ہیں۔“

توجہ تک یہ خشوع موجود نہ ہواں وقت تک نماز کا حق ادا نہیں ہوتا۔ ع ”عشق نہ ہو تو شرع و دین بت کرہ تصورات“ کے مصدق اگر خدا کی محبت ذاتی قلب میں موجود نہ ہو تو سارے قوانین اور رضا بطی مغض ایک بے روح ڈھانچے کی شکل اختیار کر لیتے ہیں۔

عبدات کی ضد: استکبار

اب تک کی گفتگو کا ماحصل یہ ہے کہ عبادت اصل میں اللہ کے حضور تزلیل، عاجزی، جھک جانے، پست ہو جانے اور بچھ جانے کا نام ہے۔ اور اس کا کم سے کم تقاضا یہ ہے کہ یہ زندگی کے کسی ایک گوشے میں محدود نہ ہو بلکہ پوری زندگی پر محیط ہو۔ اس بات کو مزید اچھی طرح سمجھنے کے لیے سورۃ المؤمن کی اس آیت مبارکہ پر توجہ فرمائیے، جس میں ”عبادت“ کے متصاد کے طور پر لفظ ”استکبار“ وارد ہوا ہے:

﴿وَقَالَ رَبُّكُمْ أَدْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنِ عِبَادَتِي سَيَّدُ خَلْقِنَ جَهَنَّمَ دَخِرِينَ﴾

”اور تمہارے پروردگار نے فرمادیا ہے کہ مجھ کو پکارو، میں تمہاری درخواست قبول کروں گا۔ یقیناً جو لوگ میری عبادت سے سرتاہی اور سرکشی کرتے ہیں وہ عنقریب

ذلیل ہو کر جہنم میں داخل ہوں گے۔“

معلوم ہوا کہ عبادت کا مقابلہ اور اس کی ضد (antonym) اشکناب، گھمنڈ، سرتابی، سرکشی، خود رائی اور اپنی مرضی پر چلنا ہے۔ اور عربی مقولہ ”تُعْرَفُ الْأُشْيَاءُ بِاَضْدَادِهَا“ کے مصادق عبادت کی حقیقت ان الفاظ کے ذریعے سمجھی جاسکتی ہے جو اس کی ضد کے طور پر استعمال ہوئے ہیں۔ یعنی عبادت کی ضد یہ طرز عمل ہے کہ خدا کی مرضی کے مقابلے میں اپنی مرضی اور خدا کے حکم کے مقابلے میں اپنے نفس کے حکم کو ترجیح دی جائے۔ اس طرز عمل کو قرآن حکیم میں اپنی خواہشاتِ نفس کو اپنا معبود بنالینے سے تعبیر کیا گیا ہے۔ سورہ الفرقان میں الفاظ وارد ہوئے ہیں:

﴿إِنَّمَا يُؤْمِنُ بِمَنْ أَنْهَىَ اللَّهُ هُوَ أَعْلَمُ﴾ (آیت ۳۳)

”کیا تم نے اس شخص کو دیکھا جس نے اپنی خواہشِ نفس کو اپنا معبود بنالیا ہے؟“ ایسا شخص گویا خدا کے بجائے اپنے نفس کی عبادت کر رہا ہے۔ خدا کے حکم کو نظر انداز کرتے ہوئے اپنی خواہشِ نفس کی پیروی یا زمانے کے چلن اور معاشرے کے رسم و رواج کی تقلید کرنا درحقیقت عبادت کی ضد ہے۔

عبدات کی شرط لازم: اخلاص

عبدات کے ضمن میں قرآن حکیم میں یہ مضمون بھی صراحت کے ساتھ آیا ہے کہ عبادت خالصتاً اللہ کے لیے ہونی چاہیے۔ چنانچہ سورۃ الزمر میں فرمایا:

﴿إِنَّمَا أَنْزَلْنَا إِلَيْكَ الْكِتَابَ بِالْحَقِّ فَاعْبُدِ اللَّهَ مُخْلِصًا لَهُ الدِّينَ ﴿اللَّهُ الْدِّينُ الْغَالِلُ﴾ (آیات ۳۲)

”(اے بنی!) ہم نے حق کے ساتھ اس کتاب کو آپؐ کی طرف نازل کیا ہے، پس آپؐ اللہ کی بندگی کیجیے، پوری اطاعت اسی کے لیے خالص کرتے ہوئے! یاد رکو کہ خالص اطاعت بس اللہ ہی کے لیے ہے۔“

پھر اسی سورت میں آگے چل کر فرمایا:

﴿Qُلْ إِنِّي أُمِرْتُ أَنْ أَعْبُدَ اللَّهَ مُخْلِصًا لَهُ الدِّينَ ﴾

”(اے نبی!) کہہ دیجیے کہ مجھے حکم دیا گیا ہے کہ میں اللہ کی اس طرح عبادت کرو
کہ ساری اطاعت صرف اسی کے لیے خالص ہو جائے۔“

اور جیسا کہ میں پوری تفصیل سے عرض کر چکا ہوں کہ دین کی رو سے اس اطاعت و فرماں برداری میں شوق و محبت، جی کی رغبت اور دل کی پوری آمادگی شرط لازم ہے۔ تذلل اور محبت دونوں مل کر عبادت کا تقاضا پورا کرتی ہیں۔ خدا کی اطاعت اس طرز کی اطاعت نہیں ہے کہ جیسے کسی جابر اور قاہر کی اطاعت طوعاً و کرہاً کی جاتی ہے بلکہ یہ اطاعت انہٹائی مشق اور واد و هستی کی اطاعت ہے یا الرحمن اور الرحیم کی اطاعت ہے، الرؤوف اور الکریم کی اطاعت ہے، جو ہم سے بڑھ کر ہمارا خیرخواہ ہے۔ ہم اپنے آپ سے وہ محبت نہیں کر سکتے جو محبت وہ ہم سے کرتا ہے۔ ہم اپنے خیر اور شر کو نہیں جانتے اور اس میں تمیز نہیں کر سکتے، لیکن وہ اسے خوب جانتا اور پہچانتا ہے۔ ہم اپنی مصلحتوں سے آگاہ نہیں، لیکن وہ جانتا ہے کہ کس چیز اور کس کام میں ہماری مصلحت ہے۔ اس تصور اور شعور کے ساتھ خدا کے سامنے بچھ جانا اور اپنی پوری زندگی کو بطیب خاطر اس کے قانون کی پابندی اور اطاعت میں دے دینا، یہ ہو گی وہ اطاعت ہے قرآن حکیم ”عبادت“ سے تعبیر کرتا ہے اور بنی نوع انسان کو حس کی دعوت دیتا ہے اور جو انسان کی تخلیق کی غرض و غایت ہے۔

اللہ تعالیٰ کی صفتِ تخلیق و ربوبیت

آئیے مبارکہ ﴿يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُم﴾ میں اللہ تعالیٰ کی دو صفات بیان ہوئی ہیں: ایک اس کا رب ہونا اور دوسرے اس کا خالق ہونا۔ درحقیقت یہ دو صفات ہی دعوتِ عبادتِ رب کی لیلیں ہیں۔ یعنی وہی تمہارا خالق، تمہیں وجود بخشنے والا ہے اور وہی تمہارا پروردگار اور پانہار بھی ہے، لہذا صرف اسی کو یقین پہنچا ہے کہ اس کی بندگی کی جائے۔ انسان نہ تو آپ سے آپ پیدا ہو گیا ہے اور نہ ہی وہ خود اپنا خالق ہے۔ سورۃ الطور میں فرمایا گیا:

﴿أَمْ خُلِقُوا مِنْ غَيْرِ شَيْءٍ أَمْ هُمُ الْخَلِقُونَ﴾ ﴿كیا یہ یوں ہی آپ سے آپ پیدا ہو گئے یا انہوں نے خود اپنے آپ کو پیدا کیا ہے؟﴾ معلوم ہوا کہ ہم نے خود اپنے آپ کو

تو پیدا نہیں کیا، بلکہ ہم مخلوق ہیں۔ پس جو خالق ہے اسی کو حق پہنچتا ہے کہ مخلوق پر اس کی مرضی چلے۔ یہی وہ بات ہے جو سورۃ الاعراف میں باس الفاظ فرمائی گئی: ﴿أَلَا كَهُ الْخَلُقُ وَالْأَمْرُ﴾ (خبردار ہو جاؤ! وہی خالق ہے اور اسی کی حکومت و فرمان روائی ہے)۔ ظاہر ہے کہ عقلِ سیم اس بات کا مطالبہ کرتی ہے کہ جس نے پیدا کیا ہے اسی کو حق پہنچتا ہے کہ اس کی بات مانی جائے، اس کا حکم مانا جائے، اس کی اطاعت کی جائے اور اسی کی مرضی چلے۔ آدمی خود اپنا خالق نہیں، یہاں تک کہ اس کے آباء و اجداد بھی اس کے خالق نہیں، وہ بھی مخلوق تھے۔ لہذا بجائے اس کے کہ بلا سوچے سمجھے آباء و اجداد کے طریقے کی پیروی کی جائے اور ﴿وَجَدُنَا عَلَيْهِ أَبَاءَنَا﴾ (یونس: ۸۷) ”ہم نے اسی طریقہ پر اپنے آباء و اجداد کو پایا ہے“ کو دلیل بنایا کہ آباء پرستی شروع کر دی جائے، اس ہستی کی بندگی اور پرستش کرنی چاہیے جو خالق ہے۔ اس لیے آیت مبارکہ میں آگے اضافہ فرمادیا کہ ﴿وَالَّذِينَ مِنْ قَبْلِكُمْ﴾ یعنی جو تم سے پہلے تھے ان سب کا خالق بھی، وہی اللہ ہے جو تمہارا خالق ہے۔ ان کے طور طریقے اگر خدا کے حکم کے مطابق ہوں تب تو ان کا اتباع کیا جائے گا، لیکن اگر ان کی روشن اس کے بر عکس ہو تو ان کو کوئی استناد حاصل نہیں۔ ان کا یہ حق ہر گز نہیں کہ ان کا اتباع کیا جائے، اس لیے کہ خالق سب کا اللہ ہے۔

دوسری بات یہ فرمائی گئی کہ اللہ صرف تمہارا خالق ہی نہیں، بلکہ وہ تمہارا ”رب“، بھی ہے۔ وہ تمہاری تمام ضروریات پوری کر رہا ہے۔ تمہیں درجہ درجہ ترقی دیتے ہوئے اور ہر درجہ کی تمام ضروریات کا اہتمام کرتے ہوئے تمہارے مقامِ کمال کی طرف لے جا رہا ہے۔ ماں کے دل میں مامتا، باپ کے دل میں شفقت اور عزیزوں کے دل میں محبت اسی کی پیدا کردہ ہے۔ موسموں کا تغیر و تبدل، بارش کا یہ نظام، زمین میں روئیدگی اور نشوونما کی قوت اور اس پر تمہارے لیے نفع رسائیں چوپائیوں کا وجود یہ نظامِ سُنمُسی اور اس میں موجود جذب باہمی، غرضیکہ یہ پورا نظام اس کی شانِ ربویت کا مظہر ہے۔ پس وہی تمہارا خالق ہے اور وہی تمہارا رب ہے۔

حکمتِ قرآنی کا ایک رمز

یہاں ایک بات نوٹ کرنے کی ہے کہ قرآن مجید بالعموم ایسے مقامات پر ربوہیت کو خلق پر مقدم کرتا ہے، حالانکہ ترتیب کے اعتبار سے خلق ربوہیت پر مقدم ہے۔ پہلے پیدا کرنا اور وجود بخشنما ہے، پھر اس کی ربوہیت و ترتیب ہے۔ یہ دو اور مرحلہ خلق کے بعد شروع ہوتا ہے۔ لیکن قرآن حکیم کا عام اسلوب یہی ہے کہ وہ ربوہیت کو خلق پر مقدم کرتا ہے۔ چنانچہ نبی کریم ﷺ پر جو پہلی وحی نازل ہوئی اس میں بھی ربوہیت کو تخلیق پر مقدم کرتے ہوئے فرمایا گیا: ﴿إِنَّا بِاسْمِ رَبِّ الَّذِي خَلَقَ﴾ (العلق) ”(اے نبی!) پڑھیے اپنے رب کے نام سے جس نے پیدا کیا۔“ اسی طرح یہاں بھی رب کے تصور کو مقدم کیا گیا اور تخلیق کے تصور کو مؤخر کیا اور فرمایا کہ: ”اے لوگو! عبادت کرو اپنے اس رب کی جس نے تمہیں پیدا کیا اور ان سب کو پیدا کیا جو تم سے پہلے ہو گزرے ہیں۔“ اس نکتے کو اچھی طرح سمجھئے کہ ربوہیت کو تخلیق پر کیوں مقدم کیا گیا! انسان کے ذہن کا بچپن سے جوارنقاء ہوتا ہے اگر ہم اس کا جائزہ لیں اور اس کا تجزیہ کریں تو معلوم ہوتا ہے کہ انسان کا ذہن سب سے پہلے جس چیز کا اثر قبول کرتا ہے اور اس میں جوشوروا حساس سب سے پہلے اجاگر ہوتا ہے وہ ربوہیت ہی کا اثر اور احساس ہے۔ ایک چھوٹے سے بچ کے ذہن کی کائنات بڑی ہی محدود ہوتی ہے، لیکن اپنے والدین کے بارے میں یہ تاثر (impression) بہر حال اس کے ذہن میں موجود ہوتا ہے کہ میری ہر ضرورت یہی فراہم کرتے ہیں۔ مجھے بھوک لگتی ہے تو غذا اور خوراک کا اہتمام کرتے ہیں، مجھے اگر کہیں سے کوئی خطرہ اور خوف لائق ہو جائے تو میں لپک کر ان کی گود میں پناہ لے لیتا ہوں، لہذا یہ میرے محافظ بھی ہیں۔ گویا کہ ربوہیت کے تصور کے ساتھ جتنی چیزیں بھی وابستہ ہیں، ان کا تاثر اس کے ذہن کی محدود کائنات میں موجود رہتا ہے اور والدین کے لیے ایک جذبہ تشكیر اس کے دل میں ابھرتا رہتا ہے۔ اسی لیے قرآن حکیم نے سورہ بنی اسرائیل میں والدین کے لیے یہی لفظ ”ربوہیت“ استعمال کیا ہے۔ آیت ۲۲ میں والدین کے ساتھ حسن سلوک کا حکم دیتے ہوئے ان کے لیے یہ دعا کرنے کی تلقین کی گئی ہے کہ: ﴿رَبِّ أَرْحَمُهُمَا كَمَا رَبَّيْنِي صَغِيرًا﴾ ”اے میرے

پروردگار! ان دونوں (والد اور والدہ) پر رحمت فرمائیے جیسا کہ انہوں نے بچپن میں میری پرورش کی۔“ یہ ربوبیت کا تصور ہے جو انسان کے ذہن میں سب سے پہلے پیدا ہوتا ہے۔

آگے چل کر صرف یہ فرق واقع ہوتا ہے کہ جوں جوں اس کا افتی ذاتی وسیع ہوتا ہے اور اس کی فکر کا دائرہ پھیلتا ہے وہ یہ محسوس کرتا ہے کہ والدین کے علاوہ مجھے اپنے بہن بھائیوں، اعزز و اقرباء اور برادری کی حمایت اور تحفظ بھی حاصل ہے۔ جب وہ اس سے بھی آگے بڑھتا ہے تو اس میں یہ شعور اجاتگر ہوتا ہے کہ معاملہ صرف رشتہداروں اور برادری تک محدود نہیں ہے بلکہ مجھے ایک پورے نظام کی پشت پناہی حاصل ہے، میری قوم اور میرا ملک میری پشت پر ہے۔ جب اس کا ذہن مزید ترقی کرتا ہے تو اس سے آگے جا کر انسان کے مادی علم کا نقطہ عروج یہ ہے کہ وہ یہ سمجھ لے کہ اس کی ربوبیت اور اس کی ضروریات کی فراہمی کا تو ایک بڑا ہی وسیع و عریض نظام ہے، اس میں سورج کا بھی دخل ہے اور ہواوں کے چلنے بارش کے برسنے اور موسموں کے تغیری و تبدل کو بھی ایک فیصلہ کن اہمیت حاصل ہے۔ کائنات کا یہ پورا نظام اور اس کی ہر ہر چیز اس کی ربوبیت اور اس کی ضروریات کی کفالت کرنے میں لگی ہوئی ہے۔ گندم کا ایک دانہ جوز میں سے اگتا ہے تو اس کو اگانے میں نہ معلوم قدرت کی کتنی قوتیں بروئے کار آتی ہیں۔ یہ انسان کے مادی علم کا نقطہ عروج (climax) ہے۔

اس کے بعد انسان اگر ایک چھلانگ اور لگائے تو یہ حقیقت اس پر منکشف ہو جاتی ہے کہ یہ سارا سلسلہ اسباب ایک مسبب الاسباب کے ہاتھ میں ہے یہ سارا نظام جونگا ہوں کے سامنے ہے، ایک ایسی ہستی کے دستِ قدرت میں ہے جو نظر نہیں آ رہی۔ وہ ہمارے حواس اور ہماری قوتِ واہمہ سے بھی ماوراء ہے۔ لیکن وہ ہستی موجود ہے جو اس کائنات کی خالق بھی ہے، موجود بھی ہے، مدبر بھی ہے اور رب بھی ہے۔ اس کائنات کا سارا نظام اسی کے قانون میں جکڑا ہوا ہے اور اسی کی مرضی کے مطابق چل رہا ہے۔ ﴿أَلَا لَهُ الْخُلُقُ وَالْأُمُرُ﴾ کے مطابق عالمِ امر میں بھی اسی کا قولِ گن کا فرمائے اور عالمِ خلق بھی اسی کی تدبیر کا مر ہوں منت ہے۔ جب یہ حقیقت واضح ہو گئی تو معلوم ہوا کہ اب انسان کو ربوبیت کی معرفتِ تامة حاصل ہو گئی۔ اب اس نے جان لیا کہ میرا رب، میرا پالنے والا، میرا روزی رسائی اور میری

ضروریات کا کفیل اللہ ہے، جو میرا خالق بھی ہے۔ قرآن حکیم میں ربوبیت کو غلق پر مقدم کرنے میں بھی رمز پوشیدہ ہے کہ انسان کو ربوبیت کا تصور پہلے حاصل ہوتا ہے۔

ربوبیت خداوندی کے دو مظاہر

عام طور پر جب ہم ”رب“ کی شرح کرتے ہیں تو اس ربوبیت جسمانی پر آ کر ٹھہر جاتے ہیں، حالانکہ ربوبیت صرف جسم و جان کی ضروریات کی فراہمی تک محدود نہیں، بلکہ ربوبیت یہ ہے کہ ہمارا رب جس طرح ہمارے جسم و جان کی ضروریات کی فراہمی کا اہتمام کر رہا ہے اسی طرح وہ روح و عقل کی رہنمائی کا بھی بندوبست کر رہا ہے۔ جس طرح وہ ہمارے وجودِ خاکی کے داعیات اور تقاضوں کے لیے اسباب و سامان فراہم کرتا ہے، اسی طرح وہ ہمارے ملکوتی وجود یعنی روح کی بالیگی اور رہنمائی کے لیے بھی انتظام کرتا ہے۔ ”رَبِّيْ سَيِّهُدُّيْنِ“ کے الفاظ اسی حقیقت پر دلالت کرتے ہیں کہ میرا وہ رب جس پر میری ربوبیت موقوف ہے، وہی مجھے ہدایت دینے والا ہے، وہی راستہ دھانے اور کھونے والا ہے۔ تو انسان جب یہ معرفت حاصل کر لیتا ہے کہ جس کی بارگاہ سے میری تمام مادی ضروریات پوری ہو رہی ہیں میری عقل کی رہنمائی کا اہتمام اور میری روح کی تشقی کی سیرابی کا انتظام والتزام بھی اسی کی طرف سے ہو گا، تو اسے قرآن مجید ”حکمت“ سے تعبیر کرتا ہے۔ چنانچہ سورہ لقمان میں فرمایا: ﴿وَلَقَدْ أَتَيْنَا لُقْمَنَ الْحِكْمَةَ أَنِ اشْكُرْ لِلَّهِ﴾ (آیت ۱۲) اور بے شک ہم نے لقمان کو حکمت عطا کی تھی کہ شکر کر اللہ کا!، یعنی انہیں دانائی، سمجھ، عقل کی پختگی اور شعور کی گہرائی عطا کی گئی تھی جس کا نتیجہ شکرِ الہی ہے۔ چنانچہ عقل کی معرفت حاصل ہوتے ہی سارا جذبہ شکرِ اللہ کی ذات کی طرف مرتکز ہو جائے گا۔ اسی حقیقت کا اظہار قرآن مجید کی پہلی آیت میں ہے کہ: ﴿الْحَمْدُ لِلَّهِ رَبِّ الْعَالَمِينَ﴾ کہ ساری تعریف، مدد و شفاء، اور شکر و سپاس کا سزاوار اور مستحق صرف وہ اللہ ہے جو تمام جہانوں کا پورا دگار ہے۔

ربوبیت و تخلیق کی معرفت کا لازمی تقاضا

پس ﴿يَا يَاهَا النَّاسُ اعْبُدُوا رَبَّكُمُ الَّذِي خَلَقَكُمْ﴾ کے الفاظ میں دعوتِ عبادتی

رب کے لیے یہ دلیل پہاں ہے کہ تمہارا رب جس نے تمہاری جسمانی ربویت کے لیے کائنات کا یہ نظام بنایا اور تمہاری روح اور عقل کی رہنمائی کے لیے ارسالی وحی بعثت انیاء و رسول اور انزال کتب کا سلسلہ قائم کیا، اور جو تمہارا خالق بھی ہے وہی تمہاری بندگی اور پرستش کے لائق ہے، وہی تمہاری اطاعت اور محبت کا حق دار ہے۔ جب تم نے اپنے رب کو جان لیا اور تمہیں یہ معرفت حاصل ہو گئی کہ جو تمہارا خالق ہے وہی تمہارا رب اور مالک بھی ہے اور تم پر یہ حقیقت منکشف ہو گئی کہ یہ نظام کائنات از خود چند لگے بند ہے قوانین کے تحت نہیں چل رہا، بلکہ اس میں ہر آن اور ہر لحظہ اس کا حکم اور اس کا امر جاری و ساری ہے تو اس کا لازمی نتیجہ یہ نکلنا چاہیے کہ تم خود کو اپنے رب کے سامنے بچھاؤ اس کے آگے جھک جاؤ اور خود کو پست کر دؤ اس کے سامنے تذلل و خضوع اور عاجزی و انساری اختیار کرو، کمال محبت، کمال شوق اور کمالِ رغبت کے ساتھ اس کے جملہ احکام کی اطاعت کرو اس کے تمام قوانین کی پابندی کرو اور اپنی زندگی پوری کی پوری اس کی اطاعت کے ساتھ میں ڈھال دو۔ یہ اس دعوت کا لازمی تقاضا ہے۔

”لَعَلَّكُمْ تَتَّقُونَ“ کی تشریح

آیت کا آخری کٹڑا ”لَعَلَّكُمْ تَتَّقُونَ“ عبادتِ رب کے انجام و مآل اور اس کے شرہ و نتیجہ کو بیان کر رہا ہے کہ اے بني نويع انسان! تمہیں عبادتِ رب کی دعوت اس لیے دی جا رہی ہے ﴿لَعَلَّكُمْ تَتَّقُونَ﴾ ”تاکہ تم فتح جاؤ“ تاکہ تم تقویٰ کی روشن پر گامزن ہو سکو! تقویٰ کا اصل مفہوم ہے ”فتح جانا“ یعنی اللہ کی نافرمانی سے بچنا اور نتیجتاً اس کی ناراضگی اور سزا سے فتح جانا۔ اسی مفہوم سے یہ بات بھی نکلتی ہے کہ اللہ کی اطاعت میں انسان خوب مبالغہ کرے، آگے بڑھے، تفاصیل میں جا کر اللہ کی مرضی کے مطابق زندگی بسر کرے، اللہ کے احکام اور رسول اللہ ﷺ کی سنت پر عمل پیرا ہو اور انہیں اپنا اوڑھنا پھونا بنائے۔ یہ بھی تقویٰ ہے، لیکن تقویٰ کا اصل بنیادی مفہوم ”فتح جانا“ ہے۔ عربی لغت میں تقویٰ اس کیفیت کو کہتے ہیں کہ انسان کسی خاردار جنگل میں سے گزرتے ہوئے جس طرح جھاڑ جھنکاڑ اور

کائنوں سے بچنے کی کوشش کرتا ہے اور اپنے کپڑوں کو سیٹتا ہے کہ مبادا کسی کا نئے میں نہ الجھ جائیں، دنیا میں زندگی گزارتے ہوئے انسان سے یہی طرزِ عمل مطلوب ہے۔ یہاں جو فرمایا گیا ہے ”لَعَلَّكُمْ تَتَّقُونَ“ تو وہ اصل میں لغت کے اعتبار سے ہے ”تاکہ تم نجح جاؤ“ یعنی عبادت رب کی دعوت قبول کر کے ہلاکت و بر بادی اور دنیا میں افراط و تغیریط کے دھکوں سے بچو گے۔ اور اگر عبادت رب کو اپنی زندگی میں اختیار نہ کیا، اپنی عقل کے پیچھے لگ گئے، اپنے مذمومہ خیالات و نظریات کا ساتھ دیا، اپنی باگ ڈوراپنے نفس کے ہاتھ میں دے دی، یا زمانہ کے چلن کے مطابق چنان شروع کر دیا تو دھکے کھاؤ گے، بھی ایک انہتا تک جاؤ گے اور پھر وہاں سے دھکا لے گا تو دوسری انہتا تک جاؤ گے، اور اس طرح گیند کی طرح ادھر ادھر رُحکتے رہو گے۔

حقیقت یہ ہے کہ نوع انسانی کی تاریخ کا مطالعہ کیا جائے تو نظر آتا ہے کہ انسان دراصل افراط و تغیریط کے مابین دھکے کھار ہا ہے۔ انسان نے جا گیر دارانہ نظام سے نج نکلنے کی کوشش میں اپنے لیے جمہوریت کا نظام تجویز کیا، لیکن جمہوریت کا ڈور شروع ہوا تو اس میں وہ خباشیں موجود تھیں جنہوں نے سرمایہ دارانہ نظام کی انہتائی کریہہ صورت اختیار کر لی اور یہ نظام Capitalism کی انہتا کو پہنچا۔ اس انہتا تک پہنچ کر انسان نے سوچا کہ وہ ایک تباہی اور ہلاکت سے دوچار ہو گیا ہے تو پھر واپس لوٹا، لیکن اس رجعت کے نتیجے میں دوسری انہتا تک جا پہنچا۔ اب اس نے اپنی عقل سے یہ نظام تجویز کیا کہ انفرادی ملکیت کو ختم کر کے تمام ذرائع وسائل کو بالکلی ایک مرکزی نظام کے تحت لے آنا چاہیے۔ اس طرح انسان کی انفرادیت اور اس کی آزادی سلب ہو گئی اور انسانیت ختم ہو کر رہ گئی۔ اب سب کے سب انسان حیوانی سطح پر آ گئے اور پورا ملک ایک جیل خانہ بن گیا۔ یہ سب کیا ہے؟ یہ درحقیقت انسان کا دھکے کھانا ہے۔ پس اگر انسان عبادت رب کی روشن اختیار نہیں کرے گا اور خدا کی اطاعت اختیار کر کے اس کی مرضی کے مطابق نظام قائم نہیں کرے گا تو اسی طرح دھکے کھاتا رہے گا۔ ایک طرف جانے کے بعد پھر وہاں سے گھبرا کر واپس لوٹے گا، لیکن پھر بھی اس کا قدم سواء اس سبیل پر نہیں لگے گا اور وہ ایک دوسری انہتا تک جا پہنچ گا۔ وہاں پہنچ کر کوئی اور

رِدِّ عمل پیدا ہوگا تو کہیں تیری طرف جانکے گا۔ افراط و تفریط کے ان دھکوں سے نجع نکلنے کی واحد صورت یہی ہے کہ عبادت رب کی اس دعوت پر لبیک کہا جائے اور اللہ کی اطاعت کو اپنے اوپر لازم کر لیا جائے۔ دنیا میں یہ وہ صراطِ مستقیم، سواء اسبیل اور قصد اسبیل ہے جسے درمیانی راستہ کہا گیا ہے۔ یہ متوسط شاہراہ ایک ایسا عادلانہ نظام رکھتی ہے جو ہر اعتبار سے متوازن ہے، جس میں زندگی کے تمام تقاضوں کو اعتدال کے ساتھ سمودیا گیا ہے۔ یہ اللہ کی بندگی کا راستہ ہے اور اس کی اطاعت کا نظام ہے۔ اسے اختیار کر کے نوع انسانی دنیا میں افراط و تفریط کے دھکوں سے اور آخرت میں اللہ کی ناراضگی اور اس کے عذاب سے نجع سکتی ہے۔ تو یہ ہے تقویٰ کا اصل مفہوم!

غور کا مقام

یہ بات سمجھ لینے کے بعد کہ قرآن کی اصل دعوت عبادت رب ہے اور اس کی مخاطب کوئی ایک قوم، کوئی ایک گروہ یا کوئی ایک طبقہ نہیں، بلکہ علی الاطلاق پوری نوع انسانی ہے، ہمارے لیے غور کا اصل مقام یہ ہے کہ اس وقت اس دعوے کی امین امت مسلمہ ہے، جو بدقتی سے آج خود اس حال کو پہنچ گئی ہے کہ وہ خود اس بات کی محتاج ہے کہ اس تک یہ دعوت پہنچائی جائے۔ نوع انسانی تک قرآن کی یہ دعوت پہنچانا امت مسلمہ کی ذمہ داری ہے، لیکن بجائے اس کے کہ ہم اس دعوت کو لے کر اٹھتے اور اپنے قول عمل سے اسے نوع انسانی کے سامنے پیش کرتے، ہم پستی کی اس حد تک پہنچ گئے ہیں کہ سب سے پہلے ہم خود محتاج ہیں کہ ہم کو یہ دعوت پہنچائی جائے۔ چنانچہ آج ضرورت اس امر کی ہے کہ پہلے ہم خود اس دعوت پر لبیک کہیں، اس کے مطابق اپنی زندگیوں کو استوار کریں اور پھر دنیا کے سامنے اس دعوت کے داعی بن کر کھڑے ہو جائیں۔

فرض عبادات کا بندگی رب سے تعلق

عبدات کے اس وسیع اور جامع مفہوم کو ذہن میں رکھتے ہوئے اب یہ جان بیجیے کہ فرض عبادات یعنی ارکانِ اسلام کا اس سے تعلق کیا ہے۔ میں اشارہ عرض کرچا ہوں کہ یہ عبادات اس عظیم عبادت یعنی خدا کے سامنے بچھ جانے کے لیے انسان کو تیار کرتی ہیں اور

اس راہ کی رکاوٹوں کو دوڑ کرنے میں مدد و معاون ثابت ہوتی ہیں۔ ان عبادات کا دراصل بڑا ہی حکیمانہ نظام ہے۔ ان سے انسان میں وہ قوت پیدا ہوتی ہے اور وہ صلاحیت والیت اجاگر ہوتی ہے جس سے وہ عبادت رب کی راہ میں پیش آنے والے موانع کو دوڑ کر سکتا ہے۔

نمایز کا اصل مقصد: عبادت رب اور اطاعتِ خالق میں سب سے بڑی رکاوٹ جو انسان کو درپیش ہوتی ہے، وہ غفلت نسیان اور بھول ہے۔ انسان کا اپنے معمولات میں حد درجہ الجھ جانا اور منہمک ہو جانا، اور ان میں کوہلو کے بیل کی طرح مصروف رہنا دراصل ایک ایسا چکر ہے جو انسان کو اپنے اندر گم کر لیتا ہے۔ اس لفظ ”گم“ سے میرا ذہن علامہ اقبال کے اس شعر کی طرف منتقل ہوا ہے کہ:

کافر کی یہ پہچان کہ آفاق میں گم ہے
مؤمن کی یہ پہچان کہ گم اس میں ہیں آفاق!

تو انسان کی کیفیت عام طور پر بھی ہوتی ہے کہ وہ اپنے ماحول میں اپنی ضروریات کی فراہی میں اور اپنی پریشانیوں میں گم ہو کر رہ جاتا ہے۔ کاروبار کی فکر، ملازمت کی فکر، کام کی فکر، اہل و عیال کی فکر، بچوں کے دکھ اور بیماری کی فکر، بچوں کی تعلیم و تربیت اور ان کی شادی بیوہ کی فکر اور نہ جانے کتنے تفکرات کے روگ ہیں جو انسان کو لاحق رہتے ہیں اور جن میں وہ گم ہو کر رہ جاتا ہے۔ اس گم شدگی کی حالت سے انسان کو نکلنے کے لیے نمایز پنجگانہ کا نظام ہے۔ نماز انسان کو دن میں پانچ مرتبہ ان تمام مصروفیات سے کھینچ کر باہر نکلتی ہے۔ اس کے بارے میں اللہ تعالیٰ کا ارشاد ہے: ﴿وَأَقِمِ الصَّلَاةَ لِذِكْرِي﴾ (طہ: ۱۳) ”اور نماز کو قائم کرو میری یاد کے لیے۔“ دن میں پانچ وقت اللہ کے حضور کھڑے ہو اور ہر رکعت میں اپنے اس عہدو بیثقتو نو تازہ کرو کہ ﴿إِنَّكَ نَعْبُدُ وَإِنَّكَ نَسْتَعِينُ﴾ (پروردگار!) ہم صرف تیری ہی بندگی کرتے ہیں (اور کریں گے)، اور صرف تجھ ہی سے مدد مانگتے ہیں (اور مانگیں گے)۔“ ہر رکعت میں اپنے اس قول و قرار کی از سرِ نو تجدید کر کے اپنی ذمہ داریوں کا ادا کر لو، اپنے بندہ ہونے کی حیثیت کو اپنے شعور میں اجاگر کر لوا اور اس ہستی کو یاد رکھو جس سے تم نے یہ عہد و فدادی استوار کیا ہے۔ نماز کا اصل مقصد ہی یادِ الہی ہے اور اسی یادِ الہی سے ان حقائق

کی تذکیر ہوتی ہے جن کا نام ایمان ہے۔ پس نمازوہ فریضہ ہے جو انسان کو اس گشتنگی کی حالت سے دن میں پانچ بار نکاتی ہے اور اسے یادداشتی ہے کہ وہ کسی کا غلام و بنده ہے، کسی سے اس نے عہد اطاعت اور عہدو فاستوار کر رکھا ہے اور اسے اپنے تمام معمولات میں اس عہدو میثاق اور قول و قرار کی پابندی کرنی ہے۔

زکوٰۃ کی اہمیت: عبادت رب کے راستے کی دوسری سب سے بڑی رکاوٹ ہے مال ہے۔ یہ مال کی محبت ہی ہے جو انسان کے پیر کی بڑی بن جاتی ہے۔ انسان کی نگاہوں پر جو سب سے بڑا پردہ پڑ جاتا ہے وہ دنیا کی محبت کا ہے، جس کا سب سے بڑا مظہر اور سب سے بڑی علامت (symbol) ہے۔ آپ تجیریہ کریں تو معلوم ہو گا کہ حب دنیا ”ہے مال“ ہی کا منطقی نتیجہ ہے، اس لیے کہ مال ہی وہ ذریعہ ہے جس سے آپ دنیا کی ہر چیز حاصل کر سکتے ہیں۔ شہرت، حشمت، وجہت، عزت، منصب، اقتدار، غرضیکہ نفس کی ہر مطلوب شے مال کے ذریعے حاصل کی جاسکتی ہے۔ شوکت و سطوت اسی کی لوئڈیاں ہیں اور عیش و راحت اسی کے غلام ہیں۔ گویا کہ دنیا اور مال لازم و ملزم ہیں۔ چنانچہ مال کی محبت کو کم کرنے اور اس کو دل سے کھرپھنے کے لیے زکوٰۃ کا نظام تجویز کیا گیا کہ اپنے مالوں میں سے زکوٰۃ، صدقات اور خیرات نکالو اور انہیں اللہ کی خوشنودی کے لیے صرف کرو۔ آنحضرت ﷺ سے فرمایا گیا: ﴿خُذْ مِنْ أَمْوَالِهِمْ صَدَقَةً تُظْهِرُهُمْ وَ تُرْكِيَّهُمْ بِهَا﴾ (النور: ۱۰۳) اُن کے اموال میں سے صدقات (واجبہ و نافلہ) وصول کیجیے کہ آپ اس کے ذریعے سے انہیں پاک کریں اور ان کا ترکیہ کریں۔ مال کی محبت کو دل سے نکالنے کا یہی ایک ذریعہ ہے۔ یہ مال ہی وہ چیز ہے جس کے لیے انسان حلال کو حرام اور حرام کو حلال ٹھہرایتا ہے اور خدا کے احکام سے روگردانی کرتا ہے۔ چنانچہ ہے مال کے ازالے کے لیے علاج بالشل تجویز کیا گیا کہ خرچ کرو اللہ کی راہ میں! اس طرح ہے مال کی یہ نجاست دل سے دھلے گی اور تمہارا ترکیہ ہو گا۔

روزہ کی حکمت: عبادت رب کی تیسری بڑی رکاوٹ ہمارے نفس کی خواہشات اور اس کے کچھ داعیات ہیں، جو فی الاصل جائز خواہشات و داعیات ہیں اور ان میں سے کوئی بھی

بجائے خود گناہ نہیں۔ ہمیں زندگی کو برقرار رکھنے کے لیے کھانے کی ضرورت ہے، ہم پانی کے محتاج ہیں اسی طرح بقاء نسل کے لیے انسان کے اندر جنہی جذبہ رکھا گیا ہے۔ یہ تمام چیزیں اپنی جگہ پر نہ صرف درست بلکہ ضروری ہیں۔ لیکن ان خواہشات و داعیات میں حد اعتماد سے تجاوز کا ایک مادہ موجود ہے اور جب یہ حد اعتماد سے تجاوز کرتی ہیں تو تقاضا کرتی ہیں کہ اصل حکم ہمارا چلے گا، تمہارا یا تمہارے خدا کا نہیں۔ نفس کے اندر جب یہ جان پیدا ہوتا ہے اور جنہی جذبہ اشتغال میں آتا ہے تو نفس گویا یہ مطالبہ کرتا ہے کہ میرا یہ تقاضا لازماً پورا ہونا چاہیے، مجھے کچھ معلوم نہیں کہ خدا کیا کہتا ہے، رسول کا کیا حکم ہے، حلال کیا ہے اور حرام کیا ہے! نفس کے اس مہمنہ زور گھوڑے کو قابو میں کرنے کے لیے اور اس کے تقاضوں اور داعیوں کو ایک فطری حد تک محدود رکھنے کے لیے روزہ فرض کیا گیا۔ اس کے بارے میں ارشاد فرمایا گیا:

﴿إِنَّمَا يُحِبُّ الظِّنَّ إِنَّمَا يُؤْمِنُ بِكُتُبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمُ لَعَلَّكُمْ تَتَقَوَّنَ﴾ (البقرة)

”اے وہ لوگو جو ایمان لائے ہو! تم پر روزہ رکھنا فرض کر دیا گیا ہے جس طرح تم سے پہلے لوگوں پر فرض کیا گیا تھا، تاکہ تم قسم سکو!“

خدا کے احکام کو توڑنے کی جسارت سے بچ سکو اور اس کی مقرر کردہ حدود کو پھلانے سے بچ سکو! تمہارے نفس کے جو بنیادی تقاضے تمہارے جسم میں ودیعت کیے گئے ہیں ان کو قابو میں کرنے کی استعداد اور قوت روزہ کی عبادت سے پیدا ہوگی۔ روزہ کی بدولت ان میں سے کوئی داعیہ بھی اتنا زور آور نہیں رہے گا کہ تم سے اپنی من مانی کر اسکے اور تم کو یہ بات بھلا دے کہ تم خدا کے بندے ہو اور خدا کے قانون حلال و حرام کے پابند ہو۔

حج کی جامعیت: اب رہا ج تو اگر آپ غور کریں تو معلوم ہو گا کہ اس میں وہ تمام چیزیں جمع ہو گئی ہیں جو ہمیں نماز، زکوٰۃ اور روزہ سے حاصل ہوتی ہیں۔ اس میں یادا ہی بھی ہے، قرنی طور پر علاقتِ دُنیوی سے کٹ جانا بھی ہے، اتفاق مال بھی ہے، جسمانی مشقت بھی ہے اور نفس کے تقاضوں کو ضبط میں رکھنے کی مشق بھی ہے۔ چنانچہ ایک انہتائی جامع عبادت ہے۔ تو یہ چاروں عبادات انسان کو اس طرح تیار کرتی ہیں کہ وہ عبادت رب کے راستے پر

گامزنا ہو سکے جو اس کی غرض تحقیق ہے اور وہ اپنے اس عہد پر قائم رہ سکے جو اس نے دنیا میں آنے سے قبل عالمِ ارواح میں کیا تھا، جو سورۃ الاعراف میں باس الفاظ مذکور ہے: ﴿الْسُّتُّ بِرَبِّكُمْ طَّالُوا بَكَٰ﴾ (آیت ۱۷۲) یعنی جب رب تعالیٰ نے تمام بني نوع انسان سے سوال کیا کہ کیا میں تمہارا رب نہیں ہوں؟ تو سب پکارا ٹھے کہ کیوں نہیں، ہم سب تمیم کرتے ہیں کہ تو ہمارا رب ہے! اور جس عہد کی تجدید ہم پانچوں نمازوں کی ہر ہر رکعت میں کرتے ہیں۔ اسی رب کی غلامی اور بندگی کی دعوت آیت زیرِ مطالعہ میں دی جا رہی ہے کہ ﴿يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ﴾ زندگی گزارنے کے اس طریقہ پر اپنے آپ کو پوری طرح قائم رکھنے کے لیے ہمیں جن قوتوں کی ضرورت ہے وراس کے مواں اور رکاوٹوں سے نبردا آزمائونے کے لیے ہمیں جو طاقت درکار ہے وہ ان عبادات کے نظام کے ذریعے سے حاصل ہوتی ہے۔

خلاصہ کلام

آخر میں اس ساری بحث کا لب اور خلاصہ ہے نہیں کہ بني نوع انسان کے نام قبر آن کا اصل پیغام اور اس کی اصل دعوت ”بندگی رب“ کی دعوت ہے۔ یعنی انسان سے اس کی پوری زندگی میں کمالِ محبت و شوق کے ساتھ اللہ کی کامل اطاعت مطلوب ہے۔ عبادتِ محض نماز روزہ رج اور زکوٰۃ تک ہی محدود نہیں ہے بلکہ یہ فرض عبادات پوری زندگی کو خدا کی غلامی اور بندگی میں دینے کے لیے انسان کو تیار کرتی ہیں۔ ”عبادت رب“ کا راستہ کوئی آسان راستہ نہیں ہے۔ اس راہ میں بڑی بڑی رکاوٹیں اور hurdles موجود ہیں، بڑے بڑے لاقچ اور ترغیبات اور بڑی خوشنما اور لذت بخش چیزیں انسان کو اس راہ سے روکتی اور اپنی طرف ٹھیختی ہیں۔ ان تمام رکاوٹوں کو دور کرنے اور ان لاقچ اور ترغیبات سے بچنے کے لیے دین کے نظام میں یہ عبادات تجویز کی گئی ہیں۔ نماذ کر سے غفلت اور نسیان کا علاج ہے۔ زکوٰۃ دل سے مال کی محبت کو کھرچنے اور حبِ دنیا کو کرنے کا ذریعہ ہے۔ روزہ نفس کے منہ زور گھوڑے کو لگام دینے اور اس کے تقاضوں اور داعیات کو حد اعتماد پر رکھنے کی مشق کے لیے فرض کیا گیا ہے۔ اور جیسے کہ عرض کیا گیا، حج ان تینوں عبادات کی

جامع عبادت ہے، جس میں ان کے تمام فوائد جمع کر دیے گئے ہیں۔ اس میں ذکر بھی ہے، اتفاقِ مال بھی ہے، نفس کے ساتھ رسم کشی اور نظم و ضبط کی تربیت بھی ہے۔ جس طرح فونج کو ڈسپلین کا پابند اور خوگر بنانے کے لیے پریڈ کرائی جاتی ہے، اسی طرح حج کی عبادت خدا کے سپاہیوں کو نظم و ضبط کا عادی بناتی ہے۔ یہ تمام عبادات انسان کو اصل عبادت کے لیے، جو اس کی غایبی تخلیق ہے، ہمہ وقت تیار کرتی رہتی ہیں۔ اگر یہ حقیقت بنیادی طور پر سمجھ میں آجائے تو پھر ان شاء اللہ دین کا پورا نقشہ واضح ہو جائے گا اور اس آیت کریمہ کا صحیح مفہوم سمجھ میں آجائے گا کہ:

﴿يَا يَهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ ﴾

”اے لوگو! بندگی کرو اپنے اس رب کی جس نے تمہیں پیدا کیا اور ان کو بھی جو تم سے پہلے ہو گزرے ہیں، تاکہ تم (دنیا میں افراط و تفریط کے دھنے کھانے اور آخرت میں اللہ کے عذاب سے دوچار ہونے سے) نجات جاؤ!“



شہادت علی النّاس

سورۃ البقرۃ کی آیت ۱۳۳ کی روشنی میں

دین کا دوسرا اہم تقاضا

نحمدہ و نصلی علی رَسُولِہ الکریم اما بعد:

اعوذ باللہ من الشیطون الرّجیم بِسْمِ اللّٰہِ الرَّحْمٰنِ الرَّحِیْمِ

مطالباتِ دین کے ضمن میں ”فریضہ بندگی رب“ کے بعد دین کا دوسرا عظیم مطالبه اور تقاضا ”شہادت علی النّاس“ کے فریضہ کی ادائیگی ہے۔ یہ مطالبه سورۃ البقرۃ کے ۷۶ اور ۷۷ رکوع کی تیسری آیت میں ان الفاظ میں ہمارے سامنے آتا ہے:

﴿وَكَذِلِكَ جَعَلْنَاكُمْ أَمَّةً وَسَطًا لِتَكُونُوا شُهَدَاءَ عَلَى النّاسِ وَيَكُونُونَ الرَّسُولُ عَلَيْكُمْ شَهِيدًا﴾ (آیت: ۱۳۳)

”اور اسی طرح ہم نے تمہیں ایک نقش کی امت بنایا تاکہ تم لوگوں پر گواہی دینے والے بنو اور رسول تم پر گواہی دینے والے بنیں۔“

میں چاہتا ہوں کہ آپ اس آیت کریمہ کے بھی ایک ایک لفظ کو اچھی طرح سمجھیں اور اس کے ہر لفظ کے حوالے سے وہ سبق وہدایت اور وہ رہنمائی ذہن نشین کر لیں جو اس آیت کے ذریعے ہر مسلمان کو انفرادی طور پر اور امت مسلمہ کو اجتماعی طور پر دی جا رہی ہے۔

آیت مبارکہ کا محل و مقام

اس آیت کے مفہوم کو سمجھنے سے قبل ضروری ہے کہ اس کے مقام اور محل کو اچھی طرح سمجھ لیا جائے جس میں یہ آیت وارد ہوئی ہے، اور اس سلسلہ کلام سے بھی واقفیت حاصل کر

لی جائے جس کی یہ ایک اہم کڑی ہے۔ قرآن حکیم ایک مربوط کلام ہے اور اس کی ہر آیت سلسلہ کلام سے ربط و تعلق رکھتی ہے۔ فہم قرآن کے لیے ظم آیات اور سیاق و سبق کا علم انتہائی ضروری ہے۔ لہذا اولاً ہمیں یہ سمجھنے کی کوشش کرنی چاہیے کہ کیا بحث اور گفتگو چل رہی ہے جس کے ضمن میں یہ آیت مبارکہ ایک اہم کڑی کی حیثیت سے وارد ہوئی ہے۔

”دعوتِ بندگی رب“ کے ذیل میں میں یہ عرض کر چکا ہوں کہ سورہ البقرۃ کے ابتدائی دو روکووعوں میں تین قسم کے انسانی کرداروں کی نقشہ کشی کی گئی ہے۔ ایک وہ جو اللہ تعالیٰ کی طرف سے نازل کردہ اس کتاب ہدایت سے مستغفید ہوتے ہیں۔ دوسرا وہ جو کفر و ضلالت میں اتنے آگے بڑھ گئے ہیں اور ان پر تعصب اور ضد کا اتنا شدید غلبہ ہو گیا ہے کہ اب انہیں کوئی دعوت تباہی و انذار نفع نہیں پہنچا سکتی۔ اور تیسرا وہ کہ جو بین بین ہیں، جو اگرچہ اپنے آپ کو اہل ایمان ہی میں شمار کرتے ہیں، لیکن درحقیقت ان کو نفاق کا مرض لاحق ہے اور وہ اہل ایمان نہیں ہیں۔ تیسرا رکوع میں قرآن حکیم کی مرکزی اور آفاقی دعوت ”دعوتِ بندگی رب“ بیان کی گئی ہے، جس پر مفصل گفتگو ہو چکی ہے۔ چوتھے رکوع میں حضرت آدم علیہ السلام کی تخلیق اور اُن کو خلافتِ ارضی عطا کیے جانے کا ذکر ہے، پھر حضرت آدم کے سامنے سنبھوج دہونے سے انکار پر ابلیس کے ساتھ پیش آنے والے معاملے اور حضرت آدم و حوا اور ابلیس لعین کے بھوٹ ارضی کا ذکر ہے۔ بعد ازاں پانچویں رکوع سے چودھویں رکوع تک مسلسل دس رکوع بنی اسرائیل سے خطاب پر مشتمل ہیں۔ بنی اسرائیل کی حیثیت درحقیقت سابقہ امت مسلمہ کی ہے۔ شریعتِ محمدی سے قبل کی شریعت شریعتِ موسیٰ ہے اور بنی اسرائیل حاملین کتاب و شریعت تھے۔ اس مفصل خطاب میں اس امت (بنی اسرائیل) کے جو جرائم تھے، ان کی جو غلطیاں تھیں، انہوں نے جس طریقہ سے قانونِ خداوندی کی خلاف ورزیاں کی تھیں اور جس طرح اپنے فرائض سے کوتاہی کا ثبوت دیا تھا انہیں اس کی ایک مسلسل فرد فرداً جرم سنائی گئی ہے۔ گویا بنی اسرائیل کے تمام جرائم کا ایک خلاصہ نکال کر ان دس رکووعوں میں رکھ دیا گیا اور پھر اعلان کیا گیا کہ اے بنی اسرائیل! ان جرائم کی پاداش میں تم ”امت مسلمہ“ کے مقام و مرتبہ سے معزول کیے جا رہے ہو اور اب

اس مقام پر تمہاری جگہ ایک نئی امت کو فائز کیا جا رہا ہے اور وہ ہے امتِ محمد ﷺ۔ اس نئی امت کے لیے بیت اللہ الحرام ہی کو قبلہ مقرر کیا جا رہا ہے جو ہمیشہ سے تھا، اور وہ قبلہ جو نبی اسرائیل کی امت کے لیے مقرر کیا گیا تھا، یعنی بیت المقدس، اس کو منسوخ کیا جا رہا ہے۔

چنانچہ چودھویں رکوع میں بنی اسرائیل سے خطاب کے خاتمہ کے بعد پہلے بیت اللہ کی تاریخ بیان کی گئی اور اس کے معمار اول جناب حضرت ابراہیم خلیل اللہ علیہ السلام اور جناب حضرت اسماعیل ذیح اللہ علیہ السلام نے خدا کے اس گھر کی تعمیر کے وقت اس کے حضور جو دعا کیں کی تھیں ان کا ذکر آیا۔ پھر ستر ہویں رکوع میں تحويل قبلہ کا حکم آیا اور اس کے ساتھ ہی آیت زیرِ درس میں امتِ محمدؐ کے امتِ وسط (بہترین امت) کے مقام پر فائز کیے جانے کا اعلان ہوا۔

تحویل قبلہ گویا اس امر کا اعلان (declaration) ہے کہ بنی اسرائیل، جن کا قبلہ بیت المقدس تھا، آج اس مقام سے معزول کیے جاتے ہیں اور ان کی جگہ امتِ محمدؐ ﷺ کو یہ منصب عطا کیا جا رہا ہے۔ یہ ہے وہ سلسلہ کلام جس کے ذیل میں یہ آیت مبارکہ وارد ہوئی ہے۔

امت مسلمہ کی غرض تاسیس

اس اعتبار سے اگر غور کیا جائے تو معلوم ہوتا ہے کہ اس آیت میں درحقیقت اس امت کی غرض تاسیس بیان کی گئی ہے۔ یعنی یہ امت کیوں پتا کی جا رہی ہے، اس کا قیام کس لیے عمل میں لایا جا رہا ہے؟ چنانچہ فرمایا گیا:

﴿وَكَذِيلَكَ جَعَلْنَاكُمْ أَمَةً وَسَطَّا لِتَكُونُوا شُهَدَاءَ عَلَى النَّاسِ وَيَكُونُونَ الرَّسُولُ عَلَيْكُمْ شَهِيدًا﴾

”اور اسی طرح ہم نے بنایا تم کو امتِ وسط (بہترین امت) تاکہ ہو جاؤ تم گواہ پوری نوع انسانی پر اور رسول ہو جائیں گا کوہ تم پر۔“

اس آیت مبارکہ میں سب سے پہلا لفظ ”کَذِيلَكَ“ ہے جس کا ترجمہ ہوگا: ”ایسے ہی، یا“ اسی طرح ”۔ گویا کہ اس کلمہ ”كَذِيلَكَ“ نے اس اعلان کو تحویل قبلہ کی بحث کے ساتھ جوڑ دیا ہے۔ یعنی جو تحویل قبلہ کا حکم دیا جا رہا ہے اسے کوئی معمولی سماوائع نہ سمجھو۔ یہ تو درحقیقت اس بات کی علامت ہے کہ اب امت بنی اسرائیل کا وقت ختم ہوا، وہ معزول کر

دیئے گئے ان کا قبلہ منسون خ کر دیا گیا اور اب اس قبلہ ابراہیمی کے گرد ایک نئی امت اُمتِ محمد (علی صاحبہا الصلوٰۃ والسلام) کی تائیں و تشكیل ہو رہی ہے جسے ”شہادت علی الناس“ کی ذمہ داری سونپی جا رہی ہے۔ اس سے پہلے جو ذمہ داریاں بنی اسرائیل کے سپرد کی گئی تھیں وہ اب اس نئی امت کے سپرد کی جا رہی ہیں۔ ”کَذَلِكَ“ کا مفہوم دراصل یہ ہے۔

لفظ ”امت“ کیوں استعمال ہوا؟

”کَذَلِكَ“ کے بعد الفاظ ہیں: ”جَعَلْنَاكُمْ أُمَّةً وَسَطًا“ (هم نے تم کو بنایا درمیانی (یا بہترین) امت!) اس کلڑے میں سب سے پہلے لفظ ”امت“ پر غور کیجیے۔ مسلمانوں کی بیتِ اجتماعیہ کے لیے قرآن مجید کی اصل اصطلاح ”امت“ ہے۔ پورے قرآن مجید میں مسلمانوں کی بیتِ اجتماعیہ کو ظاہر کرنے کے لیے کہیں بھی لفظ ”قوم“، ”استعمال نہیں کیا گیا۔ اسی طرح حدیث نبوی میں بھی مسلمان امت کے لیے ”قوم“ کا لفظ استعمال نہیں ہوا۔ قومیت کا جو تصور ہمیشہ سے چلا آ رہا ہے وہ یہ ہے کہ قومیں یا تو نسل کی بنیاد پر بنتی ہیں یا علاقہ، ملک، طلن اور زبان کی بنیاد پر۔ یہ وہ عوامل ہیں جن کو ایک قوم کے تشخص میں اساسی حیثیت حاصل ہوتی ہے۔ چنانچہ کسی خاص ملک کی حدود میں رہنے والے ایک علیحدہ قوم کہلاتے ہیں، کوئی ایک زبان بولنے والے ایک الگ قوم تصور کیے جاتے ہیں۔ لیکن قومیت کا یہ تصور ہمارے دین، ہماری تہذیب، ہمارے تمدن اور ہماری روایات سے بالکل متناقض ہے۔ قرآن و حدیث کی رو سے اس کا ہماری بیتِ اجتماعیہ سے قطعاً کوئی تعلق اور واسطہ نہیں ہے۔ یہی وجہ ہے کہ قرآن مجید نے ہماری بیتِ اجتماعیہ کے لیے اس لفظ ”قوم“ کو سرے سے استعمال نہیں کیا۔

”دُعَوْتَ بَنِيَّ رَبِّ“ کے ضمن میں عرض کیا جا چکا ہے کہ تمام سابق انبیاء علیہم السلام کی دعوت اپنی قوم کے لیے تھی اور ان کا کلمہ خطاب ”یا قَوْمٌ“ (اے میری قوم کے لوگو!) ہوتا تھا۔ لیکن محمد رسول اللہ ﷺ کی دعوت کے مخاطبین کے لیے قرآن حکیم میں ”یا قَوْمٌ“ کی بجائے ”یَا إِيَّاهَا النَّاسُ“ (اے بنی نوع انسان!) کے الفاظ استعمال ہوئے ہیں۔ گویا یہ قومیت سے ایک بلند تر منزل اور اس سے اعلیٰ وارفع ایک مقام ہے کہ جہاں سے اب

بات شروع کی جا رہی ہے۔ اور جن لوگوں نے اس دعوت کو قبول کر لیا ہے، جنہوں نے عبادت رب کے نظریہ کو تسلیم کر لیا ہے، جو خدا کے ساتھ اطاعت و فرمان برداری کا عہد استوار کر رہے ہیں وہ اب مل جل کر ایک جمعیت بنیں گے تو ان کی ہیئت اجتماعیہ کو ”قوم“ سے تغیر نہیں کیا جائے گا، بلکہ اس کے لیے قرآن مجید کی اصل اصطلاح ”امت“ ہے۔ ماہرین لغت نے اُمت نے اُمت کا مفہوم یہ بیان کیا ہے کہ ایسے افراد پر مشتمل ایک ہیئت اجتماعیہ جن کے مابین کوئی قدر مشترک، کوئی امر جامع یا چند ایسے مسلمہ اصول ہوں جو انہیں جوڑے رکھیں۔ چنانچہ ہماری جمعیت کے لیے اصل لفظ ”امت“ کا ہے۔ دوسرا لفظ جو مسلمانوں کی ہیئت اجتماعیہ کے لیے بولا جاتا ہے اور خصوصاً ہماری شاعری میں بہت زیادہ مستعمل ہو گیا ہے وہ لفظ ”ملت“ ہے۔ لیکن اچھی طرح سمجھ لیجیے کہ قرآن مجید میں لفظ ملت نہ تو قوم کے معنی میں استعمال ہوا ہے، بلکہ اُمت کا اصل ترجمہ ہے ”طریقہ، کیش“۔ ملت ابراہیم کا مفہوم ہو گا ”ابراہیم کا طریقہ“۔ چنانچہ مسلمانوں کی ہیئت اجتماعیہ کے لیے لفظ ملت کا استعمال درست نہیں، بلکہ لفظ اُمت ہی اس مفہوم کی ادائیگی کرتا ہے۔ اس مفہوم کے لیے قرآن مجید کا دوسرا لفظ ”حزب“ ہے جس کا صحیح ترجمہ ”پارٹی“ ہو گا۔ قرآن حکیم میں ارشاد فرمایا گیا: ﴿أُولَئِكَ حِزْبُ اللَّهِ﴾ (المجادل: ۲۲) کہ یا اللہ کی پارٹی ہے اللہ کی جماعت ہے۔ یہ وہ لوگ ہیں کہ جنہوں نے اللہ کے ساتھ عہد و فاداری استوار کیا ہے اور اس کی اطاعت کا قladہ اپنے گلے میں پہن لیا ہے۔ رہابی لوگوں کا معاملہ تو جنہوں نے اللہ کو چھوڑ کر دوسروں کے ساتھ عہد اطاعت استوار کیا ہے تو وہ سب کے سب ”حزب الشیطان“ ہیں۔ اس طرح قرآن مجید پوری نوع انسانی کو دو جماعتوں یا دو پارٹیوں میں تقسیم کرتا ہے ایک حزب اللہ یعنی اللہ کی پارٹی اور دوسری حزب الشیطان یعنی شیطان کی پارٹی۔ مقدم الذکر کے بارے میں فرمایا گیا: ﴿أُولَئِكَ حِزْبُ اللَّهِ الَّا إِنَّ حِزْبَ اللَّهِ هُمُ الْمُفْلِحُونَ﴾ (المجادل) ”یہ ہیں وہ لوگ جو اللہ کی جماعت ہیں اور اچھی طرح سمجھ لو کہ یقیناً (انجام کار کے طور پر) اللہ کی جماعت کے لوگ ہی کامیاب ہونے والے ہیں۔“ سورہ آل عمران میں بھی ہماری ہیئت اجتماعیہ کے لیے یہی لفظ ”امت“ استعمال ہوا ہے۔ چنانچہ فرمایا گیا:

﴿كُنْتُمْ خَيْرَ أُمَّةٍ﴾ (آیت ۱۰) ”تم بہترین امت ہو“، اس ساری گفتگو کے نتیجے میں لفظ امت کو اچھی طرح سمجھ لیجیے۔ جو لوگ دعوتِ عبادتِ رب کو قبول کریں گے چاہے وہ کوئی ہوں، مغرب سے ہوں یا مشرق سے، شمال کے ہوں یا جنوب کے، کوئی زبان بولتے ہوں، کسی نسل سے تعلق رکھتے ہوں، کسی شکل و صورت و رنگ کے حامل ہوں، وہ سب بلا امتیاز ایک مجموعہ افراد بن گئے اور از روئے قرآن وہ ”امت مسلمہ“ کے رکن قرار پا گئے۔

”امت وسط“ کا مفہوم

اس آیہ مبارکہ میں ”امت“ کی صفت کے طور پر لفظ ”وسط“ استعمال ہوا ہے، جس کا لغوی مفہوم ”درمیانی“ ہے۔ چنانچہ ”أُمَّةٌ وَسَطًا“ کا لفظی ترجمہ ہو گا ”ایک درمیانی امت“۔ بعض متربھین نے اس کا ترجمہ ”بہترین امت“ کیا ہے، جسے ترجمہ کی بجائے ترجمانی کہنا زیادہ بہتر ہو گا۔ کیونکہ جو چیز درمیانی ہو، وہی بہترین ہوتی ہے۔ جو چیز دو انہماوں (extremes) کے درمیان ہو، معتدل ہو، جس کے اندر ہر اعتبار سے توازن پایا جاتا ہو، وہی شے بہترین گردانی جائے گی۔ لہذا اس مفہوم کو ادا کرنے کے لیے اس آیہ مبارکہ کا ترجمہ بالعوم یہی کیا جاتا ہے کہ ”اسی طرح ہم نے تمہیں بہترین امت بنایا“۔ اس مفہوم کی تائید سورہ آل عمران کی اس آیت مبارکہ سے ہوتی ہے کہ ﴿كُنْتُمْ خَيْرَ أُمَّةٍ أُخْرَجْتُ لِلنَّاسِ﴾ (آیت ۱۰) ”تم بہترین امت ہو ہنسے نوع انسانی کی راہنمائی کے لیے برپا کیا گیا ہے۔“ تم بہترین مجموعہ افراد ہو، تم پوری نوع انسانی کا ”مکھن“ ہو، تم بنی نوع انسانی کے لیے بمنزلہ نمک ہو، تم سے ممکنی حاصل کی جائے گی۔ اللہ کی ہدایت کی امانت تمہارے پاس ہو گی اور نوع انسانی اس ہدایت سے استفادہ کرے گی۔ پس یہ مفہوم ہوا ”امت وسط“ کا جس کی تائید ہمیں سورہ آل عمران کی ”خیر امت“ والی آیت سے مل گئی۔ ”امت وسط“ کا ایک دوسرا مفہوم بھی لیا گیا ہے۔ وہ یہ کہ لفظ وسط ”واسطہ“ کا مفہوم رکھتا ہے۔ اس اعتبار سے ”امت وسط“ کا مفہوم خدا اور انسانوں کے مابین واسطوں میں سے ایک واسطہ کا ہے۔ اللہ تعالیٰ اور انسانوں کے مابین وسائط کا ایک سلسلہ ہے جس کی پہلی کڑی حضرت جبریل علیہ السلام ہیں کہ جن کے واسطہ سے ہدایت خداوندی محمد رسول اللہ

صلی اللہ علیہ وسلم تک پہنچی۔ دوسرا اوسطہ خود حضرت محمد ﷺ کی ذاتِ گرامی ہے کہ پوری نوع انسانی ہدایت کے لیے آنحضرت کی محتاج ہے۔ نوع انسانی اگر ہدایتِ ربانی حاصل کرنا چاہتی ہے، وہ خدا سے یہ معلوم کرنا چاہتی ہے کہ میں کیا کروں، کیا نہ کروں، حق کیا ہے، باطل کیا ہے، صحیح کیا ہے اور غلط کیا ہے؟ تو اس کے لیے وہ مجبور ہے کہ یہ ہدایتِ محمد رسول اللہ ﷺ سے اخذ کرے۔ نبی اکرم ﷺ کے بعد اس سلسلہ و سائط کی تیسری کڑی ہے امتِ محمد علی صاحبہ الصلوٰۃ والسلام، اس لیے کہ نبی اکرم کی طرف سے ہدایت کی امانت اُمت کو منتقل ہو گئی۔ حضور نے سر زمین عرب کی حد تک اپنے فریضہ تبلیغ و رسالت کی ب نفس نفس تکمیل فرمائی یہ ذمہ داری اُمت کو منتقل فرمادی۔ قرآن حکیم میں وہی کے ضمن میں رسول اللہ ﷺ کی ذاتِ داری بایں الفاظ بیان کی گئی ہے: ﴿وَأُوحِيَ إِلَيَّ هَذَا الْقُرْآنُ لِأُنذِرَ كُمْ بِهِ وَمَنْ بَلَغَ﴾ (الانعام: ۱۹) اور میری طرف یہ قرآن وہی کیا گیا تاکہ اس کے ذریعے تم کو اور جس جس کو یہ (قرآن) پہنچان سب کو خبردار کروں۔ جس کو یہ قرآن پہنچ جائے اس پر درحقیقت اللہ تعالیٰ کی طرف سے تمامِ جلت ہو جائے گا۔ خاتم النبیین محمد رسول اللہ ﷺ کے بعد وہی کی روشنی کو عام کرنا اور دنیا بھر کے انسانوں تک پہنچانا اُمت کی ذمہ داری ہے۔ چنانچہ بنی نوع انسان کے لیے ہدایت و رہنمائی کا جو سلسلہ قائم ہوا ہے اس میں پہلا واسطہ حضرت جبریل علیہ السلام کا، دوسرا نبی کریم ﷺ کی ذاتِ گرامی کا اور تیسرا واسطہ اُمتِ محمد علی صاحبہ الصلوٰۃ والسلام کا ہے۔ اور یہ کہنا غلط نہیں ہے کہ یہ اُمت اسی لیے ”امتِ وسط“ کہلاتی ہے کہ یہ اس سلسلہ ہدایت کی ایک کڑی اور ایک واسطہ ہے۔

اس بات کی تائید اسی آیہ مبارکہ کے اگلے مٹکے سے ہو رہی ہے، جہاں فرمایا گیا:

﴿إِنَّكُونُوا شُهَدًا لِأَنَّ النَّاسَ وَيَكُونُ الرَّسُولُ وَدِيلُكُمْ شَهِيدًا﴾ ”تاکہ تم گواہ ہو جاؤ لوگوں پر اور رسول گواہ ہو جائیں تم پر۔ تو گویا یہاں و سائط کا وہ سلسلہ واضح کیا جا رہا ہے کہ اے اُمتِ محمد! محمد ﷺ نے تم تک تمہاری کتاب ہدایت اور دینِ حق کی تبلیغ، تعلیم اور تنبیین کا حق ادا کر دیا۔ آپ اپنے قول اور اپنے عمل سے حق کی شہادت دے چکے اور اللہ کی اطاعت پر منی نظامِ زندگی بالفعل قائم کر کے دکھا چکے۔ یہ گویا رسول ﷺ کی گواہی ہو گئی تم پر۔ اور

اب بھی گواہی بنی نوع انسان پر قائم کرنا تمہاری ذمہ داری ہے۔ یعنی اب تمہیں اللہ کی طرف سے نازل کردہ کتاب ہدایت اور دینِ حق کو عملاً نافذ کر کے دنیا کے سامنے حق کی شہادت دینی ہے۔

امت مسلمہ کا اجتماعی نصب العین

آیت کے اس نکلوڑے پر ایک اور پہلو سے غور کیجیے۔ ”لَتَكُونُوا“ کے آغاز میں جو حرف ”لام“ آیا ہے یہ ”لامِ غایت“ بھی ہے جو ایک مقصد کو معین کر رہا ہے ”تاکہ تم لوگوں پر گواہ ہو جاؤ!“ یعنی تمہاری جمعیت جسے ”امت وسط“ کا نام دیا گیا ہے ایک بے مقصد جمعیت نہیں ہے بلکہ اس کا ایک معین مقصد اور ایک مقرر نصب العین ہے۔ تمہاری پیشہ اجتماعیہ دنیا کی تمام بیانات اجتماعیہ سے اس اعتبار سے مختلف ہے کہ تمام اقوام عالم اپنے لیے جیتی ہیں، لیکن تمہیں نوع انسانی کے لیے زندہ رہنا ہے۔ ان کے پیش نظر اس کے سوا اور کوئی مقصد نہیں کہ اپنی عزت، اپنے وقار، اپنے مسائل، اپنے مفادات اور اپنی آزادی کے تحفظ کی فکر کریں اور اپنی روایات اور اپنی مصلحتوں کا لحاظ رکھیں۔ لیکن تمہارا معاملہ بالکل مختلف ہے۔ اس ضمن میں سورہ آل عمران میں فرمایا گیا:

﴿كُنْتُمْ خَيْرَ أُمَّةٍ أُخْرَجْتُ لِلنَّاسِ تَأْمُرُونَ بِالْمَعْرُوفِ وَتَنْهَوُنَ عَنِ الْمُنْكَرِ وَتَوْمِنُونَ بِاللَّهِ﴾ (آیت ۱۰)

”تم وہ بہترین امت ہو جسے بنی نوع انسان (کی فلاح و بہبود) کے لیے برپا کیا گیا ہے۔ تم معروف کا حکم دیتے ہو، منکر سے روکتے ہو اور اللہ پر (پختہ) ایمان رکھتے ہو۔“

یعنی لوگوں کو معروف کا حکم دینا اور منکر سے روکنا اس ”خیر امت“ کی ذمہ داری ہے۔ چنانچہ یہ بات اچھی طرح ذہن نشین کرنے کی ہے کہ ہماری زندگی کا مقصد خود اپنے ذاتی مفادات کا حصول اور اپنے مسائل کا حل نہیں ہے بلکہ ہماری پیشہ اجتماعیہ کی اصل غرض تما سیس نوع انسانی کی ہدایت و رہنمائی ہے۔ آیہ زیرِ مطالعہ میں ﴿لَتَكُونُوا شُهَدَ آءَ عَلَى النَّاسِ﴾ کے الفاظ اُمت کے اسی آفاقی اور اجتماعی نصب العین کو بیان کر رہے ہیں۔

قوموں کے لیے اجتماعی نصب العین کی اہمیت

کسی بھی مجموعہ افراد اور یہت اجتماعیہ کے لیے ایک اجتماعی نصب العین ناگزیر ہوتا ہے، جس کے بغیر اس یہت اجتماعیہ کی حیثیت بے لگنگ کے اُس جہاز کی سی ہوتی ہے جس کی اپنی کوئی منزل نہیں ہوتی اور وہ لمبڑوں کے تپھیروں کے رحم و کرم پر ہوتا ہے۔ ہمارے ملک میں جو قیامِ پاکستان سے لے کر اب تک حالاتِ دن بدن ابتہ ہوتے چلے گئے ہیں تو اس کا اصل سبب میرے نزدیک یہی ہے کہ ہمارا کوئی آفیٰ اور اجتماعی نصب العین ہے ہی نہیں۔ ہم ایک ایسی قوم اور ایک ایسا مجموعہ افراد بن کر رہ گئے ہیں جن کے سامنے کوئی اجتماعی نصب العین سرے سے موجود ہی نہیں۔ یہی وجہ ہے کہ ہم میں سے ہر شخص اپنے ذاتی معاملات و مسائل میں غلطان و پیچاں، اپنے ذاتی مفادات و اغراض کے حصول میں کوشش اور اپنے معیارِ زندگی کو بلند سے بلند تر کرنے میں لگا ہوا ہے۔ اس کے سامنے اس کی مسامعی، اس کی جدو جہد اور اس کی کوشش و محنت کا کوئی دوسرا ہدف اور اس کی صلاحیتوں اور اوقات کا کوئی دوسرا مصرف سرے سے موجود ہی نہیں۔ لہذا اس کی ساری تنگ و دو اور دوڑ دھوپ کا مرکزو محور یہی بن کر رہ گیا ہے کہ وہ اپنا گھر سجائے، اپنی بلندگیں اونچی کرے، اپنے کاروبار کو مزید ترقی دے، اپنے آرام و آسائش کے لیے زیادہ سے زیادہ سامان فراہم کرے، اپنی کاروں کے ماڈل ہر سال بدلتا چلا جائے اور زندگی کا لطف اٹھانے کے لیے تیعنی راہیں تلاش کرے۔ اجتماعی نصب العین کے فقدان کے سب سے ہماری قومی زندگی ایک بہت بڑے خلا کا شکار ہو کر رہ گئی ہے، جس کے ہولناک نتائج ہم بھگت رہے ہیں۔ ہمارے ہاں کسی کے اندر قربانی اور ایثار کا کوئی جذبہ نہیں، اپنے ہم جنسوں کی ہمدردی کا کوئی مادہ نہیں۔ جہاں تک دنیا کی دوسری اقوام کا تعلق ہے تو ان کی قومیت کی تأسیس چاہے غلط بنیادوں پر ہوئی ہو، لیکن یہ ایک امر واقعہ ہے کہ وہ قومی مفاد کو ذاتی مفاد پر ترجیح دیتے ہیں۔ وہ چاہے نسل کی بنیاد پر قوم بنئے ہوں، چاہے وطن اور علاقہ کی بنیاد پر، لیکن ان میں جب ایک ”قوم“ ہونے کا شعور پختہ ہو جاتا ہے تو ان کے نزدیک اپنے ذاتی مقاصد اور مفادات ثانوی درجہ کے حامل ہو جاتے ہیں اور ان کی نگاہوں میں اصل اہمیت ایک قومی نصب العین کو حاصل ہو

جاتی ہے۔ ان میں یہ احساس اجاگر ہو جاتا ہے کہ ان کو اپنی قومی عظمت کے لیے کام کرنا ہے، اپنی قوم کے مفاد کے لیے کوشش کرنی ہے، اپنے وطن کی عظمت اور اس کا نام اونچا کرنے کے لیے کام کرنا ہے۔ لیکن ہم وہ بدنصیب قوم ہیں کہ جو اپنے نصب العین ہی کو جھلائیٹھی ہے۔ یاد رہے کہ قومیت کا نعرہ ہم کو بھی اپیل نہیں کر سکتا، اس لیے کہ یہ تصور ہماری روایات اور تعلیمات سے بالکل متصادم ہے۔ زبان و نسل، رنگ و خون اور علاقہ وطن کی بنیاد پر ہم کبھی بھی ایک قوم نہیں بن سکتے۔ ہم خواہ کتنے ہی بگڑ جائیں اور کیسی ہی پستی میں گرجائیں، لیکن یہ چیزیں ہمیں کبھی بھی اپیل نہیں کر سکیں گی، اس لیے کہ آخر ہماری ڈیرہ ہزار برس کی تاریخ ہے، ہماری تابندہ روایات ہیں، اور ماوں کے دودھ کے ساتھ جو تعلیم ہمارے رگ و پے میں سراہیت کیے ہوئے ہے اس میں یہ بات بھی بہر حال موجود ہے کہ یہ چیزیں ہمیں کبھی بھی اجتماعی حیثیت سے متاثر نہیں کر سکیں گی۔ ایک طرف یہ خوبی ہے، لیکن دوسری طرف ہماری یہ قسمتی ہے کہ ہمارا اصل نصب العین ہماری آنکھوں سے او جمل ہو چکا ہے اور اس کا ہمیں شعور حاصل نہیں رہا۔ لہذا اب ہم اس خلا کے اندر زندگی بس رکر رہے ہیں اور بے لگنگر کی طرح موجودوں کے رحم و کرم پر بچکو لے لے رہے ہیں۔

اس مسئلہ پر میں ایک بات مزید عرض کر دینا چاہتا ہوں کہ کسی قوم کے سامنے اجتماعی نصب العین کے ہونے یا نہ ہونے سے کتنا عظیم الشان فرق واقع ہوتا ہے۔ آج دنیا کے سامنے ایک بہت بڑا مسئلہ یہ ہے کہ امریکہ اور کشور پر ممالک کی نوجوان نسل اس خلا سے دوچار ہے کہ اب ان کے سامنے کوئی اعلیٰ وارفع نصب العین اور مقصد نہیں ہے، اس لیے کہ بحیثیت قوم ان کے سامنے جو سب سے اونچا نصب العین ان کے بزرگوں اور مفلکروں نے پیش کیا وہ یہ تھا کہ ایک فلاہی ریاست (Welfare State) قائم ہونی چاہیے اور تمام لوگوں کا معیاری زندگی بلند ہونا چاہیے۔ اب کم از کم امریکہ کے اندر تو وہ معیاری زندگی اس مقام پر پہنچ چکا ہے کہ اس سے زائد کی توقع عبث ہے۔ وہاں حالت یہ ہے کہ اگر ایک گھر میں افراد چھ ہیں تو کاریں سات ہیں۔ ان حالات میں نئی نسل کے ایک امریکی نوجوان کے سامنے اب کیا مقصد اور کون سا نصب العین رہا؟ اب وہ کس کام کے لیے محنت کرے اور کس

آئیڈیل کو اپنی مسامی کا ہدف بنائے؟ لہذا ہاں خلا کا ایک احساس ہے کہ بڑھتا جا رہا ہے۔ آج ہمیں سڑکوں پر جو ہپی (hippy) گھومتے نظر آ رہے ہیں اور مغرب میں جو سماجِ دُشمن رجحانات (Anti Social Trend) بڑھتے جا رہے ہیں اس سے معلوم ہوتا ہے کہ ان کی نوجوان نسل اس دُور کی طرف لوٹ جانا چاہتی ہے جس میں انسان تہذیب و تمدن سے بالکل عاری تھا اور وہ پہاڑوں کی غاروں کے اندر رہا کرتا تھا۔ یہ وحشیوں کے طریقے پر بڑھے ہوئے بال اور ناخن، میلا اور گندار ہنئے کام موم جذبہ یہ دراصل روکی عمل ہے ایک اعلیٰ و ارفع نصبِ العین کے فقدان کا۔ یہ نہ سمجھتے کہ چند سرپھرے نوجوانوں نے ہپی ازم کا اختیار کر لیا ہے اور وہ جہاں گردی کے لیے نکل کھڑے ہوئے ہیں، بلکہ جن لوگوں کو امریکہ اور یورپ کی سیاحت کا اتفاق ہوا ہو وہ جانتے ہیں کہ چند بڑے بڑے افسروں (Executives) صنعت کاروں اور سرمایہ داروں کو چھوڑ کر وہاں کے بازاروں میں نوجوانوں کے غول کے غول اسی ہپی فیشن میں نظر آتے ہیں اور یہی نقشہ ان کی یونیورسٹیوں اور کالجوں میں نظر آتا ہے۔ اس کے برعکس چین کے نوجوانوں میں یہ نقشہ بالکل نظر نہیں آئے گا۔ وہاں پر یہ مسئلہ اس لیے پیدا نہیں ہوا کہ ان کے سامنے بہر حال ایک اجتماعی نصبِ العین موجود ہے۔ ان کے ذہنوں میں ایک بات رچائی اور بسائی گئی ہے اور کم از کم ہر چینی نوجوان اس جذبے سے سرشار ہے کہ اسے اپنے گرد و پیش اشتراکی انقلاب (Communist Revolution) برپا کرنا ہے۔ یہی وجہ ہے کہ ایثار، قربانی، جدوجہد، محنت و کوشش اور مقصد کی لگن ان کے ہاں قومی سطح پر موجود ہے۔ پس معلوم ہوا کہ کسی قوم کے پیش نظر ایک اجتماعی نصبِ العین ہونے یا نہ ہونے سے زمین آسمان کا فرق واقع ہو جاتا ہے۔

یہ بات تحریک پاکستان کے حوالے سے اچھی طرح سمجھی جاسکتی ہے کہ مسلم لیگ کی تحریک کو تقویت اسی وقت حاصل ہوئی جب اس نے پاکستان کے مطالبہ کو ایک ”نصبِ العین“، کی حیثیت سے اختیار کیا۔ لیکن پاکستان کے قیام کے بعد چونکہ قوم کو کوئی واضح نصبِ العین نہیں دیا گیا، لہذا یہاں قومی سطح پر نصبِ العین کا ایک خلا واقع ہو گیا۔ چنانچہ یہاں ہر فرد کی مسامی کا ہدف، اس کی جدوجہد و کوشش کی غرض و غایت، اس کی آرزوؤں اور تمناؤں کا مرکزو

محور اور اس کی زندگی کا مقصد اس کے سوا کچھ نہ رہا کہ اپنے لیے زیادہ سے زیادہ آسائش و آرام اور حصولِ معاش کے ذرائع تلاش کرئے زیادہ سے زیادہ الائمنٹ کرانے اور اپنے معیارِ زندگی کو بلند سے بلند تر کرنے میں لگ جائے۔ لہذا یہی چیزیں ہر فرد کا ذاتی نصب العین بن کر رہ گئیں اور اجتماعی نصب العین اس نفسانی میں گم ہو کر رہ گیا۔

چنانچہ اس بات کی شدید ضرورت ہے کہ ہمارے سامنے کوئی آفاتی اور اجتماعی نصب العین ہو۔ یہ ضرورت صرف مذہبی اور دینی لحاظ سے اور صرف آخرت کی جواب دہی کے اعتبار سے ہی نہیں ہے، بلکہ قومی زندگی کے اعتبار سے ہمارے ملی شخص کے اعتبار سے اور نوجوان نسل کے سامنے زندگی کا ایک ارفع و اعلیٰ نصب العین لانے کے اعتبار سے ہمارے لیے لازم و ناجائز ہے کہ اس ملک کے رہنے والے مسلمانوں میں یہ شعور اجاگر کیا جائے کہ میکیثیتِ امتِ مسلمہ ہمارا نصب العین کیا ہے اور ہماری انفرادی و اجتماعی مسامی اور جدوجہد کو کس مرکزوں پر کے گرد مرکوز ہونا چاہیے۔ اس اعتبار سے یہ آئیہ مبارکہ ہمارے لیے بہت اہم ہے کہ یہ امتِ مسلمہ کی غرض تائیں سیس اور اس کا اجتماعی نصب العین بیان کر رہی ہے۔

”شہادت“ کا مفہوم اور دین میں اس کا مقام

اس آیت میں ”شہید“ کا جو لفظ آیا ہے اس کو بھی اچھی طرح سمجھ لینا چاہیے۔ اس کا لفظی ترجمہ ”گواہ“ ہے۔ فرمایا گیا: ”تَا كَمْ ہو جاؤ گواہ نوع انسانی پر اور رسول ہو جاؤ میں گواہ تم پر۔“ اولین گواہی انسان کے اپنے قول اور زبان سے ہوتی ہے۔ ایک شخص زبان سے اقرار کرتا ہے کہ: أَشَهَدُ أَنَّ لَا إِلَهَ إِلَّا اللَّهُ وَأَشَهَدُ أَنَّ مُحَمَّداً عَبْدُهُ وَرَسُولُهُ ”میں گواہی دیتا ہوں کہ اللہ کے سوا کوئی معبود نہیں اور میں گواہی دیتا ہوں کہ محمد اللہ کے بندے اور اس کے رسول ہیں۔“ تو یہ قولی گواہی ہے جس سے وہ دائرۃِ اسلام میں داخل ہوتا ہے۔ اس کے بعد پھر عملی گواہی کا درجہ آتا ہے اور دنیا میں اصلاح و ہی گواہی معتبر قرار پاتی ہے جس کی تائید انسان کے عمل سے ہو رہی ہو۔ اگر آپ قول ایک بات کا اعلان کر رہے ہیں، مگر عمل اس کی تائید یہ کر رہے ہوں تو دنیا اس بات کو معتبر نہیں مانے گی۔ معتبر بات وہی ہو گی جو عمل سے ثابت ہو جائے۔ لہذا قولی شہادت کے ساتھ اس کی عملی گواہی بھی زندگی کے

پورے رویے سے لازمی طور پر ملنی چاہیے۔ کلمہ شہادت ادا کرنے سے ہم نے اللہ کے معبود ہونے، مطاعِ مطلق ہونے، حاکم و مالک ہونے اور خالق و رب ہونے کا اقرار کیا ہے اور محمد ﷺ کو اللہ کا بندہ اور اس کا رسول مانا ہے، انہیں اس کا فرستادہ اور نمائندہ تسلیم کیا ہے۔ اس تصدیق و تسلیم اور عہد و میثاق کی بدولت ہمیں ﴿يَأَيُّهَا الَّذِينَ آمَنُوا﴾ سے مخاطب ہونے کا شرف حاصل ہوا۔ لہذا ہم پر لازم ہو گیا کہ ہماری عملی زندگی بھی اس کی شہادت دے اور ہم میں سے ہر فرد عملی طور پر اللہ کا بندہ غلام اور مطیع فرمان بن جائے۔ اس کی زندگی کا ہر عمل اور فعل اس بات کی گواہی دے رہا ہو کہ یہ شخص خود مختار نہیں ہے، یہ من مانی کرنے کے لیے آزاد نہیں ہے، یہ زمانہ کے چلن کے ساتھ چلنے کا مجاز نہیں ہے، بلکہ یہ ایک پابند شخصیت ہے جو چند بندھنوں میں بندھی ہوئی ہے۔ اس کے سامنے ایک معین منزل مقصود اور نصب العین ہے اور اس کا ہر قدم اپنی منزل ہی کی سمت میں اٹھتا ہے۔ اس کی زندگی کا ایک رُخ متین ہو چکا ہے اور زندگی کے ہر دورا ہے کے لیے اسے ہدایت دے دی گئی ہے کہ اسے کس راہ پر چلنا ہے اور کس پر نہیں چلنا ہے۔ غرضیکہ اس کے ہر کام اور ہر حرکت کے لیے طے کر دیا گیا ہے کہ اسے کیا کرنا ہے اور کیا نہیں کرنا ہے۔ انسان کی عملی زندگی کی اس گواہی سے درحقیقت اس قولی گواہی "أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ" کا انفرادی سطح پر حق ادا ہو گا۔

اب اس سے آگے بڑھیے۔ ہماری حیثیت چونکہ محض ایک فرد کی نہیں بلکہ ایک امت کی ہے، لہذا ہمیں یہ عملی گواہی صرف انفرادی سطح پر ہی نہیں بلکہ اجتماعی سطح پر بھی دینی ہو گی۔ اس اعتبار سے جب تک ہماری پوری کی پوری اجتماعی زندگی یعنی ہمارا ملکی نظام ہمارا آئین و دستور ہمارے تمام قوانین، ہماری معاشرت، معاشرت، تہذیب و تمدن اور ادب و ثقافت، غرضیکہ ہماری اجتماعی زندگی کا ہر شعبہ اللہ کے نازل کر دہ دین و شریعت کے سانچے میں ڈھل نہیں جائے گا اس وقت تک عملی گواہی کا حق ادا نہیں ہو گا۔ اس عملی گواہی کی تکمیل اُس وقت ہو گی جب اللہ کی اطاعت پر مبنی نظام حیات نوع انسانی کو اپنی کامل صورت میں قائم و نافذ نظر آئے، ورنہ امت کتمان حق کی مجرم شمار کی جائے گی۔ اور جو شخص حق کی یہ گواہی دینے کے

لیے نقدِ جان چھاوار کر دے اسے مالکِ ارض و سماء کی بارگاہ سے ”شهید“ کا خطاب ملتا ہے اور اس کی گواہی پر مہر تصدیق ثبت کر دی جاتی ہے کہ یہ ہے وہ سچا گواہ جس نے جان کی بازی لگا کر اس بات کی گواہی دے دی کہ اس کائنات کا ایک ہی مالک اور ایک ہی معبدو ہے۔ اس نے جان پر کھیل کر دراصل یہ اعلان کیا ہے کہ: ﴿إِنَّ الْحُكْمُ إِلَّا لِلَّهِ طَ امْرَ أَلَا تَعْبُدُو ۚ إِلَّا إِيمَانُ ذَلِكَ الدِّينُ الْقَيْمُ﴾ (یوسف: ۲۵) کہ اللہ کے سوا اور کسی کو حکم کا اختیار نہیں اور اس نے یہ حکم دیا ہے کہ اس کے سوا کسی اور کی بندرگی نہ کرو! یہی دین قیم ہے، یہی قائم و مستحکم دین ہے!! لفظ ”شہادت“ کی مندرجہ بالا بحث سے ہمارے دین میں اس کی اہمیت اور اس کا مقام واضح ہوتا ہے۔ شہادت ہی سے ہمارے اسلام کا آغاز ہوا۔ ہم کلمہ ”شہادت“ کا اقرار کر کے امتِ مسلمہ میں شامل ہوئے اور مسلمان قرار پائے۔ اور اب جو ہماری بلند ترین منزل ہو سکتی ہے وہ ”مقامِ شہادت“ ہے، جو اللہ کی راہ میں نقدِ جان کا نذر انہ دے کر حاصل ہوتا ہے۔ بقول علامہ اقبال:-

شہادت ہے مطلوب و مقصودِ مومن

نہ مالِ غنیمت نہ کشور کشائی!

فریضہ شہادت علی الناس کی اہمیت

مکیثیتِ اُمتِ مسلمہ ہماری ساری اجتماعی مسائی کا ہدف، ہماری ساری اجتماعی زندگی کا مرکز و محور اور ہماری زندگی کا نصبِ العین ”شہادت حق“، یعنی اللہ کی گواہی دینا ہے۔ چنانچہ سورۃ المائدۃ کی آیت ۸ میں ارشاد ہوا:

﴿يَا يَهُآ الَّذِينَ آمَنُوا كُونُوا قَوْمِينَ لِلَّهِ شُهَدَآءَ بِالْقُسْطِ﴾

”اے ایمان والو! کھڑے ہو جاؤ اللہ کے لیے انصاف کی گواہی دینے والے بن کر،“ یعنی اللہ کا جہنمؑ اٹھا کر کھڑے ہو جاؤ اور پوری دنیا کے سامنے عدل و انصاف کی گواہی دو!

یہی بات سورۃ النساء کی آیت ۱۳۵ میں بایں الفاظ فرمائی گئی:

﴿يَا يَهُآ الَّذِينَ آمَنُوا كُونُوا قَوْمِينَ بِالْقُسْطِ شُهَدَآءَ لِلَّهِ﴾

”اے ایمان والو! عدل (کے قیام) کے لیے کھڑے ہو جاؤ اللہ کی گواہی دینے والے بن کر۔۔۔“

پھر یہ گواہی صرف دنیا تک ہی محدود نہیں ہے بلکہ آخرت میں بھی امت مسلمہ کو پوری نوع انسانی پر اور محمد رسول اللہ ﷺ کو اپنی امت پر یہ گواہی دینا ہو گی۔ سورۃ النساء کی آیت ۲۱ میں فرمایا گیا:

﴿فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَى هُولَاءِ شَهِيدًا﴾

”پس (غور کرو کر) اُس وقت کیا حال ہو گا جب ہم ہر امت میں سے ایک گواہ کھڑا کریں گے اور (اے محمد!) ان لوگوں پر ہم آپؐ کو بحیثیت گواہ کھڑا کریں گے؟“ یعنی ہر امت اور ہر قوم کے نبی اور وہ لوگ کہ جنہوں نے دنیا میں حق کی گواہی دی ہو گی وہ محاسبہ اخروی کے وقت کھڑے کیے جائیں گے تو وہ گواہ استغاثۃ (prosecution witness) کی حیثیت کے حامل ہوں گے۔ وہاں اللہ کی عدالت میں وہ گواہی دیں گے اور اس بات کو testify کریں گے کہ اے پروردگار! تیری جو ہدایت ہم تک پہنچی تھی وہ ہم نے کسی کی بیشی کے بغیر، کسی چیز کو چھپائے بغیر، کسی مصلحت کا لحاظ کیے بغیر، اپنے کسی مفاد اور اپنے جسم و جان کے تحفظ کا خیال رکھے بغیر ان تک پہنچادی اور اس طرح اپنے قول و عمل سے حق کی گواہی بلا کم و کاست دے دی اور اس گواہی کا پورا پورا حق ادا کر دیا۔ پھر یہی شہادت نبی اکرم ﷺ اپنی امت پر دیں گے۔ اس کے بعد پھر افراد کا عمومی محاسبہ ہو گا۔ لوگوں سے پوچھا جائے گا کہ جو حق تم تک پہنچادیا گیا تھا، حق کی جو تبلیغ تم تک کر دی گئی تھی، اس کے ساتھ تمہارا کیا معاملہ رہا؟

یہی وجہ ہے کہ قرآن حکیم میں محمد رسول اللہ ﷺ اور دیگر انبیاء و رسولؐ کے لیے ”شہید“ اور ”شہید“ کے الفاظ استعمال ہوئے ہیں۔ چنانچہ سورۃ المزمل میں فرمایا گیا:

﴿إِنَّا أَرْسَلْنَا إِلَيْكُمْ رَسُولًا شَاهِيدًا عَلَيْكُمْ كَمَا أَرْسَلْنَا إِلَيْ فِرْعَوْنَ رَسُولًا﴾

فَعَصَىٰ فِرْعَوْنَ الرَّسُولَ فَأَخْذَنَهُ أَخْذًا وَبَيْلًا ﴿۳۱﴾ فَكَيْفَ تَتَقْوُنَ إِنْ كَفَرْتُمْ

يَوْمًا يَجْعَلُ الْوُلُدَانَ شُبِّهًا [السماء منفطر به] ۖ كَانَ وَعْدَهُ مَقْعُولًا ﴿۳۲﴾

”(اے لوگو! ہوشیار ہو جاؤ، آگاہ ہو جاؤ) بے شک ہم نے تمہاری طرف ایک رسول تم پر گواہ بنا کر بھیجن دیا ہے، جیسے کہ ہم نے فرعون کی طرف (حضرت موسیٰؑ) رسول (اور گواہ بنا کر) بھیجا تھا۔ پس فرعون نے (ہمارے) رسول کی نافرمانی کی تو ہم نے (اسی دنیا میں) اس پر گرفت کی وباں کی گرفت۔ پھر تم کیونکہ حق جاؤ گے اگر تم نے (ہمارے رسول کا) انکار کیا؟ اُس دن سے جو (خوف کے مارے) بچوں کو بوڑھا کر دے گا؟ اس دن آسمان پھٹ جائے گا۔ بے شک اللہ کا وعدہ ضرور پورا ہونے والا ہے۔“

سورۃ الاحزاب میں جہاں نبی کریمؐ کی صفات اور ان کا مشن بیان فرمایا گیا تو آپؐ کی اسی صفتِ شہادت کو دوسری صفات و اوصاف سے مقدم کیا گیا۔ چنانچہ فرمایا گیا:

﴿يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا وَدَاعِيًّا إِلَى اللَّهِ يَارَفِعْهُ وَسِرَاجًا مُنِيرًا﴾

”اے نبی! بے شک ہم نے آپؐ کو بھیجا شاہد، مبشر اور نذیر (بنا کر) اور اللہ کی طرف دعوت دینے والا اس کے حکم سے اور ایک روشن چراغ (بنا کر)۔“

تو یہ ہے ہمارے دین میں شہادت کا تصور اور ہر نبی اسی شہادتِ حق کے لیے بھیجا جاتا تھا اور ہر رسول کی غایت بعثت یہی ہوتی تھی۔

شہادتِ حق کا ختمِ نبوت سے تعلق

محمدؐ رسول اللہ ﷺ پر نبوت و رسالت کی تکمیل اور اس سلسلہ کے خاتمه کے بعد اب اُمتِ محمدؐ علی صاحبہا الصلوٰۃ والسلام اجتماعی حیثیت سے پوری نوع انسانی کے لیے گواہ بنا کر کھڑی کی گئی ہے۔ اب اس کی ذمہ داری ہے کہ اللہ کے دین کی شہادت قولاً اور عملًا، اجتماعی اور انفرادی سطح پر پیش کرے اور یہی درحقیقت اس اُمت کی غرض تأسیس ہے۔ اسی مقصد کے لیے یہ اُمت برپا کی گئی ہے اسے اللہ کی طرف سے اس کام کے لیے جن لیا گیا ہے اور بحیثیت جماعت یہی اس کا میمور نہ ڈم ہے۔ اس اُمت کو دنیا کی دوسری اقوام و اُمم پر قیاس نہیں کیا جا سکتا، وہ اپنے لیے جیتی ہیں، لیکن اسے ان کے لیے جینا ہے، ان کی ہدایت و

رہنمائی کا فریضہ سرانجام دینا ہے اور ان کے سامنے حق کی شہادت کو پیش کرنا ہے۔

امتِ مجتبی

سورہ البقرۃ کی آیت زیر درس کے علاوہ سورۃ الحجؑ کی آخری آیت میں بھی امتِ مسلمہ کی غرض تائیں اور اس کا مقصد وجود فریضہ شہادت علی الناس کی ادائیگی قرار دیا گیا ہے۔ وہاں فرمایا گیا: **هُوَ اجْتَبَكُمْ** ”اس نے تمہیں (اس مقصد کے لیے) چن لیا ہے۔“ سورۃ الحجؑ کا آخری رکوع ہمارے مطالعہ قرآن حکیم کے منتخب نصاب میں شامل ہے۔ اس رکوع میں اللہ تعالیٰ نے اپنا یہ ضابطہ بیان فرمایا ہے کہ وہ ارسال و حی اور انسانوں تک اپنے پیغام کی تبلیغ کے لیے ملائکہ اور انسانوں میں سے بعض کو منتخب فرمالیتا ہے۔ ارشادِ الہی ہے: ﴿اللَّهُ يَصُطَّفُ مِنَ الْمَلَئِكَةِ رُسُلًا وَمِنَ النَّاسِ﴾ (الحج: ۵) اسی مقام اصطفاً نیت پر محمد رسول اللہ ﷺ فائز ہیں، چنانچہ آپؐ کا ایک لقب ”مصطفیٰ“ بھی ہے۔ پھر اس فریضہ شہادتِ حق کی اہمیت مسلمانوں پر واضح کرنے کے لیے ایک دوسرا انداز اور اسلوب بیان اختیار کیا گیا۔ چنانچہ فرمایا:

﴿وَجَاهِدُوا فِي اللَّهِ حَقَّ جِهَادِهِ طُهُوَ اجْتَبَكُمْ وَمَا جَعَلَ عَلَيْكُمْ فِي الدِّينِ مِنْ حَرَجٍ طِمْلَةَ أَيْكُمْ إِبْرَاهِيمَ طُهُوَ سَمِّكُمُ الْمُسْلِمِينَ مِنْ قَبْلُ وَفِي هَذَا لِيَكُونُ الرَّسُولُ وَدُودُ شَهِيدًا عَلَيْكُمْ وَتَكُونُوا شَهِيدَاءَ عَلَى النَّاسِ فَاقْتِيمُوا الصَّلَاةَ وَاتُّوا الزَّكُوَةَ وَاعْتَصِمُوا بِاللَّهِ طُهُوَ مَوْلَكُمْ فَنَعْمَ الْمَوْلَى وَنَعْمَ النَّصِيرُ﴾ (الحج)

سورۃ الحجؑ کی اس آیت مبارکہ کا چونکہ ”شہادتِ حق“ یا ”شہادت علی الناس“ کے موضوع سے گہرا تعلق ہے، لہذا میں چاہتا ہوں کہ ہم اس آیت کے کیمے کا بھی قدرے تشریح و تفصیل کے ساتھ مطالعہ کر لیں۔ اس ضمن میں سب سے پہلے یہ بات جان لیجیے کہ اس آیت میں ”وَمَا جَعَلَ عَلَيْكُمْ“ سے ”وَفِي هَذَا“ تک ایک جملہ معمتر ضرہ ہے جو اکثر سلسلہ کلام کے درمیان میں آ جایا کرتا ہے۔ ربطِ مضمون کے اعتبار سے ”**هُوَ اجْتَبَكُمْ**“ کا براہ راست تعلق ﴿لِيَكُونُ الرَّسُولُ وَدُودُ شَهِيدًا عَلَيْكُمْ﴾ سے ہوتا ہے۔ یعنی تمہیں اس نے چن لیا ہے، پسند

فرمایا ہے، تاکہ رسول تم پر گواہ بن جائیں اور تم بنی نوع انسان پر گواہ بن جاؤ! اس آیہ کریمہ کی تشریع و تفسیر سے قبل اس کا ایک رواں ترجمہ بلکہ ایک ترجمانی ملاحظہ فرمائیں:

”اللہ کے کام میں (In the cause of Allah) محنت کرو، کوشش کرو، جدو جہد اور کشمکش کرو جیسا کہ اس کی جدو جہد کا حق ہے۔ اس نے تم کو (دوسری اُمّہ واقوام کے مقابلہ میں اپنے کام کے لیے) چن لیا ہے۔ اور اس نے تم پر دین (کے احکام) میں کسی قسم کی تنگی بھی نہیں رکھی۔ یہ تھا رے باپ حضرت ابراہیم کا طریقہ ہے۔ اس (اللہ) نے تھا را نام مسلمان رکھا ہے (نزوی قرآن سے) پہلے بھی اور اس آخری کتاب میں بھی۔ تاکہ رسول تم پر گواہ ہو جائیں اور تم لوگوں پر گواہ بن جاؤ۔ (یعنی رسول اپنے قول و عمل سے حق کی شہادت ادا فرمائ کر تم پر اتمامِ جلت فرما دیں اور تم اپنے قول و عمل سے تاقیم قیامت نوع انسانی پر شہادتِ حق ادا کر کے جلت قائم کرتے رہو) پس تم لوگ (خصوصیت کے ساتھ) اقامتِ صلوٰۃ اور ادائیگی زکوٰۃ کا نظام قائم رکھو اور اللہ کو (اس کی کتابِ حمید، قرآن مجید کے واسطے سے، جو ”جَبْلُ اللَّهِ“ ہے) مضبوطی کے ساتھ پکڑے رکھو۔ وہی (اللہ) تھا را کار ساز اور حامی و ناصر ہے۔ (لہذا مخالفت اور مصائب و مشکلات سے ہر اس نہ ہوں، تم کو حقیقی ضرر اور نقصان کوئی نہ پہنچا سکے گا) پس (اللہ تعالیٰ) کیا ہی اچھا کار ساز اور کیا ہی اچھا مددگار ہے؟“

سورۃ الحج کی اس آخری آیت کے مطلع سے یہ بات واضح طور پر ہمارے سامنے آ جاتی ہے کہ یہ شہادتِ حق ہی کی ذمہ داری ہے جس کے لیے اللہ تعالیٰ انسانوں میں سے کسی کو اپنا رسول منتخب کرتا ہے۔ چنانچہ اس کے لیے خاتم النبیین سید المرسلین محمد مصطفیٰ ﷺ مقامِ مصطفاً نبیت پر فائز فرمائے گئے اور آنحضرتؐ کے اس دنیا سے تشریف لے جانے کے بعد شہادتِ حق کی یہ ذمہ داری تاقیم قیامتِ اُمت مسلمہ کے سپرد کی گئی ہے۔

امتِ مختبی کی عظیم ذمہ داریاں

یہ امر مسلم ہے کہ کوئی جس قدر عظیم اور ارفع مرتبے کا حامل ہوتا ہے اس کی ذمہ داری بھی اسی قدر رفع و عظیم ہوتی ہے۔ چنانچہ امتِ مسلمہ کو مقام اجتبا نیت پر فائز فرمائ کر اسے شہادت حق کی عظیم ذمہ داری کا حامل بنایا گیا۔ نبی اکرم ﷺ نے اپنے خطبہ جمعۃ الوداع میں ”فَلِيُصِّلِّ عَلَى الشَّاهِدِ الْغَائِبَ“ کے الفاظ کے ساتھ یہ ذمہ داری امت کو منتقل فرمادی، یعنی ”جو لوگ یہاں موجود ہیں اب ان کا فرض ہے کہ ان تک پہنچا کیں جو یہاں موجود نہیں ہیں۔“ لہذا اس فرمان نبویؐ کے مطابق نوع انسانی کے سامنے شہادت حق اور تبلیغ وین حق کی ذمہ داری کا بھاری بوجھ امتِ محمدؐ کے کاندھوں پر آ گیا ہے اور امت کے ہر ہر فرد کو انفرادی طور پر اور امت کو بھیتِ جمیع اجتماعی طور پر نوع انسانی کے سامنے اپنے قول اور عمل سے حق کی شہادت دینی ہے۔

شہادت حق کی یہ عظیم ذمہ داری ہم سے تقاضا کرتی ہے کہ ہم شعوری طور پر اس کی ادائیگی کے لیے کرپستہ ہوں، لیکن مقام افسوس ہے کہ ہمارا حال تو یہ ہے کہ نہ ذمہ داری کا شعور ہے اور نہ مسؤولیت کا احساس۔ پھر اس کی ادائیگی کی فکر ہوتی کیسے ہو؟ ہم اس بات سے تو بڑے خوش ہوتے ہیں کہ ہم ”امتِ مرحومہ“ سے تعلق رکھتے ہیں، ہمیں ”امتِ وسط“، بنایا گیا ہے، ہمیں ”محیر امت“ کا لقب دیا گیا ہے، ہم سید المرسلین اور خاتم النبیین ﷺ کی امت میں شامل ہیں۔ اور امرِ واقعی کے طور پر یہ ہے بھی خوشی اور مسرت کا مقام۔ لیکن افسوس کہ ہم کو اس بات کا بالکل احساس نہیں ہے کہ اس امتِ وسط اور محیر امت میں شامل ہونے کے عز و شرف کے ساتھ ساتھ ہمارے کاندھوں پر کس قدر عظیم ذمہ داری کا بوجھ بھی آن پڑا ہے اور شہادت حق کی اس ذمہ داری کے بارے میں ہمارا حساب ہوگا۔ بقیہ پوری نوع انسانی سے باز پس بعد میں ہوگی، پہلے ہم سے پوچھا جائے گا کہ تم نے اس حق کو کس طرح ادا کیا؟ تم رسول امینؐ کے قائم مقام تھے، تم اللہ کی آخری کتاب بہادیت کے حامل تھے، تم پہاڑی کا چراغ تھے اور زمین کے نمک تھے، تم نے اپنے قول و عمل سے حق کی شہادت دینے کے لیے کیا مختبیں کیں، کتنی جدوجہد کی اور کتنی تو انایاں کھپائیں؟ غلبہ دین حق کی

جدوجہد اور فریضہ شہادت حق کی ادائیگی میں کتنا مال کھپایا؟ کیا ان سوالوں کا کوئی جواب ہمارے پاس ہے؟ کیا ہم بارگاہ خداوندی میں اس کا کوئی عذر پیش کر سکیں گے؟ اور خوب اچھی طرح سمجھ لبھیے کہ اس محاسبہ سے ہم سب کو لازماً سابقہ پیش آ کر رہے ہیں!

حضور ﷺ کی حیاتِ طیبہ میں شہادتِ حق کا مجاہدہ

نبی اکرم ﷺ کی حیاتِ طیبہ میں اس فریضہ شہادتِ حق کی ادائیگی کا انداز اور اس کی شان دیکھنے کے لیے آپؐ کا تینیں سالہ دور نبوت نگاہوں کے سامنے لا یئے تو معلوم ہو گا کہ اجرائے وحی اور منصب نبوت و رسالت پر فائز ہونے کے دن سے حیاتِ دُنیوی کے آخری سالس تک آپؐ ﷺ کی ساری جدو جہد، کشمکش اور جہاد و قتال کا مرکز و محور یہی فریضہ شہادتِ حق اور تبلیغِ حق رہا ہے۔ آپؐ کی ساری محنت و مشقت میں یہ احساسِ ذمہ داری غالب رہا ہے کہ لوگوں پر حق کی گواہی دینے اور حق کے پہنچانے میں کوئی کمی نہ رہ جائے۔ آخرت کی جواب دہی کا یہ احساس اور شہادتِ حق اور تبلیغِ حق کی ذمہ داری کی یہ فکر نبی اکرم ﷺ کو ہمیشہ دامن گیر رہی۔ یہی احساس آپؐ کو مکہ کے کوچہ و بازار میں لیے لیے پھرتا رہا۔ کبھی گالیوں کی بوچھاڑ کا سامنا ہوا تو کبھی پتھروں کی بارش کا، کہیں طفر و استہزا کے تیر بر سائے جارہے ہیں تو کہیں طعن و تشنیع سے جگر چھلنی کیا جا رہا ہے، کہیں گلے میں پھنداڑاں کر جان لینے کی کوشش کی جاتی ہے تو کبھی حالتِ سجدہ میں پشت اور شانہ مبارک پر نجاست بھری او جھڑی لادی جا رہی ہے۔ راستے میں کانٹے بچھائے جارہے ہیں، آپؐ کی آنکھوں کے سامنے آپؐ کے جانثروں کو کہیں پتی دھوپ میں مُنہ کے بل گھیٹا جا رہا ہے، کہیں ان کے سینوں پر آگ دہکائی جا رہی ہے اور کہیں ان کو بر چھیوں سے چھیدا جا رہا ہے۔ کبھی آپؐ اور آپؐ کے خاندان کو شعبابی طالب میں محصور کر کے بھوک اور پیاس سے تڑپا کر مارڈا لئے کے منصوبہ پر عمل کیا جا رہا ہے۔ اور پھر یوم طائف کی سختی کا اندازہ لبھیے کہ خود نبی اکرم ﷺ کے بقول آپؐ کی زندگی میں اس سے زیادہ سخت دن کوئی نہیں گزرا۔ طائف کی گلیوں میں اوباش اڑ کے پیچے لگا دیے گئے ہیں، تمسخر اڑایا جا رہا ہے، پھبھیاں کسی جا رہی ہیں، پتھروں کی بارش سے جسم اطہر لہو لہاں ہے، پائے مبارک میں نعلین مبارک اس مقدس خون

سے جم گئے ہیں۔ پھر قتل کی تیاریاں ہیں، ہجرت ہے، جو اب بیت اللہ سے جدائی کا مرحلہ ہے، غارِ ثور ہے۔ آگے چلیے، مدینہ منورہ میں یہودیوں اور منافقوں کی ریشہ دو ایساں ہیں، بدر واحد کے معز کے ہیں، میدانِ احمد میں اپنے محبوب ساتھیوں کے ترتیبے لاشے ہیں، وہ لوگ جو دل سے پیارے تھے، نظر وہی کے سامنے خاک و خون میں غلطان ہیں۔ حضرت حمزہ ؑ چیزے عزیز پچا، جان شمار رفیق اور دودھ شریک بھائی کا چبایا ہوا جگر اور مثلہ شدہ جسم نگاہوں کے سامنے ہے۔ حضرت مصعب بن عمر رض کا لالشہ سامنے لا یا جاتا ہے، جس کو فن تک میسر نہیں آ رہا اور اسے ایک چھوٹی سی چادر میں اس طرح لحد میں اتارا جاتا ہے کہ پاؤں گھاس سے ڈھانپے جاتے ہیں۔ یہ وہ صالح نوجوان ہے کہ اسلام سے قبل مکہ میں اس سے زیادہ خوبصورت، معطر اور قیمتی لباس پہننے والا کوئی دوسرا نہ تھا اور یہی وہ جان شمار صحابی ہیں جنہیں آنحضرت نے بیعت عقبہ اولیٰ کے بعد قرآن کی تعلیم و تدریس کے لیے مدینہ منورہ بھیج دیا تھا اور ان کی تبلیغ سے وہ میدان تیار ہوا جس کے نتیجے میں یہ شب کو دارالہجرت اور مدینۃ النبی صلی اللہ علیہ وسلم بنے کا شرف حاصل ہوا۔ رضی اللہ تعالیٰ عنہ۔ اسی معز کہ، احمد میں خود رسول اللہ صلی اللہ علیہ وسلم کے دندان مبارک شہید ہوئے، خود کی کڑیاں رخسار مبارک میں اور سر مبارک میں پیوست ہوئیں، بے ہوشی کی کیفیت بھی طاری ہوئی۔

غور کیجیے کہ یہ سب کیوں ہو رہا ہے؟ کس لیے ہو رہا ہے؟ اس لیے کہ ایک طرف فریضہ ”شهادت حق“ کی ذمہ داری کا احساس تھا جو نبی اکرم صلی اللہ علیہ وسلم کو تمام مرحل سے گزار رہا تھا اور دوسری طرف اُمتِ محمد علی صاحبها الصلوٰۃ والسلام کے لیے آنحضرت کا اسوہ حسنة نمونہ بننا تھا۔ اور اللہ تعالیٰ اپنے محبوب کو ان تمام مرحل سے اسی لیے گزار رہا تھا کہ آپ کے نام یاؤں اور آپ سے عقیدت و محبت کے تمام مدعیان کو معلوم ہو جائے کہ خیر اُمت اور اُمت وسط ہونے کا منصب جہاں ایک مقام عز و شرف ہے، وہاں اس مقامِ رفع کی بڑی کھلن اور بھاری ذمہ داریاں ہیں، جن کو نبی اکرم صلی اللہ علیہ وسلم کے نقش قدم کی پیروی کرتے ہوئے انجام دینا ہوگا، جس کے بغیر محسوسہ آخر وی سے رستگاری ممکن نہیں۔

فِرِیضَہ شہادتِ حق کی اُمّت کی طرف منتقلی

سورۃ البقرۃ کی زیرِ مطالعہ آیت اور سورۃ الحج کی آخری آیت کریمہ اس بات کے لیے نص قطعی ہیں کہ رسول اللہ ﷺ کی رحلت کے بعد بنی نوع انسانی کے سامنے حق کی شہادت دینا اُمّت مسلمہ کا فرض منصبی ہے اور اسی شہادتِ حق ہی کے لیے یہ اُمّت برپا کی گئی ہے۔ اب محمدؐ رسول اللہ ﷺ پر ختم نبوت اور تکمیل رسالت کا بھی یہ لازمی تقاضا ہے کہ دنیا کی رشد و ہدایت کا کام اُمّت سرانجام دے اور اپنے قول و فعل سے گواہی دے۔ نبی اکرم ﷺ نے یہ ذمہ داری جس طور پر اُمّت کی طرف منتقل فرمائی اس کا حوالہ اسی مضمون میں گزر چکا ہے۔ لیکن میں چاہتا ہوں کہ خطبہ ججۃ الوداع کے حوالے سے اس بات کی مزید وضاحت کروں کہ نبی اکرم ﷺ نے فِرِیضَہ شہادتِ حق کی اُمّت کی طرف منتقلی کا کام کس کمال حکمت سے انجام دیا۔ خطبہ ججۃ الوداع کو بجا طور پر حقوق انسانی کا ایک منشور اور ہدایتِ ربیٰ کا ایک خلاصہ کہا جاتا ہے۔ رسول اللہ ﷺ کی تبعیس سال کی مسلسل محنت شاقہ اور جاں گسل مساعی کے بعد جب وہ وقت آیا کہ جزیرہ نماۓ عرب کی حدت فِرِیضَہ شہادت علی النّاس کی تکمیل ہو گئی اور اللہ کا دین بتمام و کمال غالب ہو گیا تو آپؐ نے ججۃ الوداع کے موقع پر صحابہ کرام رضی اللہ عنہم کے عظیم اجتماع سے خطاب فرمایا۔ اس خطاب میں آپؐ نے انتہائی اہم ہدایات ارشاد فرمانے کے بعد جمع سے سوال کیا: ((أَلَا هَلْ بَلَغَتْ؟)) کلوگو! میں نے خدا کا پیغام، اس کی ہدایت پہنچا دی کہ نہیں؟ تبلیغ کا حق ادا ہو گیا کہ نہیں؟ اس پر سو لاکھ صحابہ کرام ﷺ کا مجمع پکارا ٹھہرا: إِنَّا نَشْهُدُ أَنَّكَ قَدْ بَلَغْتَ وَأَدَيْتَ وَنَصَحَّتَ كَمَا اللَّهُ كَرَوْلَ! ہم گواہ ہیں کہ آپؐ نے حق تبلیغ ادا کر دیا، حق امانت ادا کر دیا اور حق خیر خواہی ادا کر دیا۔ آپؐ نے یہ بات تین مرتبہ دریافت فرمائی اور صحابہ کرام نے ہر بار یہی جواب دیا۔ اس کے بعد نبی اکرم ﷺ نے انکشٰت مبارک آسمان کی طرف اٹھاتے ہوئے فرمایا: ((أَلَّا هُوَ أَشْهَدُ)) کہاے پروردگار! تو بھی گواہ رہ میں سبکدوش ہو گیا، میری ذمہ داری پوری ہوئی، میری طرف سے فِرِیضَہ شہادت علی النّاس ادا ہو گیا اور تیرا دین با فعل قائم ہو گیا! اس سوال و جواب کے بعد نبی اکرم ﷺ نے شہادتِ حق اور تبلیغ

دین کی وہ ذمہ داری جو خاتم النبیین والرسلین کی حیثیت سے آپ کے سپردِ تھی صحابہ کرامؓ سے بایں الفاظ مخاطب ہو کر اُمت کی طرف منتقل فرمادی کہ ((فَلْيَعْلِمَ الْشَّاهِدُونَ الْغَائِبَ)) کہ جو لوگ یہاں موجود ہیں اب یہ ان کا فرض ہے کہ وہ ان تک پہنچا میں جو یہاں موجود نہیں ہیں! اس طرح فریضہ حق کی ادائیگی کی ذمہ داری رسول اللہ ﷺ کے کاندھوں سے اُمت کے کاندھوں پر منتقل ہو گئی۔ اب اُمت کے ہر فرد کو انفرادی طور پر اور اُمت کو جماعتی طور پر یہ فریضہ سرانجام دینا ہے۔

عملی جدوجہد کا نقطہ آغاز

سورۃ الحج کی آخری آیت میں اُمت کا فرض منصبی شہادت علی الناس بیان فرمانے کے فوراً بعد امر کے صیغہ میں اُمت کو تین احکام دیے گئے ہیں: (۱) **فَاقِيمُوا الصَّلَاةَ** (۲) **وَاتُو الزَّكُوَةَ** (۳) **وَاعْتَصِمُوا بِاللَّهِ**۔ ان کے آغاز میں کلمہ ”ف“ (معنی ”پس“) بہت معنی خیز ہے۔ فرمایا: (۱) پس نماز قائم کرو (۲) زکوٰۃ ادا کرو اور (۳) اللہ سے چمٹ جاؤ! اس کے دامن کو مضبوطی سے تھام لو! اس آخری حکم ”اعتصام باللہ“ کے بارے میں تو بعد میں کچھ عرض کیا جائے گا، پہلے ہم اُقامتِ صلوٰۃ اور ایتائے زکوٰۃ پر توجہ مرکوز کرتے ہیں۔

یہ بات اچھی طرح سمجھ لینے کی ہے کہ ایک انسان کو جب اس کے نصب اعین یا ہدف (target) کا شعور حاصل ہو جائے اور اس کی منزل متعین ہو جائے کہ اسے کہاں پہنچانا ہے تو وہ یکدم ایک ہی جست میں اس ہدف تک نہیں پہنچ سکتا، بلکہ سب سے پہلے اسے اپنے سفر کا نقطہ آغاز متعین کرنا ہو گا اور پھر منزل بہ منزل اپنے منتها مقصود تک پہنچنا ہو گا۔ چنانچہ **فَاقِيمُوا الصَّلَاةَ وَاتُو الزَّكُوَةَ وَاعْتَصِمُوا بِاللَّهِ** کے الفاظ میں اس جدوجہد کا نقطہ آغاز بیان فرمایا جا رہا ہے کہ ”شہادت علی الناس“ کے ہدف تک پہنچنے کے لیے سفر کا آغاز اُقامتِ صلوٰۃ اور ایتائے زکوٰۃ سے ہو گا۔ یہ گویا اس ہدف کے ناگزیر لوازم (Pre-requisites) ہیں۔ وہ شخص بڑا ہی نادان ہے جو شہادتِ حق اور اس سے بھی بڑھ کر اُقامتِ دین کے مراحل میں ایک زوردار چھلانگ لگا کر پہنچنا چاہے، جب کہ اسے نہ اُقامتِ صلوٰۃ کی کوئی فکر ہو اور نہ اداۓ زکوٰۃ کی نہ تو اس کی نماز ہی درست ہو اور نہ ہی اسے

زکوٰۃ کے احکام تک معلوم ہوں۔

ہماری بہت سی نادانیوں میں سے ایک یہ بھی ہے کہ فی زمانہ جن لوگوں کو اللہ نے اپنے دین کا کچھ فہم عطا فرما�ا ہے اور جن کو یہ شعور حاصل ہو گیا ہے کہ اسلامِ محض چند مراسمِ عبودیت ہی کا نام نہیں بلکہ یہ ایک مکمل نظامِ حیات ہے ان کی اکثریت کا حال یہ ہے کہ دین میں کام کی جو تدریج ہے وہ ان لوگوں کی لگا ہوں سے او جھل ہو جاتی ہے اور یہ لوگ جوشِ عمل میں الگی منزل پر چھلانگ لگانے کی سعیٰ لا حاصل میں لگ جاتے ہیں، جس کا نتیجہ چاروں شانے چوت گرنے کے سوا کچھ نہیں نکلتا۔ قرآن حکیم سے ہمیں یہ راہنمائی حاصل ہو رہی ہے کہ شہادتِ علی الناس کی منزل کی طرف پیشِ قدیمی کے لیے پہلے اقامتِ صلوٰۃ اور ایتاے زکوٰۃ جیسے فرائض سے تمسک ضروری ہے، اس کے بغیر نہ سیرت کی تعمیر ہو گی اور نہ دعوت و تبلیغ کا حق ادا ہو گا۔ شریعتِ حقہ میں شخصیت اور معاشرے کی اصلاح کے لیے جو دائرے مقرر کر دیئے گئے ہیں، ان کا لاحاظہ کیے بغیر آخرباری دائرے میں جست لگادینا مفید مطلب نہیں بلکہ مضر ثابت ہوتا ہے، کیونکہ یہ فطرت کے خلاف ہے۔ نظامِ باطل کے خاتمے اور اسلام کے نظامِ عدل و قحط کے قیام کے لیے شاندار جلسے جلوس اور منظہم مظاہرے سے صرف اسی وقت مفید ثابت ہو سکتے ہیں جب کہ ان میں حصہ لینے والے ﴿فَاقْتِيمُوا الصَّلُوةَ وَأَتُوا الزَّكُوٰۃَ وَاعْتَصِمُوا بِاللَّهِ﴾ پر عامل ہوں۔ اس کے بغیر یہ جلسے جلوس، فلک شکاف نظرے اور مظاہرے گھائے کے سودے ہیں اور ان کی حیثیت فریبِ نفس سے زیادہ نہیں، بلکہ اندیشہ ہے کہ یہ اللہ تعالیٰ کے ہاں زبردست گرفت اور حابے کا باعث بن جائیں۔

اسی طرح جو لوگ بس نماز ہی کو پورا دین سمجھ بیٹھیں، روزوں کی پابندی، حج کی ادائیگی اور کچھ اور ادو و طائف پر مطمئن ہو کر بیٹھ رہیں، جبکہ ان کی زندگی کے دوسراے معاملات اللہ کی اطاعت سے خالی ہوں، نہ دین کی مغلوبیت ان میں کوئی غیرت و محیت پیدا کرے اور نہ جہاد و قتال کی منازل ان کے سامنے ہوں، تو جان بیچی کرو، بھی سخت مغالطے میں ہیں، کیونکہ ان کا تصویر دین محدود ہی نہیں مسخ شدہ بھی ہے۔

”اعتصام بالله“ کا حکم

اقامتِ صلوا اور ایتائے زکوٰۃ کے احکام کے بعد تیرا حکم ہے: ”وَاعْتَصِمُوا بِاللّٰهِ“، یعنی اللہ سے مضبوطی کے ساتھ چھٹ جاؤ! اس کا دامن مضبوطی سے تھام لو! فقط ”عصمت“ حفاظت کے معنی میں آتا ہے اور ”اعتصام“ کا مفہوم اپنی حفاظت کے لیے کسی چیز کے ساتھ چھٹ جانا یا کسی کا دامن تھام لینا ہے۔ یہاں ”وَاعْتَصِمُوا بِاللّٰهِ“ کے الفاظ سے ایک سوال پیدا ہوتا ہے کہ اللہ سے چھٹ جانے کا جو حکم یہاں دیا جا رہا ہے اس کا مفہوم کیا ہے؟ اللہ سے چھٹ جانے کی عملی صورت کیا ہو سکتی ہے؟ ”الْقُرْآنُ يُفَسِّرُ بَعْضًا“ کے اصول کے پیش نظر ہمیں اس کی وضاحت سورہ آل عمران کی آیت ۱۰۳ میں ملتی ہے، جہاں فرمایا گیا: ﴿وَاعْتَصِمُوا بِجَبْلِ اللّٰهِ﴾ یعنی اللہ کی رسمی کے ساتھ چھٹ جاؤ! جبل اللہ کو مضبوطی سے تھام لو! اب ”جبل اللہ“ کے مفہوم کی تعین کے لیے ہم رسول اللہ ﷺ کے ارشادات سے رہنمائی حاصل کرتے ہیں، کیونکہ قرآن کی تبیین و تشریح اور اس کی وضاحت رسول اللہ ﷺ کے ذمہ تھی۔ چنانچہ ایک طویل حدیث کے مطابق جس کے راوی حضرت علی رضی اللہ عنہ ہیں، رسول اللہ ﷺ نے قرآن کی عظمت و رفتہ بیان کرتے ہوئے ارشاد فرمایا: ((هُوَ حَبْلُ اللّٰهِ الْمَيِّنُ)) ”یہ قرآن ہی اللہ تعالیٰ کی مضبوط رسمی ہے۔“ چنانچہ ”وَاعْتَصِمُوا بِاللّٰهِ“ کا مفہوم یہ ہو گا کہ قرآن حکیم کو مضبوطی سے تھاموں سے اپنا مضبوط تعلق استوار کرو!

خطبہ ججۃ الوداع کے متعلق صحیح مسلم کی ایک روایت کے مطابق رسول اللہ ﷺ نے لوگوں سے شہادت لینے اور ”قُلْ يٰ شَاهِدُ الْغَائِبَ“ کا حکم دینے سے پہلے جو آخری بات فرمائی، وہ یہ ہے:

((وَقَدْ تَرَكْتُ فِيْكُمْ مَا لَنْ تَضَلُّوْا بَعْدَهُ إِنْ اعْتَصَمْتُمْ بِهِ، كِتَابُ اللّٰهِ))

”اور یقیناً میں تمہارے درمیان وہ چیز چھوڑے جا رہا ہوں کہ جس کو اگر تم مضبوطی سے تھامے رہو گے اس کے بعد ہرگز گمراہ نہ ہو سکو گے۔ وہ چیز ہے کتاب اللہ!“ پس عبادتِ رب، شہادت علی الناس اور اقامتِ دین جیسے فرائض سے عہدہ برآ

ہونے کے لیے ہمارے دست و بازو صلوا اور زکوٰۃ ہیں اور اس سفر میں ہمارے لیے زادِ راہ،
مشعلِ راہ اور ہادی و رہنماء اللہ تعالیٰ کی کتاب قرآن حکیم ہے جس کے بارے میں ارشاد
باری تعالیٰ ہے: ﴿ذِلِّكَ الْكِتَبُ لَا رِيْبٌ فِيهِ﴾ (البقرة: ۲۰)

فریضہ شہادت علی الناس اور صحابہ کرام کا کردار

اس فریضہ شہادت علی الناس کی انجام دہی میں حضورؐ کے جانشین صحابہ کرامؓ نے جو
مصائب و شدائد جھیلے، جو ایسا روقربانی پیش کی اور جو محنتیں اور مشقتوں برداشت کیں وہ تاریخ
انسانی کا ایک درختان باب ہے۔ تاریخ عالم ان کے صبر و مصابر ت اور عزیمت و استقامت
کی نظیر پیش کرنے سے عاجز ہے اور قیامت تک عاجز رہے گی۔ نبی اکرم ﷺ کی وفات
کے بعد صحابہ کرامؓ نے خلافت راشدہ کی صورت میں اسلام کا جو نظامِ عدل اجتماعی قائم کیا وہ
انسانیت کی معراج ہے۔ اگرچہ وہ نظامِ خیر و صلاح و فلاح اس وقت اپنی حقیقی شکل و صورت
میں دنیا میں عملاً کہیں موجود نہیں ہے، لیکن میں بلا خوف ترددی عرض کرتا ہوں کہ آج بھی دنیا
میں جو خیر بھلائی اور خوبی کہیں نظر آتی ہے اور جو انسانی اقدار موجود ہیں یا قیامت تک موجود
رہیں گی وہ اسی صالح نظام کی برکات ہیں۔ اسی نظام نے انسان کو اس کے حقوق و فرائض کا
شعور بخشنا، اسی نظام کی بدولت رنگِ نسل اور زبان و وطن کے امتیازات ختم ہوئے، اسی نظام
نے خواتین کو معاشرے میں ان کا جائز مقام دیا اور ان کے حقوق دلوائے۔ یہی وجہ ہے کہ
”الْفَضْلُ مَا شَهِدَتُ بِهِ الْأَعْدَاءُ“ کے مصدق دشمن بھی اس نظامِ عدل و قسط کی برکات
کے معرف نظر آتے ہیں۔ چنانچہ آنحضرت گاندھی نے ۱۹۳۷ء میں وزارتیوں کو یہ ہدایت
جاری کی تھی کہ اپنی حکومت کے لیے صدیق اکبر اور فاروق عظیمؓ کے دورِ حکومت کو بطور نمونہ
سامنے رکھا جائے۔

دورِ نبوی اور دورِ خلافت راشدہ میں اسلام کے نظامِ عدل اجتماعی کے قیام کی صورت
میں حق کی عملی شہادت سینہ کیتی پر قائم کردی گئی جو انسانیت کے لیے تا قیامِ قیامت مینارہ نور
کی حیثیت رکھتی ہے۔ اب امت کو قولی شہادت کے ساتھ ساتھ یہی عملی شہادت دنیا کے
سامنے پھر پیش کرنا ہے، اس لیے کہ عملی شہادت قائم کیے بغیر شہادت علی الناس کا فریضہ ادا

نہیں کیا جاسکتا۔ چونکہ دنیا پہلے عمل کو دیکھتی ہے، لہذا نبوی منہاج پر استوار نظام کی اقامت اُمت پر فرض ہے۔ اب اگر اُمت اس فرض سے بخشن و خوبی عہدہ برآ نہیں ہوتی تو وہ لازماً خدا کے ہاں مسئول ہو گی، از روئے فرمان خداوندی:

﴿فَلَئِنْسَلَّمَ الَّذِينَ أُرْسِلَ إِلَيْهِمْ وَلَئِنْسَلَّمَ الْمُرْسَلِينَ﴾ (الاعراف)

”ہم لازماً پوچھ کر رہیں گے ان سے جن کی طرف رسول بھیجے گئے اور ہم لازماً پوچھ کر رہیں گے رسولوں سے بھی!“

لمحہ فکریہ

شہادت علی الناس کے اس فریضہ کی ادائیگی کے ضمن میں اب ہمیں اپنا جائزہ لینا چاہیے کہ آج ہمارا کیا حال ہے؟ کیا ہم اس فرض کی انجام دہی کا کوئی احساس رکھتے ہیں؟ کیا ہمیں بحیثیت اُمت یہ شعور حاصل ہے کہ ہمارے کاندھوں پر کس قدر عظیم ذمہ داری کا باہر ہے؟ کیا ہمیں بنی نوع انسانی پر اتمامِ جھٹ کے لیے قوی و عملی شہادت کی کوئی فکر ہے؟ اور اس سے بڑھ کر غور طلب بات یہ کہ دوسروں پر حق کی شہادت قائم کرنے سے پہلے کیا ہماری انفرادی اور اجتماعی زندگی کے کسی ایک گوشے سے بھی اس حق کی کوئی عملی شہادت دی جائی ہی کے؟ یہ بڑی ہی دردناک، المناک اور تلخ حقیقت ہے کہ ہماری موجودہ حیثیت خزانے کے سانپ کی سی ہے کہ ہم نہ تو خود اس دولتِ ربانی سے مستفیض ہو رہے ہیں اور نہ دوسروں کو اس کا موقع دے رہے ہیں۔ ظاہر ہے کہ ہم اپنے سوئے عمل اور پستی کردار کی وجہ سے دنیا میں ذلت و مسکنت کی جو حسرت انگیز اور عبرت آموز تصویر بنے ہوئے ہیں اسے دیکھ کر اسلام کی حقانیت پر کوئی ایمان لائے تو کیسے لائے؟ یہ بڑی ہی تکلیف دہ حقیقت ہے کہ ہم شہادتِ حق کا فریضہ سرانجام دینے کے بجائے کتمانِ حق کے مجرم بننے ہوئے ہیں۔ اس جرم کی پاداش میں بنی اسرائیل کو جو ہم سے پہلے ”امتِ مسلمہ“ کے مقام پر فائز تھے، ذلت و مسکنت کے عذاب سے دوچار کیا گیا تھا اور ان پر اللہ کا غضب نازل ہوا تھا۔ آج یہی سزا ہمیں مل رہی ہے اور ہم پر تنبیہات کے کوڑے مختلف عذابوں کی شکل میں برس رہے ہیں، لیکن حیف کہ ہماری نگاہوں سے غفلت کے پردے نہیں چھٹ رہے اور ہم خواب غفلت

سے بیدار ہونے کو تیار نہیں۔

یہ ایک فطری قانون ہے جس سے ہمیں اپنی روزمرہ زندگی میں واسطہ پڑتا رہتا ہے کہ کوئی چیز جس مقصد کے لیے بنائی گئی ہو وہ اگر اس مقصد کو پورا نہ کرے تو اسے اٹھا کر کوڑے کر کٹ کے ڈھیر پر چینک دیا جاتا ہے، ایسی چیزوں کو سنجال کرنہیں رکھا جاتا۔ مثال کے طور پر قلم لکھنے کے لیے بنایا جاتا ہے، لیکن جب آپ کا قلم لکھنا بند کر دے اور اس سے اس کا اصل مقصد ہی حاصل نہ ہو رہا ہو تو آپ یقیناً اسے اٹھا کر کوڑے دان میں چینک دیں گے۔ امتوں کے ساتھ اللہ تعالیٰ کا معاملہ بھی اسی طرح کا ہوتا ہے۔ امت مسلمہ کی تاسیس دنیا میں اس مقصد کے لیے کی جاتی ہے کہ وہ عبادتِ رب کا رویہ اختیار کرے اور شہادتِ حق کا فریضہ انجام دے۔ اب اگر امت مسلمہ اپنے مقصد وجود اور غرض تاسیس ہی کو پورا نہ کرے تو اللہ کی نگاہ میں اس کی کوئی حیثیت باقی نہیں رہتی، وہ راندہ درگاہ بن جاتی ہے، وہ مردوں بارگاہ خداوندی ہو جاتی ہے، اسے دھنکار دیا جاتا ہے اور اس پر خدا کی لعنت اور پھٹکار پڑتی ہے۔ اس کی نمایاں ترین مثال یہود ہیں، جن کے بارے میں فرمایا گیا: ﴿وَصُرَبَتْ عَلَيْهِمُ الدِّلْهُو وَالْمُسْكَنَةُ وَبَاءُ وَبَغَضَبَ مِنَ اللَّهِ﴾ (آل عمرہ: ۲۱) "اور مسلط کردی گئی ان پر ذلت اور حجاجی اور وہ اللہ کے غضب میں گھر گئے۔"

یہود کو اللہ تعالیٰ کے اسی ضابطے کے تحت اس قدر رہانت آمیز سزا ملی، ورنہ واقعہ یہ ہے کہ وہ اللہ تعالیٰ کے انتہائی پیارے تھے۔ قرآن حکیم کے مطالعے سے یہ بات سامنے آتی ہے کہ اللہ کی طرف سے جتنا لاؤ پیار اس امت کے ساتھ ہوا وہ کسی دوسرا امت کے ساتھ نہیں ہوا۔ اللہ نے ان کے لیے صحرائیں بادلوں کا سائبان فراہم فرمایا، ایک چٹان سے بارہ چشمے جاری فرمادیئے، آسمان سے من وسلوئی نازل فرمایا، فرعون جیسے جابر بادشاہ سے اس مجenzaہ شان کے ساتھ گلوخلاصی کرائی کہ عصائے موسوی کی ضرب سے سمندر نے ان کو راستہ دے دیا اور پانی چٹانوں کی طرح اطراف میں کھڑا ہو گیا۔ اللہ تعالیٰ کے انہی احسانات و انعامات کی بناء پر ان کو یہ غرائبیدا ہو گیا تھا کہ ﴿نُحْنُ أَبْنُؤُ اللَّهِ وَأَحِبَّاؤُهُ﴾ (المائدۃ: ۱۸) "ہم تو اللہ کے بیٹے (یعنی بیٹوں کی مانند) اور اس کے بڑے چھیتے ہیں!" یہ

وہ قوم تھی کہ جس میں سینکڑوں نبی تشریف لائے اور بیک وقت کئی کئی نبی موجود رہے (مثال کے طور پر حضرت موسیٰ علیہ السلام کی بعثت ہوئی تو ساتھ ہارون علیہ السلام کو بھی مبعوث فرمایا گیا، حضرت عیسیٰ علیہ السلام جن کی حیثیت سلسلہ بنی اسرائیل کے خاتم النبیین کی ہے، ان کی نبوت کے وقت حضرت یحییٰ علیہ السلام اور حضرت زکریا علیہ السلام موجود تھے) جس قوم میں حضرت داؤ دا اور حضرت سلیمان علیہ السلام جیسے جلیل القدر نبی اور عظیم الشان بادشاہ گزرے، جس قوم کو مسلسل نبوت عطا کی گئی، جس قوم کے لیے شریعت نازل کی گئی اور کئی کتابتیں اتنا ری گئیں، جنہیں تورات کے بعد کتنے ہی صحیفے دیے گئے، زبور جیسی کتاب عطا کی گئی اور جن کے لیے انجیل جیسی پُر حکمت کتاب نازل کی گئی۔ لیکن دیکھ لیجیے کہ اس سب کے باوجود انہیں اللہ کی نافرمانی کی کیسی کڑی سزا دی گئی۔

بدقتمنی سے آج یہی مغالطہ ہمیں لاحق ہے کہ ہم امت مرحومہ میں شامل ہیں، اللہ کے محبوب نبی کے محبوب امتی ہیں۔ لیکن خوب سمجھ لیجیے کہ خدا کے ساتھ اگر ہمارا کوئی رشتہ ہے تو اس مقصد کے واسطے سے ہے جس کے تحت ہمیں امت وسط اور خیر امت کے خطابات سے نواز گیا ہے۔ ان خطابات سے عجب پیدا نہیں ہونا چاہیے بلکہ یہ بہت بڑی ذمہ داریوں کے متلاطفی ہیں۔ اگر ہم ان ذمہ داریوں کو پورا نہیں کریں گے اور اپنے مقصد وجود کو پورا کرنے کی جدوجہد نہیں کریں گے تو ضابطہ خداوندی کے مطابق خس و خاشاک کی طرح بہادیے جائیں گے اور اللہ تعالیٰ کا یہ ضابطہ پورا ہو رہا ہے۔ جب تک ہم بحیثیت امت اپنے فرض منصی کو پورا کرنے کی جدوجہد کو شش کرتے رہے ہم دنیا میں سر بلند رہے اور دنیا نے ہماری عظمت و سطوت کا لوہا مانا اور جب سے ہم نے اپنے اس فرض کو پس پشت ڈالا ہم زوال پذیر ہونا شروع ہو گئے۔ چنانچہ ہمارے تنزل کو صدیاں بیت گئی ہیں۔ انہیں میں جہاں ہم نے سات سو سال سے زائد تک حکومت کی، ہمارا نام و نشان باقی نہیں رہا۔ سرفہرست اتفاق نہیں رہا۔ بخارا جہاں سے حدیث اور فتح کے بڑے بڑے ائمہ اٹھے، آج وہ شہر منکر ہیں خدا کے قبضہ میں ہیں اور وہاں پر قائم بڑی مساجد اور درس گاہیں سیرگا ہوں اور یادگاروں کی حیثیت اختیار کر چکی ہیں۔ ۱۹۶۷ء میں اللہ تعالیٰ نے اپنی مقوہ و مغضوب قوم کے ہاتھوں مشرق

وسطی میں عربوں کو جس ذلت آمیز شکست سے دوچار کیا وہ عذاب کا ایک کوڑا ہی تو تھا جس کے نتیجے میں ہمارا قبلہ اول جو حضرت فاروقِ عظیم سے لے کر ۱۹۷۱ء تک ہماری تولیت میں تھا، یہودیوں کے قبضے میں چلا گیا۔ (اس حصے میں قریباً ایک صدی میں تھی) جس میں بیت المقدس عیسائیوں کی تحولی میں چلا گیا تھا) لیکن یہ سانحہ ہماری آنکھیں کھونے کے لیے ناکافی رہا اور ہمارا یہ حال ہے کہ ہم مشرق سے مغرب تک اور شمال سے جنوب تک اسی طرح عیش کوئی دنیا طلبی اور خدا سے بغاوت کی روشن پر کمر بستہ ہیں جو صدیوں سے ہماری فطرتِ ثانیہ بن چکی ہے۔

خود ملک خداداد پاکستان کا حال دیکھ لیجیے جو ہم نے اسلام کے نام پر حاصل کیا تھا، لیکن اسلام سے اعراض کے نتیجے میں ہمارا جو حال ہوا ہے اسے ہم نے نگاہ عبرت سے دیکھنے کی کوشش نہیں کی۔ ہندوستان میں، جہاں ہم ایک ہزار سال تک حکمران رہے، ہم کس طرح پامال کیے گئے اور اب تک کیے جا رہے ہیں۔ ہندو کے ہاتھوں شکست اور اس کے نتیجے میں مشرقی پاکستان کا سقوط ہماری تاریخ کا المناک ترین باب ہے۔ وہاں کشت و خون کا جو بازار گرم ہوا اور بھائیوں کے ہاتھوں بھائیوں پر بہیانہ مظالم کے جو پہاڑ توڑے گئے اور بھائیوں کی شقاویٰ قلبی کا یہ مظاہرہ کہ ان کی ہوس کے ہاتھوں بہنوں کی عصمت کے آگئیں چکنا چور ہوئے۔ کیا یہ سب کچھ ہمارے لیے کسی درجہ میں عبرت اور انذار کا باعث بنا؟ کیا ہمارے دل میں رجوع الی اللہ کی تحریک پیدا ہوئی؟ کیا توبۃ الصوح کا جذبہ ہمارے دل میں ابھرا؟ کیا ہمیں اپنی حالت کو بدلنے کا احساس ہوا؟ افسوس کے ساتھ کہنا پڑتا ہے کہ ان سب سوالوں کا جواب نفی میں ہے اور ہمارے لیل و نہار جو پہلے تھے وہی اب بھی ہیں۔ اس بچے کچھ پاکستان میں جو فتنے اور عصیتیں عفریتوں کی صورت میں ہمارے سامنے ہیں وہ بھی ہمیں خواب غفلت سے بیدار نہیں کر سکے۔

واقعہ یہ ہے کہ اس وقت دنیا میں ذلت و رسوانی کا سب سے بڑا نشان مسلمان بن گئے ہیں۔ مشرق ہو یا مغرب ہر جگہ ہماری پیٹھوں پر عذابِ الہی کے کوڑے پڑ رہے ہیں اور یہ سب کچھ خدا کے قانون اور ضابطے کے تحت ہو رہا ہے اور اس صورتِ حال میں اُس وقت

تک ہرگز کوئی تبدیلی واقع نہ ہوگی جب تک ہم خود اپنے رویے کو نہیں بدلیں گے۔ اللہ تعالیٰ کا ضابطہ ہے کہ: ﴿إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنفُسِهِمْ﴾ "یقیناً اللہ تعالیٰ کسی قوم کی حالت اُس وقت تک نہیں بدلتا جب تک وہ اپنی حالت کو خود نہ بدلیں۔" چنانچہ جب تک ہم اپنے رویے کو تبدیل نہیں کریں گے اور حکیمت امت اپنے ان فرائض منصبی کا خیال نہیں رکھیں گے جن کے لیے ہمیں امت مسلمہ بنایا گیا، ہم اسی صورت حال سے دوچار رہیں گے۔ لہذا ہم میں سے ایک ایک فرد کو شعوری طور پر یہ طے کر لینا چاہیے کہ اس کا مقصد زندگی عبادتِ رب اور شہادت علی الناس کے فریضہ کی ادائیگی ہے اور یہ مقصد تمام مفادات سے بلند و بالا اور سب پر حاوی ہو گا اور سب سے مقدم رہے گا اور ﴿إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ﴾ (الانعام) کے مصدق اس کا جینا اور مرننا اسی مقصد کے لیے ہو گا۔ جب تک امت کے ہر فرد کی صلاحیتیں تو انایاں اور تمام ترجو و جہد اس ایک نکتہ پر مرکز نہیں ہوگی اس وقت تک یہ صورت حال نہیں بدلتے گی۔ یہی سنت اللہ ہے جس کے بارے میں فرمایا گیا: ﴿وَلَنْ تَجِدَ لِسُنَّةَ اللَّهِ تُبْدِيلًا﴾ (الاحزاب) اور تم اللہ کی سنت میں کوئی تبدیلی نہیں پاؤ گے۔

اقول قولی هذا واستغفر الله لى ولکم ولسائر المسلمين والمسلمات



ا قامِتِ دین

سورة الشوریٰ کی آیات ۱۳ تا ۱۵ کی روشنی میں

دین کا تیسرا اہم تقاضا

نحمدہ و نصلی علی رَسُولِہ الکریم اما بعد:

اعوذ بالله من الشیطنت الرّجیم بِسْمِ اللّٰهِ الرَّحْمٰنِ الرَّحِيْمِ

دعوتِ بندگی رب اور فریضہ شہادت علی الناس کے بعد جو تیسری بڑی ذمہ داری اس امت کے پر دکی گئی ہے اس کے لیے قرآنی اصطلاح ”اقامتِ دین“ ہے، یعنی دین کا قیام، دین کا غلبہ اور دین کو بحیثیت نظام زندگی با فعل قائم کر دینا۔ اصلاح تو یہ نتیجہ ہے اسی ”عبادتِ رب“ کا، جس سے گفتگو شروع ہوئی تھی، یعنی عبادت کا نتیجہ ”شہادتِ حق“ یا ”شہادت علی الناس“ اور شہادتِ حق کی بلندترین منزل ”اقامتِ دین“ ہے، لیکن ان تینوں اصطلاحات کو علیحدہ علیحدہ ذہنوں میں محفوظ کرنا اس لیے ضروری ہو گیا ہے کہ فہم دین سے رفتہ رفتہ بعد پیدا ہو جانے کی وجہ سے مجرد لفظ ”عبادت“ سے ذہن ان دوسرا دو ذہن دار یوں تک نہیں پہنچتا جو حقیقت میں لازم و ملزم ہیں۔ لہذا جب تک اس کے مضرات کو کھوکھو کر بیان نہ کر دیا جائے کہ اس بیچ میں یہ پورا درخت پنهان ہے، اس وقت تک ذہن اسی محدود تصویر عبادت کی گرفت میں رہتا ہے کہ عبادتِ رب کا مقصد محض نماز، روزہ حج اور زکوٰۃ ہے۔ اس محدود تصور سے رستگاری کے لیے ضروری ہے کہ ان تینوں اصطلاحات کو ملحوظ رکھا جائے جو درحقیقت ایک ہی نکتہ کیمیان کی تفسیریں ہیں! لہذا میں چاہتا ہوں کہ آپ ”مطلوباتِ دین“ کے ضمن میں ان تین اصطلاحات کو ذہن نشین کر لیں کہ یہ تینوں چیزیں فرائضِ دینی میں شامل ہیں اور فلاحِ دُنیوی اور نجاتِ آخری کے لیے ناگزیر ہیں۔

اقامتِ دین کی گفتگو اصلًا توہارے منتخب نصاب میں سورۃ الصف کے درس کے ضمن میں آتی ہے؛ جس کا مرکزی مضمون یہی ہے کہ محمد رسول اللہ ﷺ کی بعثت کا تکمیلی مقصد یہ ہے کہ جو ہدایت و رہنمائی اور دینِ حق یعنی ضابطہ حیات دے کر آپ پھیجے گئے تھے اسے آپ پوری زندگی کے نظامِ اطاعت پر غالب کر دیں۔ چنانچہ وہاں فرمایا گیا: ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الْدِيَنِ كُلِّهِ﴾ (الصف: ۹) ”وہی ہے اللہ جس نے اپنے رسول کو ہدایت اور دینِ حق دے کر بھیجا ہے“ (یعنی کتاب اور نظامِ شریعت دونوں دے کر) تاکہ آپ اس (ہدایت اور دینِ حق) کو ہر جنسِ دین پر غالب کر دیں!“

قابل غور بات

اب قابل غور بات یہ ہے کہ کیا قرآن کا نزولِ محض تلاوت کے لیے ہوا ہے؟ یا صرف زبانی تعریف و توصیف (lip service) کے لیے آیا ہے؟ یا محض ایصالِ ثواب کے لیے اُتارا گیا ہے؟ نہیں، بلکہ قرآن تو نبی اکرم ﷺ پر اس لیے نازل کیا گیا تھا تاکہ اس کے مطابق نظامِ زندگی بالفعل قائم ہو اور دنیا کے سامنے اللہ کے دین کا جامع اور کامل نمونہ آجائے۔ ازروئے قرآن حکیم نبی اکرم ﷺ کی بعثت کا مقصد یہی تھا۔ چنانچہ رسول اللہ ﷺ کی پوری حیاتِ طیبہ اسی جدوجہد سے عبارت ہے۔ اور اسی کے لیے مختین کرنے، مشقتیں جھیلنے، جانیں کھپانے، قربانیاں دینے، مال خرچ کرنے، غرضیکہ اس راہ میں اپنے جسم و جان کی تمام توانائیاں اور صلاحیتیں لگانے کا مطالبہ ان لوگوں سے بھی ہے جو اللہ اور اس کے رسول پر ایمان لا سکیں۔ لہذا سورۃ الصف میں محمد رسول اللہ ﷺ کا مقصد بعثت بیان کرنے کے بعد فرمایا:

﴿يَا يَهَا الَّذِينَ آمَنُوا هَلْ أَدْلُكُمْ عَلَى تِجَارَةٍ تُنْجِيْكُمْ مِنْ عَذَابِ الْيَمِنِ ۚ تُؤْمِنُونَ بِاللَّهِ وَرَسُولِهِ وَتَجَاهِدُونَ فِي سَبِيلِ اللَّهِ بِأَمْوَالِكُمْ وَأَنفُسِكُمْ ۖ ذَلِكُمْ خَيْرٌ لَكُمْ إِنْ كُنْتُمْ تَعْلَمُونَ ۚ﴾ (الصف)

”اے ایمان والو! کیا میں تم کو اس تجارت کے بارے میں بتاؤں جو تم کو عذابِ الیمن

سے چھکارا دلا دے؟ (وہ یہ کہ) اللہ اور اس کے رسول پر بختنہ یقین رکھو اور (اللہ کے دین کو غالب کرنے کے لیے) اللہ کی راہ میں اپنے مالوں اور اپنی جانوں سے جہاد (اور مجاہد کی روشن اختیار) کرو۔ (اس کے لیے اپنی صلاحیتیں، تو انایاں، جانیں، مال و منال اور اپنے اوقات اللہ کی راہ میں کھپاؤ) یہی تمہارے لیے بہتر ہے اگر تم سمجھو!“

آج کی نشست میں اسی مضمون کی وضاحت کے لیے ہم سورۃ الشوریٰ کی آیات ۱۳ تا ۱۵

کا مطالعہ کریں گے۔ فرمایا:

﴿شَرَعَ لَكُمْ مِّنَ الدِّينِ مَا وَصَّى بِهِ تُوحَّادَ اللَّذِي أُوحِيَ إِلَيْكَ وَمَا وَصَّيْنَا
بِهِ إِبْرَاهِيمَ وَمُوسَى وَرَعِيْسِيْ﴾

”(اے مسلمانو! اس (اللہ) نے تمہارے لیے مقرر کیا ہے از جنس دین وہی جس کی وصیت کی تھی اس نے نوحؐ کو اور ہجوہی کیا ہم نے (اے نبیؐ) تمہاری طرف اور جس کی وصیت کی تھی ہم نے ابراہیمؐ کو اور موسیؐ کو اور علیؐ کو۔“

نوٹ تجھی کہ ”شَرَعَ لَكُمْ مِّنَ الدِّينِ“ میں جمع مخاطب کی ضمیر استعمال ہوئی ہے جس کا صاف مفہوم یہ ہے کہ اس آیت کی مخاطب ہر ذر اور ہر زمانے کی امت مسلمہ ہے، البتہ ”وَالَّذِي أُوحِيَ إِلَيْكَ“ میں واحد مخاطب کی ضمیر رسول اللہ ﷺ کے لیے ہے۔

نمام انبیاء و رسول کا دین ایک ہے

اس آیہ مبارکہ کے زیر مطالعہ جزو سے یہ بات واضح ہوتی ہے کہ اللہ تعالیٰ نے امت مسلمہ کے لیے بطورِ دین وہی چیز مقرر کی ہے جو اس سے پہلے دیگر جلیل القدر انبیاء و رسول کے لیے مقرر کی تھی۔ آیت کے اس جزو سے ایک ضمیم مضمون یہ لکھتا ہے کہ یہاں جن پانچ انبیاء و رسول (حضرات نوح، ابراہیم، موسیؐ، علیہم الصلوٰۃ والسلام اور محمد رسول اللہ ﷺ) کا تذکرہ ہے، ان کا نام انبیاء و رسول کے مابین ایک خصوصی مقام و مرتبہ ہے۔ قرآن مجید کی ایک اصلاح ہے ”أُولُو الْعَزْمٍ مِّنَ الرُّسُلِ“ (رسولوں میں ایک خاص مرتبہ والے مقامِ عزیت پر فائز رسول) اکثر و بیشتر علماء کا یہی خیال ہے کہ ”أُولُو الْعَزْمٍ مِّنَ الرُّسُلِ“ یہی

پانچ رسول ہیں۔ بعض علماء اس فہرست میں حضرت ہود اور حضرت صالح علیہما السلام کو بھی شامل کرتے ہیں، لیکن علماء سلف کی اکثریت کا رجحان انہی پانچ رسولوں کی طرف ہے جن کا ذکر اس آیت میں ہوا ہے۔ گروہ انبیاء و رسول میں یہ پانچ امتیازی شان کے حامل ہیں۔ ایک بات اس سے یہ بھی معلوم ہوئی کہ ان تمام انبیاء و رسول کا دین ایک ہی رہا ہے۔ جو دین حضرت محمد ﷺ کا ہے وہی دین حضرت نوح، حضرت ابراہیم، حضرت موسیٰ اور حضرت عیسیٰ سلام اللہ علیہم کا تھا۔

لفظ ”دین“ کا مفہوم

آگے بڑھنے سے پہلے لفظ ”دین“ کے معانی و مفہوم کو اچھی طرح جان لینا اور سمجھ لینا ضروری ہے۔ یہ لفظ بھی ”عبادت“ اور ”شہادت“ کے الفاظ کی طرح تعلیمات اسلامی میں بڑا ہم اور مرکزی لفظ ہے اور اس کے صحیح اور حقیقی فہم پر ہی قرآن حکیم کی دعوت کا صحیح اور درست مطلب سمجھنا مخصوص ہے۔ عربی زبان میں اس لفظ ”دین“ کا اصل مفہوم جزا اوسرا بدله ہے۔ چنانچہ سورۃ الفاتحہ میں یہ لفظ اسی معنی میں استعمال ہوا ہے: ﴿مِلِّكٍ يَوْمَ الدِّين﴾ ”(جزا اوسرا بدله) کے دن کا مالک!“ اردو کا مشہور محاورہ ہے ”جیسا کرو گے، ویسا بھرو گے!“ عربی میں اسی مفہوم کو ادا کرنے کے لیے محاورہ بولا جاتا ہے ”کُمَا تَدِينُ تُدَانُ“۔ اسی جزا اوسرا کے بنیادی تصور سے عربی زبان میں لفظ ”دین“ کے مفہوم میں انتہائی وسعت پیدا ہوتی ہے اور غور کرنے سے یہ تمام مفہوم اور وسعتیں سمجھ میں آ جاتی ہیں۔ ظاہر بات ہے کہ جزا اوسرا کسی ضابطے اور قانون کے تحت ہی ہوتی ہے۔ یعنی ضابطے اور قانون کی پابندی اور اس کے مطابق زندگی بسر کرنے پر انسان جزا مستحق ٹھہرتا ہے اور اس کی خلاف ورزی اور نافرمانی سے سزا کا مستوجب قرار پاتا ہے۔ لہذا اسی لفظ ”دین“ میں جزا اوسرا اور بدله کے ساتھ ساتھ قانون اور ضابطے کا تصور بھی پیدا ہوتا ہے۔ اب قانون اور ضابطے کے تصور کے مقتضیات ولوازم میں کسی مقتنی اور کسی مطاع کا تصور بھی شامل ہے۔ یعنی ایسی ہستی کا تصور جو قانون عطا کرنے والی (Law Giver) ہو۔ اب مزید آگے بڑھیے۔ جزا اوسرا، قانون و ضابطہ اور مقتنی و مطاع کے تصورات و مقتضیات میں اطاعت کا تصور ایک ناگزیر

لazمہ کی حیثیت سے شامل ہے۔ قرآن مجید کی مخصوص اصطلاح ”دین“ ان تمام تصورات کے اجتماع سے بُنیٰ ہے اور از روئے قرآن اس کا مفہوم و مطلب یہ ہے کہ:

”ایک پورا نظام زندگی اور کامل ضابطہ حیات جس میں ایک ہستی یا ادارے کو مطابع“
مقنن (Law Giver) اور حاکم مطلق (Sovereign) مان کر اس کی جزا کی
امید اور سزا کے خوف سے اس کے عطا کردہ قانون اور ضابطے کے مطابق اس ہستی
(یا ادارے) کی کامل اطاعت کرتے ہوئے زندگی بمرکی جائے!“

دین کے اس تصور کو اس کی تمام تر گلکیت کے ساتھ سامنے رکھئے۔ قرآن مجید سے ہمیں لفظ ”دین“ کا یہی جامع تصور ملتا ہے۔ اس کے لیے اب میں قرآن مجید ہی سے استشہاد کرتا ہوں۔

دین الملک: سورہ یوسف میں ”دِینُ الْمَلِكِ“ کے الفاظ استعمال ہوئے ہیں۔ قرآن ہی سے ثابت ہے کہ حضرت یوسف علیہ السلام کے زمانے میں مصر میں بادشاہت کا نظام قائم تھا اور حضرت یوسفؐ اس نظام میں ایک بڑے عہدے پر فائز تھے۔ قحط کے دور میں جب ان کے بھائی دوبارہ غلہ لینے مصر پہنچ اور آپؐ نے اپنے چھوٹے بھائی بن یامین کو اپنے پاس رونکنا چاہا تو اس وقت مصر میں نظام بادشاہت کا جو قانون راجح تھا اس کے تحت ان کے لیے اپنے بھائی کو رونکنا ممکن نہیں تھا۔ چنانچہ اللہ تعالیٰ نے اس کے لیے ایک خصوصی تدبیر فرمائی۔

سورہ یوسف میں ارشاد ہے:

﴿كَذَلِكَ كِدْنَا لِيُوسُفَ طَمَا كَانَ لِيَأْخُذَ أَخَاهُ فِي دِينِ الْمَلِكِ إِلَّا أَن يَشَاءَ اللَّهُ﴾ (آیت: ۲۷)

”اس طرح ہم نے اپنی تدبیر سے یوسفؐ کی تائید کی (یعنی اس کے لیے اپنے بھائی کو رونکنا کا ایک سبب بنادیا) اُس (یوسفؐ) کا کام یہ نہ تھا کہ بادشاہ کے دین (یعنی مصر کے شاہی قانون) میں اپنے بھائی کو پکڑتا، إِلَّا يَكُرِهُ اللَّهُ يَعْلَمُ ایسا چاہے!“
چنانچہ دیکھ لیجیے کہ بادشاہت کے پورے نظام کو جو بادشاہ کی حاکیت کی بنیاد پر مصر میں راجح تھا ”دین الملک“ سے تعبیر کیا گیا۔

دین اللہ: اس وضاحت کو سامنے رکھ کر اب آخری پارے کی مختصر سی سورت ”سورۃ النصر“ کو اپنے سامنے لائیے:

﴿إِذَا جَاءَهُمْ نَصْرٌ مِّنْ أَنْفُسِهِمْ وَرَأَيْتَ النَّاسَ يَدْخُلُونَ فِي دِينِ اللَّهِ أُفْوَاجًا﴾

”جب اللہ کی مدد آگئی اور فتح نصیب ہوئی، اور (اے نبی) آپ نے دیکھ لیا کہ لوگ فوج درفعہ اللہ کے دین میں داخل ہو رہے ہیں۔“

اس مقام پر جو ”دین اللہ“ کی اصطلاح استعمال ہوتی ہے اس کو سمجھنا ضروری ہے کہ یہ دین اللہ کیا ہے؟ دین اللہ یہ ہے کہ صرف اللہ کو مطاع و حاکم مطلق اور مقتنی حقیقی تسلیم کر کے اسی کی جزا کی امید رکھتے ہوئے اور اسی کی سزا سے خوف کھاتے ہوئے، صرف اسی کے قانون، اسی کے ضابطے اور اسی کی عطا کردہ شریعت کے مطابق اپنے انفرادی و اجتماعی معاملات کو سرانجام دیا جائے۔ بالفاظِ دیگر اپنی پوری زندگی میں صرف اور صرف اسی کی کامل اطاعت کو لازم کر لیا جائے۔ اسی رویے اور طرزِ عمل کا نام ہے اللہ کے دین کے تحت زندگی گزارنا اور قرآن مجید میں اسی کا حکم بایں الفاظ دیا گیا ہے ﴿يَا أَيُّهَا الَّذِينَ آمَنُوا ادْخُلُوا فِي السِّلْمِ كَافِةً﴾ (البقرۃ: ۲۵۸) ”اے اہل ایمان! (اللہ کی) اطاعت میں پورے کے پورے داخل ہو جاؤ!“

ہر دین غلبہ چاہتا ہے: از روئے قرآن ”دین“ کا جو تصور ہمارے سامنے آتا ہے اس سے یہ بات خود بخود واضح ہو جاتی ہے کہ دین اپنی فطرت کے اعتبار سے اپنا غلبہ چاہتا ہے۔ وہ دین درحقیقت دین ہے ہی نہیں جو غالب نہ ہو۔ چنانچہ انگریز کے دور میں جس دین کی اصل حکمرانی تھی وہ دین ”انگریز“ تھا۔ وائرس ائے ہند کو تابع برطانیہ کے نمائندے کی حیثیت حاصل تھی اور مطاع مطلق برطانوی پاریمیان تھی۔ مسلمانوں کو نماز روزے کی اجازت تھی، لیکن دین اسلام غالب نہ تھا۔ اس مفہوم کو علامہ اقبال نے یوں ادا کیا ہے:-

ملا کو جو ہے ہند میں مسجدے کی اجازت

ناداں یہ سمجھتا ہے کہ اسلام ہے آزاد!

جدید ذہن ”دین“ کو ”مذہب“ کا مترادف سمجھتا ہے اور اسے ایک نجی (پرائیویٹ) معاملہ قرار دیتا ہے۔ بقیتی سے پوری دنیا میں اکثر ویشنٹر مذہب کا یہی تصور رائج ہو گیا ہے۔ یہ تصور درست نہیں ہے۔ اسلام مذہب نہیں بلکہ دین ہے۔ خود قرآن حکیم میں فرمایا گیا: ﴿إِنَّ الِّيَّٰءِ عِنْدَ اللَّهِ الْأُسْلَامُ﴾ (آل عمران: ۱۹) ”یقیناً اللہ کے نزدیک دین صرف اسلام ہے۔“ مذہب کے لفظ سے جو تصور ابھرتا ہے وہ یہ ہے کہ چند مابعد الطبیعتات عقائد (dogmas) کو مان لیا جائے اور ان عقائد کے تحت چند مراسم عبودیت (rituals) کی انجام دہی اور چند معاشرتی رسوم (social customs) کی پابندی کر لی جائے تو مذہب کا تقاضا پورا ہو گیا۔ مذہب کا تعلق واقعتاً انسان کی شخصیٰ ذاتی اور نجی زندگی ہی سے ہے۔ اس معنی میں اسلام مذہب ہے ہی نہیں۔ اور یہی وجہ ہے کہ دین اسلام کی تعبیر کے لیے لفظ ”مذہب“ نہ کہیں قرآن مجید میں وارد ہوا ہے اور نہ ہی پورے کے پورے ذخیرہ احادیث میں کہیں استعمال ہوا ہے۔ بلکہ ہر جگہ اصل اصطلاح ”دین“ ہی استعمال ہوئی ہے جس کا وسیع تر مفہوم و مطلب میں بڑے شرح و سط کے ساتھ بیان کر چکا ہوں۔ ہماری بول چال کے حوالے سے آپ اسے اپنے ذہنوں میں محفوظ رکھنا چاہیں تو اس کے لیے ہماری زبان کی جدید اصطلاح ”نظامِ حیات“ ہے، جو ادائیگی و مفہوم کے اعتبار سے لفظ ”دین“ کے قریب ترین ہے۔

دین جمہور: ”دین الملک“ اور ”دین اللہ“، جیسی قرآنی اصطلاحات کے بعد اب ”دین جمہور“ کی اصطلاح پر غور کیجیے۔ موجودہ دور میں جب مذہب کو انسانی زندگی کا مخصوص ایک نجی معاملہ بنادیا گیا تو دین کے جامع تصور یعنی اس کے نظامِ حیات ہونے کے تصور کی جگہ خالی ہو گئی۔ اس خلا کو پر کرنے کے لیے آپ سے آپ دنیا میں اس تصور اور نظریے نے رواج پا کر قبول عام حاصل کر لیا کہ زندگی کے اجتماعی معاملات، اصول و ضوابط اور معاشرتی نظام ”جمہور“ خود اپنی رائے، اپنی مرضی، اپنی پسند و ناپسند اور اپنے تجربات و مشاہدات کے اعتبار سے طے کریں گے۔ جمہور یا ان کے نمائندے یہ فیصلہ کرنے کے مجاز ہوں گے کہ کیا جائز ہے اور کیا ناجائز، کیا صحیح ہے اور کیا غلط! ان کے لیے کسی آسمانی شریعت یا ہدایت کی

ضرورت نہیں ہے۔ پارلیمان کی اکاؤن فیصلہ اکثریت کو ہر بات کے فیصلے کا اختیار مطلق حاصل ہے۔ اسے حق حاصل ہے کہ دو مردوں کی شادی کے جواز کا قانون پاس کردنے جیسا کہ فی الواقع برطانوی پارلیمان نے کیا۔ وہ چاہے تو سڑکوں پر پارکوں، کلبوں اور بازاروں میں، فلموں اور ڈراموں میں اور سٹج پر عربیانی، مادرزاد بہنگی، حتیٰ کہ جنسی فعل تک کو جائز قرار دے دے، جیسا کہ بعض یورپی ممالک اور امریکی ریاستوں میں اس غافلی پر کوئی قدغنا نہیں ہے، بلکہ اس شیطانی عمل کو قانون کا تحفظ حاصل ہے۔ اسی طرح پارلیمان چاہے تو قمار بازی، سٹہ لاثری اور اسی قبل کے منکرات کو تفریح کا مقام دے کر انہیں قانونی طور پر جائز قرار دے دے، جیسا کہ فی الواقع دنیا کے اکثر ممالک نے کر رکھا ہے۔ شراب نوشی، جنسی بے راہ روی، زنا، عمل قومِ لوٹ عربیانی، قمار بازی، غرضیکہ کوئی شیطانی عمل ایسا نہیں کہ جس کو سند جواز دینے کے لیے جمہور کے نمائندوں کی اکاؤن فیصلہ اکثریت مجاز نہ ہو۔ قانون سازی اور حدود و تعزیرات کی تعین کسی اخلاقی قدر اور آسمانی ہدایت کی پابند نہیں، بلکہ اس کے لیے معیار جمہور کی پسند اور ناپسند ہے۔ انہیں اس میں رو بدل اور ترمیم و تفسیخ کا بھی پورا حق حاصل ہے۔ اس طرزِ فکر اور نظریے کے لیے ایک اصطلاح ”سیکولر ازم“ یعنی لا دینی نظامِ حیات وضع ہوئی اور آج اسی فکر کا ساری دنیا میں غالب ہے۔ یہاں تک کہ ہم پاکستانی بھی، جنہوں نے نظامِ اسلامی کے قیام کے لیے تحریک پاکستان چلاتی تھی اور پاکستان قائم کیا تھا، اپنی روح کے اعتبار سے اسی نظامِ حیات کو اپنائے ہوئے ہیں۔ عملی طور پر چاہے ہم ابھی اس طرزِ فکر کی پوری نقالی نہ کر رہے ہوں، لیکن فکری طور پر اسی نظریہ کا ہم پر کامل غلبہ و استیلاء ہے۔ حقیقت یہ ہے کہ خدا کی ہدایت اور شریعت سے آزادیہ ”جمهوریت“ نہ صرف ایک لفظ ہے، بلکہ خدا سے بغاوت ہے، سراسر ممحصیت ہے، طغیان اور سرکشی ہے اور فکر سے لے کر عمل تک بالکل یہ کفر و شرک ہے۔

اس بحث کا خلاصہ یہ نکلا کہ جو دین اللہ تعالیٰ نے حضرت نوح، حضرت ابراہیم، حضرت موسیٰ اور حضرت عیسیٰ علیہم الصلوٰۃ والسلام پر نازل کیا تھا اور جو خاتم النبیین والمرسلین حضرت محمد ﷺ پر تکمیل پذیر ہوا، اس کے نزول کا مقصد اس دین اللہ کا بالفعل قیام ہے۔

یعنی اللہ کا دین بافعل قائم ہوا اور تمام معاملات اس کے مطابق طے ہوں، تمام امور کا تصفیہ اسی کی روشنی میں کیا جائے۔ کسی شے کو حلال یا حرام اور جائز یا ناجائز قرار دینے کا مختار و مجاز صرف اور صرف اللہ کو تسلیم کیا جائے اور اس سے سرموان خرافہ نہ کیا جائے۔

دین اور شریعت کا فرق

اس موقع پر ایک اشکال آپ سے آپ ذہن میں آتا ہے کہ جہاں تک شریعت کا تعلق ہے تو حضرت موسیٰ ﷺ کی شریعت اور تھنی اور حضرت محمد ﷺ کی شریعت اور ہے۔ ان دونوں شریعتوں کا فرق تو ہمیں معلوم ہے، اس لیے کہ تورات مخفف صورت میں ہی ہی موجود ہے اور قرآن مجید اور سنت رسول ﷺ بیان و کمال محفوظ ہے۔ البتہ حضرت نوح اور حضرت ابراہیم علیہما السلام کے صحیفے اور ان کی شریعتیں موجود نہیں ہیں۔ لہذا شریعت محمدی اور شریعت موسویٰ کے مابین فرق آج بھی تیقین کے ساتھ سمجھا جا سکتا ہے۔ مثلاً نمازوں کی تعداد اور اوقات میں اور روزہ کے احکام میں فرق بہت واضح ہے۔ پس معلوم ہوا کہ جو چیز مشترک ہے وہ کوئی اور چیز ہے اور جس میں باہمی فرق ہے وہ مختلف چیز ہے۔ ان دونوں کے لیے دو مختلف اصطلاحات ہیں۔ چنانچہ ایک کا نام ”دین“ اور دوسری کا نام ”شریعت“ ہے۔ حضرت آدم ﷺ سے لے کر حضرت محمد ﷺ تک تمام انبیاء و رسل کا دین ایک ہی رہا ہے۔ اس میں کسی دوسری میں بھی قطعاً کوئی فرق واقع نہیں ہوا۔ دین یہ ہے کہ عقیدہ توحید کے مقتضیات کے ساتھ اللہ تعالیٰ پر ایمان لایا جائے، اس کے بھیجے ہوئے انبیاء و رسل اور اس کی اتاری ہوئی کتابوں کی تصدیق کی جائے، ملائکہ،بعث بعد الموت، حشر و شر، حساب و کتاب، جزا و سزا اور جنت و دوزخ پر پختہ تیقین رکھا جائے اور صرف اللہ تعالیٰ ہی کو حاکم مطلق اور مقدی حقیقی تسلیم کیا جائے۔ جب کہ شریعت عملی زندگی کے احکام پر مشتمل ہوتی ہے۔ چنانچہ حالات کے بدلنے انسانی ذہن کے ارتقاء اور تہذیب و تمدن اور وسائل و ذرائع کی ترقی کے ساتھ احکام شریعت میں تغیر و تبدل ہوتا رہا، تا آنکہ شریعت محمد ﷺ پر پایہ تکمیل کو پہنچی۔ لیکن جہاں تک دین کا تعلق ہے وہ ہمیشہ سے ایک ہی رہا ہے اور وہ ”اسلام“ ہے، از روئے الفاظ قرآنی:

﴿إِنَّ الدِّينَ عِنْدَ اللَّهِ الْإِسْلَامُ﴾ (آل عمران: ١٩)

”یقیناً دین تو اللہ کے نزدیک بُس اسلام ہی ہے!“

دین اور شریعت کے فرق کو آپ دور جدید کی دو اصطلاحوں کے حوالے سے سمجھ سکتے ہیں۔ کسی بھی ملک کا ایک تو ”اساسی دستور“ ہوتا ہے، جس میں یہ معین ہوتا ہے کہ حاکم کون ہے، حاکمیت (sovereignty) کس کی ہے اور وہ حاکمیت کس طرح استعمال (process) ہوگی۔ حاکمیت کے تحت قانون بنانے کا طریقہ (channelize) کیا ہوگا، وہ حاکمیت کیسے رو بہ عمل (exercise) ہوگی، قوانین میں رد و بدل کیسے ہوگا، ملکی انتظام کیسے چلے گا، عدالتیہ اور انتظامیہ کے مختلف شعبوں کا باہمی ربط کیا ہوگا، اور ایک دوسرے کے لیے احتساب و محاسبہ اور ان میں باہمی توازن (checks and balances) کا نظام کیا ہوگا؟ اساسی دستور ان تمام مسائل پر محيط ہوتا ہے۔ کسی بھی ملک کا دستور بناتے ہوئے اس امر کی کوشش کی جاتی ہے کہ اس کی اساسی دفعات بہت پائیدار اور مستحکم ہوں۔ چونکہ ان میں بار بار کی تبدیلی مناسب نہیں ہوتی، اس لیے اس میں تبدیلی کے طریق کارکوڑا ہی مشکل رکھا جاتا ہے۔ لیکن اس اساسی دستور کے تحت جو قوانین بننے رہتے ہیں ان کا معاملہ دوسرا ہے۔ تعمیرات علیحدہ لکھی اور طے کی جاتی ہیں، دیوانی اور فوجداری قوانین علیحدہ مدون کیے جاتے ہیں اور ان میں ملکی دستور کے تحت حصہ ضرورت آسانی سے رد و بدل کیا جا سکتا ہے۔ ہمارے ملک میں تو آرڈننس (Ordinances) کے ذریعے سے بھی قوانین میں رد و بدل ہو جاتا ہے، لیکن جمہوری ممالک میں تو بہر حال یہ اختیار پارلیمنٹ کے پاس ہوتا ہے کہ وہ ۱۹۴۵ اور ۱۹۴۹ کے فرق سے قانون بنانی بھی سکتی ہیں اور اس میں رد و بدل بھی کر سکتی ہے۔ تو اس کو یوں سمجھئے کہ ہمارے دین کے نظام میں دستور کی جگہ تو ”دین“ کی اصطلاح ہے اور قانون کی جگہ ”شریعت“ کی اصطلاح ہے۔ دین اصل میں اس سے بحث کرتا ہے کہ مطاع کون ہے، حاکم کون ہے، حاکمیت کس کی ہے، قانون کس کا چلے گا، مرضی کس کی چلے گی اور وہ حاکمیت کس طرح رو بہ عمل آئے گی؟ یعنی یہ کس کے واسطے سے ہوگی، حاکم مطلق کے نمائندے کی حیثیت کے حاصل ہوگی؟ یہ تمام امور ہمیشہ سے طلشیدہ

ہیں اور ان میں کبھی کوئی فرق نہیں رہا کہ مطابع مطلق اور حاکم مطلق صرف اللہ ہے جو ”ان الحکم إلٰهٌ“ کی شان کا حامل ہے۔ اس کی طرف سے ملنے والا ہر قانون واجب العمل ہے اور اسے لے کر آنے والے نمائندے اس کے رسول ہیں۔ اس کے قانون کی جو تعبیر (interpretation) اس کا نمائندہ (یعنی رسول) کرے تو اسے قبول کرنا اور اس کی روشنی میں اپنے معاملات طے کرنا لازمی ہے۔ جن معاملات میں قرآن و حدیث کی کوئی نص قطعی موجود نہ ہو انہیں دین کی روح کے تحت باہمی مشاورت سے طے کیا جاسکتا ہے، لیکن جو حدود و قواعد اللہ اور اس کے رسول کی طرف سے عائد کردی گئی ہیں ان سے سرموہنے یا اس میں رد و بدل کی اجازت نہیں ہے۔ یہ ہے آیت کے اس حصے کی شرح کہ:

﴿شَرَعَ لِكُمْ مِّنَ الدِّينِ مَا وَصَّلَّى بِهِ نُوحًا وَالْبَيْنُ أُوحِيَنَا إِلَيْكُمْ وَمَا وَصَّبَّنَا
بِهِ أَبْرَاهِيمَ وَمُوسَى وَعِيسَى﴾

اقامتِ دین کا حکم

آیت کے اگلے ٹکڑے میں اب وہ اصطلاح وارد ہو رہی ہے جو ہماری آج کی گفتگو کا عنوان ہے۔ فرمایا جا رہا ہے کہ یہ سب کچھ تینیں کس لیے دیا گیا ہے؟ کیا اس لیے کہ تم اللہ کی عطا کردہ کتاب دستور کو محض حصول ثواب اور ایصالِ ثواب کا ذریعہ بنالو؟ اس کا احترام بس اس طرح سے کرو کہ اسے رسمی جزو ان میں لپیٹ کر کر کلو اور ہاتھ سے گرجائے تو اس کے برابر انچ تول کر دے دو؟ کہیں کوئی تقریب ہو چاہے وہ کسی سینما، کلب، بار، ناچ گھر یا ریس کورس کی افتتاحی تقریب ہو تو اس کی تلاوت کرو؟ معاذ اللہ، ایسا ہر گز نہیں! بلکہ یہ دین تو محض اس لیے دیا گیا ہے کہ:

﴿إِنْ إِقِيمُوا الدِّينَ وَلَا تَتَفَرَّقُوا فِيهِ﴾

”یہ کہ اس دین کو قائم کرو اور اس باب میں تفرقة کا شکار نہ ہو جاؤ!“

یہ دین اپنا نفاذ اور غلبہ چاہتا ہے۔ وہ دستور اور قانون بے معنی ہے جو کہیں نافذ نہیں۔ ہمارے ملک کے ۱۹۵۶ء اور ۱۹۵۷ء کے جو دستور کھے ہوئے ہیں کیا وہ واقعی دستور کھلائے جاسکتے ہیں جب کہ وہ نافذ ہی نہیں؟ یہ تو بس ہماری تاریخ کی یادگار بن کر رہ گئے ہیں۔ کوئی

دستور صحیح معنوں میں اسی وقت دستور کھلا سکتا ہے جب کہ وہ نافذ بھی ہو۔ قانون اسی کو کہا جائے گا جس کے مطابق عدالتوں میں فیصلے ہو رہے ہوں۔

طرف تماشا

یہ عجوب طرف تماشا ہے کہ دنیا میں کروڑوں کی تعداد میں مسلمانوں کے نام سے جو قوم بس رہی ہے وہ دعویٰ تو اس بات کا کرتی ہے کہ اصل دستور اور قانون خدا کی کتاب اور اس کے رسولؐ کی سنت ہے، لیکن یہ عجیب شتر گریگی ہے کہ ان کا عمل اس دعویٰ کے بالکل عکس ہے اور اللہ اور اس کے رسولؐ کا عطا کردہ دستور و قانون ان کی عملی و اجتماعی زندگی میں کہیں نظر نہیں آتا۔ ان کے ہاں قرآن و سنت کے اوصار و نواعی کی سرے سے کوئی وقعت ہی نہیں، لہذا کوئی فیصلہ اس کے مطابق نہیں ہو پاتا۔ قرآن کا استعمال بس حصول ثواب اور ایصالِ ثواب کے لیے رہ گیا ہے، جبکہ وہ قرآن حکیم کے ضابطہ حیات اور پوری زندگی کے لیے کامل ہدایت و رہنمائی ہونے کے دعوے دار بھی ہیں۔ مسلمان قوم کے اس طرزِ عمل کو ایک عجوبہ ہی کہا جا سکتا ہے۔ سورۃ الرعد میں منکرین قیامت کا ایک اعتراض نقل کرتے ہوئے فرمایا گیا:

﴿وَإِنْ تَعْجَبُ فَعَجَّبْ قَوْلُهُمْ إِذَا كَثَّرُوا إِنَّا لَفِي خَلْقٍ جَدِيدٍ﴾

(آیت ۵)

”اور اگر تعجب کرنا ہے تو تعجب کے قابل توان کی یہ بات ہے کہ آیا جب ہم مٹی (میں

مل کر مٹی) ہو جائیں گے تو کیا ہمیں دوبارہ پیدا کیا جائے گا!“

لہذا اگر دنیا کو کسی بات پر تعجب کرنا چاہیے تو وہ ہمارا ضابطہ حیات اللہ کی طرف سے اس بات کے مدعی ہیں کہ ہمارا دستور، ہمارا قانون اور ہمارا ضابطہ حیات اللہ کی طرف سے نازل کردہ ہے اور ہر جہت اور ہر لحاظ سے کامل ہے، چنانچہ دنیا کے تمام قوانین و دساتیر سے افضل ترین ہے۔ پھر ہم یہ بھی برملا کہتے ہیں کہ اسی پر عمل پیرا ہونے سے دنیا آخوت کی فوز و فلاح اور خیر و صلاح حاصل ہو سکتی ہے، لیکن دوسری طرف اس کامل ترین اور افضل ترین دستور حیات سے ہماری بے اعتنائی اور روگردانی بھی دنیا سے مخفی نہیں ہے۔ تحریک پاکستان کے دوران یہ بھی کہا گیا تھا کہ ”لوگ مجھ سے پوچھتے ہیں کہ پاکستان کا دستور کیا ہوگا؟ میں

ان کو بتا دینا چاہتا ہوں کہ ہمارا دستور تو چودہ سو سال پہلے سے طے شدہ ہے!“ - لیکن عملًا جو کچھ اب تک ہوا اور جو ہو رہا ہے وہ دنیا کے سامنے ہے۔ اس سے زیادہ قابلِ تجرب بات کیا ہو گی کہ جو ملک اس اصول پر قائم ہوا تھا کہ اس کا دستور اور ضابطہ حیات کتاب و سنت ہو گا اس ملک میں پوری چوتھائی صدی بیت جانے کے بعد بھی اس دستور کی تفہید و نفاذ کا مرحلہ روزِ اول سے بھی بعد نظر آ رہا ہے۔ ۱۹۴۷ء کو یہ معاملہ اتنا بعد نہیں تھا جتنا آج ہے، حالانکہ یہاں لستے سب مسلمان ہیں۔ سب کے سب قرآن حکیم پر ایمان کے مدعی بھی ہیں اور اسے اپنا دستور، قانون اور ضابطہ حیات بھی تسلیم کرتے ہیں۔ اسی قرآن میں ہمارے لیے یہ حکم موجود ہے کہ ﴿أَنْ أَقِيمُوا الدِّينَ وَلَا تَتَفَرَّقُوا فِيهِ﴾

”اقامت“ کا مفہوم

”**أَقِيمُوا الدِّينَ**“ کا ترجمہ ”قائم کرنا“، بھی کیا گیا ہے اور ”قائم رکنا“، بھی۔ نتیجے کے اعتبار سے ان دونوں میں کوئی فرق نہیں ہے۔ اگر دین پہلے سے قائم اور غالب ہے تو اس کو اس حالت پر برقرار کھانا اقامت دین ہے۔ لیکن اگر دین بالفعل قائم نہیں ہے تو اسے دنیا میں قائم اور غالب کرنے کی جدوجہد کرنا اقامت دین کا تقاضا ہے۔ بعض حضرات کے نزدیک ”اقامت“ کا معنی ”سیدھا رکھنا“ ہے، یعنی حکم دیا جا رہا ہے کہ اس دین میں بھی نہ کرو اس کی کسی چیز کو بدلو نہیں، تمہیں اس میں کسی کی بیشی اور ترمیم کا اختیار حاصل نہیں، یہ دین تمہیں بطور امانت دیا گیا ہے اور اس کو جوں کا توں رکھنا تمہاری ذمہ داری ہے! ٹھیک ہے، ”اقامت دین“ کا ایک مفہوم یہ بھی ہے، لیکن سیدھی سی بات ہے کہ اسے جوں کا توں رکھنا کس مقصد کے لیے ہو گا؟ اسے صرف کتابوں میں محفوظ کر لینا یا صرف آثار قدیمه کے طور پر محفوظ رکھنا تو مقصود نہیں ہے۔ اس کو محض اپنے نسلی عقیدے کے طور پر مقدس یادگار بنانا کرتا تو اس کی حفاظت بھی اس نہیں رکھنا ہے۔ بلکہ اگر یہ دین زندگی کے معاملات سے متعلق ہے تو اس کی حفاظت بھی اس کو قائم کرنے کے لیے مقصود ہے، تاکہ تمام معاملات اللہ کی مرضی کے مطابق طے پائیں۔

چنانچہ ﴿أَنْ أَقِيمُوا الدِّينَ وَلَا تَتَفَرَّقُوا فِيهِ﴾ کا منشاء و مفہوم یہ ہو گا کہ دین کو قائم کرو اس کی ٹھیک ٹھیک حفاظت کرو اور اپنے سارے معاملات اس کے مطابق طے کرو اور اس امر

میں تمہارے مابین تفرقہ نہیں ہونا چاہیے۔ اس میں اختلاف کی نہ کوئی گنجائش ہے اور نہ ہی اجازت!

فقہی اختلافات ”تفرقہ“ نہیں

فقہی جزئیات اور فروعات میں حقیقی اور شافعی یا دوسرے ائمہ فقہاء کی آراء میں کہیں فرق ہے تو یہ دین کا فرق نہیں بلکہ صرف شریعت اور قانون کی تعبیر میں آراء کا فرق ہے۔ دین تو ہمیشہ سے ایک ہے اور ہمیشہ ایک رہے گا۔ اس میں کسی کو کوئی اختلاف نہیں ہو سکتا۔ اس بارے میں امام ابوحنیفہ، امام مالک، امام شافعی، امام احمد بن حنبل اور امام بخاری رحمۃ اللہ علیہم اجمعین کے مابین اختلاف امر محال ہے۔ یہ اختلاف تو جملہ انبیاء و رسول کے مابین بھی نہیں بلکہ سب کا دین ایک ہی ہے اور یہ بات سب کے نزدیک متفق علیہ ہے کہ اللہ تعالیٰ ہی مطاع مطلق اور مالکِ حقیقی ہے، وہی اس کائنات کا خالق ہے اور حکمیت کا حق بھی اسی کا ہے: ﴿أَلَّا لَهُ الْخُلُقُ وَالْأَمْرُ﴾ اور ﴿إِنَّ الْحُكْمَ إِلَّا لِلَّهِ﴾ ہمارا کام اللہ کی اطاعت ہے اور یہ اطاعت رسول اللہ ﷺ کے واسطے سے ہے۔ اللہ کا عطا کردہ دستور و قانون ہم تک اس کے نبیؐ کی وساطت سے پہنچا ہے۔ چنانچہ ہمارا کلمہ دو اجزاء پر مشتمل ہے ”لَا إِلَهَ إِلَّا اللَّهُۚ مُحَمَّدٌ رَسُولُ اللَّهِ“، رسول ﷺ کی حیثیت اللہ کے نمائندے اور اس کے بندوں کے درمیان رابطہ کی ہے۔ چنانچہ اللہ کی اطاعت کے ساتھ رسولؐ کی اطاعت کو بھی لازم قرار دیا گیا ہے: ﴿يَا أَيُّهَا الَّذِينَ آمَنُوا اطِّعُوا اللَّهَ وَاطِّعُوا الرَّسُولَ﴾ پس اس معاملے میں سرے سے کسی اختلاف کی گنجائش نہیں، اس میں تفرقہ ڈالنے، اس کے بارے میں اختلاف کا شکار ہونے اور اس میں اپنی رائے سے جدا گاندراہیں نکالنے سے یہ کہہ کر منع فرمادیا گیا کہ ﴿أَنَّ أَقِيمُوا الدِّينَ وَلَا تَتَفَرَّقُوا فِيهِ﴾

وہیں حق کا قیام مشرکین پر بھاری ہے

اس کے بعد یہ بات فرمائی گئی:

﴿كَبُرَ عَلَى الْمُشْرِكِينَ مَا تَنْدُو هُمُ الْيُمْطَأَطُونَ﴾

”(اے نبی!) مشرکوں پر یہ بات بہت بھاری ہے جس کی آپ انہیں دعوت دے رہے ہیں!“

مکی سورتوں کے عام اسلوب کے مطابق یہاں پر خطاب اگرچہ نبی اکرم ﷺ کے ہے، لیکن درحقیقت ہر دور کے مسلمان اس کے مخاطب ہیں جو اس دعوت کے دامن بن کر کھڑے ہو جائیں۔ چنانچہ آنحضرتؐ کے نقشِ قدم پر چلنے والے داعیانِ دین اور علم بردارانِ حق سب ہی اس کے مخاطب ہیں۔ یہاں یہ حقیقت واضح کی جا رہی ہے کہ کلمہ توحید جو تمہاری دعوت کی بنیاد ہے، بظاہر بڑا ہی بے ضرر سا کلمہ ہے، لیکن اس کے جواز میں اس کے جو متصمنات و متنقضیات ہیں ان کو وہ لوگ خوب سمجھتے ہیں جو شرک پر کار بند ہیں۔ انہیں اچھی طرح معلوم ہے کہ اس ”لَا إِلَهَ إِلَّا اللَّهُ“ کی ضرب ان کے مفادات پر کہاں کہاں پڑے گی۔ ایک سادہ لوح مسلمان کے علم میں شاید یہ بات نہ ہو کہ توحید کی زکہ کہاں کہاں پڑ رہی ہے، لیکن مشرکین اس بات سے اچھی طرح واقف ہیں۔ لہذا ان کے لیے یہ دعوت بہت بھاری ہے اور وہ ٹھنڈے پیٹوں یہ کبھی برداشت نہیں کر سکتے کہ اللہ کا دین قائم اور غالب ہو۔

نظامِ شرک

اس موضوع پر مفصل گفتگو تو قرآن حکیم کے منتخب نصاب میں سورہ لقمان کے دوسرے روایت اور سورۃ الحج کے آخری روایت کے درسوں کے ضمن میں ہوتی ہے۔ یہاں مختصر طور پر یہ سمجھ لیجیے کہ شرک کی دنیا میں ہمیشہ دو نظام رہے ہیں، ایک سیاسی استحصال، اور دوسرا معاشی استحصال۔ اور ان دونوں انتظامی نظاموں نے ہمیشہ مذہب اور دھرم کا لبادہ اوڑھے رکھا ہے۔

سیاسی شرک:

اس کی ایک صورت تويری ہی ہے کہ کوئی انسان خود خدا کی کا دعوے دار، بن بیٹھے کہ مرضی میری چلے گی، میں نہیں جانتا کہ خدا کا کیا حکم ہے اور رسول کیا کہتا ہے، اقتدار کا مالک میں

ہوں، لہذا حکم صرف میرا چلے گا! اس سیاسی شرک کا نام ملوکیت اور آمریت ہے جس پر کسی قدر گفتگو ”دین الملک“ کی بحث میں ہو چکی۔ اس کی بدترین مثال فرعون اور نرسودنے قائم کی۔ سیاسی شرک کی دوسری صورت، جو موجودہ دور میں بہت عام ہے، یہ ہے کہ کسی ملک کے عوام اللہ تعالیٰ کی حاکمیت اعلیٰ کا انکار کر دیں اور یہ کہیں کہ خدا اور رسول کو مانا ایک خیالی معاملہ ہے۔ جو انہیں مانتے ہیں وہ مسجدوں، مندوں اور کلیساوں میں ان کا حکم چلا لیں، باقی رہا ملک کا قانون تو وہ عوام کی اکثریت کی مرضی کے مطابق بننا چاہیے۔ اس کا نام ہے جمہوریت، جس پر میں ”دین جمہور“ کے ضمن میں کچھ روشنی ڈال چکا ہوں۔ یہ جمہوریت بھی اسی طرح کا بدترین شرک ہے جس طرح ملوکیت اور آمریت ہے۔

سیاسی شرک کی تیسرا صورت یہ ہو سکتی ہے کہ کوئی ایک قوم حکومت کی مدعا بن کر دوسری قوم کو مکحوم بنالے کہ ہم تمہارے آقا ہیں، لہذا مرضی ہماری چلے گی۔ جیسے انگریز قوم نے ہمیں اپنا مکحوم بنالے کہ ہمارے ساتھ یہ طرز عمل روا رکھا تھا۔ انہوں نے بس اس قدر مدد ہی آزادی دے رکھی تھی کہ ہم نماز، روزہ، زکوٰۃ اور حج اپنے دین کے مطابق کر لیں، لیکن ملکی قانون (Law of the land) ان کا تھا۔ مرضی اور پسند تاریخ برطانیہ کی چلتی تھی اور وائراءے ہند اس کا نمائندہ تھا۔ گویا تاریخ برطانیہ ”اللہ“ تھا اور وائراءے اس کا ”رسول“ تھا۔ یہ سیاسی شرک کی تیسرا صورت ہے۔ چنانچہ سیاسی طور پر کوئی آمر، کوئی بادشاہ یا کوئی قوم حاکمیت کے مقام پر فائز ہو جائے اور ملک کے تمام معاشی ذرائع و وسائل اور تمام قوی دوست کا پنی مرضی اور پسند کے مطابق استعمال کرے تو یہ سیاسی شرک ہے۔

مذہبی شرک

یہ سیاسی شرک ہی کی ایک عظیم فرع ہے، جس کو اچھی طرح جان لینا ضروری ہے۔ ہوتا یہ ہے کہ چند بڑے ہوشیار اور چالاک لوگ دیوی اور دیوتاؤں کے نام پر اسٹھان اور مندر بنایا اولیاء و صلحاء کے نام پر مقبرے تیکیے اور درگاہیں بنالے کر بیٹھ جاتے ہیں تاکہ ان کے نام پر جونز رانے آئیں، نذریں اور نیازیں چڑھائی جائیں ان سے ان کے حلوے مانڈے چلتے رہیں اور خواہشات نفس پوری ہوتی رہیں۔ وہ لوگوں سے کہتے ہیں کہ ہمیں خوش کرو گے تو یہ

دیوی دیوتا تم سے راضی ہو جائیں گے اور یہ بزرگ تمہاری طرف متوجہ ہو جائیں گے۔ اس طرح تمہاری دُنیوی مرادیں بھی برآئیں گی اور خدا بھی تم سے خوش ہو جائے گا۔

یہ درحقیقت انسانوں کا خون چونے کے سیاسی اور مذہبی طریقے ہیں جو ہمیشہ سے دنیا میں جاری رہے ہیں۔ ایک طرف بادشاہ لوگوں کی گردنوں پر مسلط ہو کر ان سے خراج وصول کرتے رہے ہیں اور دوسری طرف اس طرح کے چالاک اور ہوشیار لوگ مذہب کے نام پر لوگوں کو بے وقوف بنا کر ان سے نذرانے وصول کرتے آرہے ہیں۔ یہ لوگ کیسے برداشت کر لیں گے کہ اللہ کی توحید کا شہر ہو اور تو حید باری تعالیٰ پرمنی نظام عدل اجتماعی قائم ہو جائے؟ اسی لیے فرمایا گیا: ﴿كَبُرَ عَلَى الْمُشْرِكِينَ مَا تَدْعُوهُمُ الْيَهُودُ﴾ ”مشرکوں پر وہ چیز بہت بھاری ہے جس کی دعوت (اے نبی!) آپ انہیں دیتے ہیں!“

سیاسی اور مذہبی مشرکین میں تعاوون

مشرکین صرف خود ہی شرک نہیں کرتے، بلکہ نظام شرک کے استحکام کے لیے ایک دوسرے سے بھر پور تعاوون (joint hand) بھی کرتے ہیں۔ مشرکین آپس میں ایک دوسرے کے ساتھی بن جاتے ہیں اور ایک شرک دوسرے شرک کو انگیز بھی کرتا ہے، لیکن اہل شرک توحید کو بھی برداشت نہیں کرتے۔ ان کا باہمی گھٹ جوڑ ہوتا ہے کہ کوئی سورج دیوتا کا مندر بنالے، کوئی چاند دیوتا کا اور کوئی خود خدائی کا یادخدا کے اوتار ہونے کا دعویٰ کرے اور ”نُصْفٌ لِّي وَنُصْفٌ لَّكَ، هَذَا قَوْمٌ جَاهِلُونَ“ کے مصدق دنوں طرف سے لوگوں کو بے وقوف بنا کر لوٹا جائے۔ چنانچہ بے چارے عوام الناس ایک طرف تو بادشاہ کو ٹکیں اور خراج ادا کرتے ہیں اور دوسری طرف پنڈت، پوہت، پوپ، پچاری اور بیر صاحب ان سے اپنے نذرانے وصول کرتے ہیں۔ دنوں طرف سے تعاوون اور خیر سگالی کے طور پر ایک دوسرے کی مدح بھی کی جاتی ہے۔ بادشاہ کی طرف سے ان مذہبی پیشواؤں کو خطابات سے نوازا جاتا ہے اور ان کی طرف سے بادشاہ کو خطابات والقاب دیے جاتے ہیں۔ چنانچہ پوپ کی طرف سے ”بادشاہ کے مقدس حق حکمرانی“ (Divine right of the king) کو تسلیم کیا جاتا ہے، اور وہ پوپ کے تقدس کے اظہار کے لیے اسے

"Holiness" ہی سے بڑے بڑے القاب سے نوازتا ہے۔ پروہت اور پنڈت حکمرانوں کا سلسلہ نسب دیوی دیوتاؤں سے قائم رکھتے ہیں اور بادشاہ سلامت اپنی اطاعت کے ساتھ ان پنڈتوں، پچاریوں اور پروہتوں کی اہمیت لوگوں کے دلوں میں راسخ کرتے ہیں۔ غرضیکہ شرک کے یہ دونوں نظام باہمی گھٹ جوڑ سے ایک دوسرے کو قوت فراہم کرتے ہیں۔ لہذا ان میں سے کوئی بھی تو حیدر کو کسی صورت برداشت نہیں کر سکتا، کیونکہ اس سے ان کی زرگری کی جڑ کلثتی ہے، مفادات ختم ہوتے ہیں۔ یہی وجہ ہے کہ تو حیدر کی دعوت مشرکین پر بہت بھاری اور گراں گزرتی ہے۔

مصلح اور رسول کی دعوت کا فرق

یہاں یہ بات بھی وضاحت سے سمجھ لیجیے کہ ایک رسول اور مصلح کی دعوت میں بڑا بنیادی فرق ہوتا ہے۔ اگر کوئی شخص صرف واعظ اور معلم اخلاق بن کر کھڑا ہو تو اس کی بات لوگوں پر اتنی گرانہ نہیں گزرتی جتنی اس شخص کی بات جو اس بات کا داعی بن کر اٹھے کہ میں اس پورے نظام باطل کو جو غیر اللہ کی اطاعت پر قائم ہے اور جس کی اساس شرک پر ہے، بالکل نیست و نابود کر دوں گا اور اللہ کی اطاعت پر منی نظام قائم کروں گا۔ یہ دعوت ٹھنڈے پیٹوں برداشت نہیں کی جاتی۔ اس لیے کہ غیر اللہ کی اطاعت اور مشرکانہ بنیادوں پر قائم نظام باطل سے کچھ لوگوں کے سیاسی و معاشی مفادات اور مصلحتیں وابستہ ہوتی ہیں۔ وہ بیچ دریچ ایسے بندھنوں میں بندھے ہوئے ہوتے ہیں کہ ان کو اندیشہ ہوتا ہے کہ اگر یہ نظام تلپٹ ہوا تو یہ سب کچھ بدل جائے گا، بہت سے اوپر والے نیچے اور نیچے والے اوپر ہو جائیں گے۔ اس طرح ہمارے مفادات پر ضرب پڑے گی اور ہماری سیاست و چودھراہٹ ختم ہو جائے گی، ہمارا وقار اور احترام خاک میں مل جائے گا اور ہمارا اعتماد جاتا رہے گا۔ اس لیے تو حیدر پر مبنی اسلام کے عادلانہ نظام اجتماعی کے قیام کی دعوت مشرکانہ نظام کے مقتدروں، سرداروں اور مہنفوں کو کبھی برداشت نہیں ہو سکتی۔ البتہ اگر آپ کسی جزوی اصلاح کی دعوت لے کر اٹھیں، ریفارمر کی حیثیت اختیار کریں یادیں کی محض وہ با تین پیش کریں جن سے کسی کے مفاد پر زدنہ پڑتی ہو تو پھر آپ کی کسی طرف سے کوئی مخالفت نہیں ہوگی، بلکہ ہو سکتا ہے کہ آپ کو

پھولوں کے ہار پہنائے جائیں، آپ کا شاندار استقبال کیا جائے اور آپ کی خدمت میں سپاس نامے پیش کیے جائیں۔

اہل ایمان کو تسلی

آگے فرمایا:

﴿اللَّهُ يَعْجِزُ عَنِ الْيَمَنِ مَنْ يَشَاءُ وَيَهْدِي إِلَيْهِ مَنْ يُنِيبُ ﴾ ۲۳

”اللَّهُ جَسَّهُ چاہتا ہے اپنی طرف کھینچ لیتا ہے اور اپنی طرف (یعنی اپنے دین پر) آنے کا راستہ اس پر کھول دیتا ہے جو اس کی طرف رجوع کرے۔“

آیتِ کریمہ کے اس مکمل کے پس منظر میں اس پوری کشمکش اور پورے تصادم کی جھلک نظر آتی ہے جو اقامتِ دین کی جدو جہد کے سلسلے میں اللہ کے نبی ﷺ اور مشرکین کے درمیان چل رہا ہے۔ مشرکین کو کسی درجہ میں یہ گوارا نہیں کہ یہ مشرکانہ نظامِ ختم ہو جائے اور پوری کی پوری زندگی ایک اللہ کی اطاعت کے نظام کے تحت آجائے۔ چنانچہ وہ مزاحمت اور مخالفت پر کمر بستہ ہیں اور ان کی دن رات یہ کوشش ہے کہ دینِ حق کا یہ چراغ گل کر دیا جائے۔ ان انتہائی ماہیں کن حالات میں نبی اکرم ﷺ اور آپؐ کے صحابہؓ توسلی دی جا رہی ہے کہ اس شدید مزاحمت و مخالفت اور تشدد سے دل برداشتہ نہ ہوں، اللہ تعالیٰ یقیناً راستہ کھولے گا اور بہت سے لوگوں کو جنمیں وہ چاہے گا، اپنے دین کی طرف کھینچ لے گا۔ اس کے علاوہ جن لوگوں میں ذرا بھی انبات ہے، جو حق کے طالب اور جویا ہیں، ان کو بھی راہ ہدایت سے بہرہ مند فرمائے گا۔ اس احتجاء اور ہدایت الی اللہ کی جھلک مسلمان ان آیات کے نزول سے پہلے دیکھ چکے تھے اور اس کے بعد بھی اس کے مناظر ان کے سامنے آتے رہے۔

”احتجاء“ کی مثالیں

احتجاء کا صحیح مفہوم ہے کسی کو کسی مقصد کے لیے پسند کر لینا، چن لینا اور کھینچ لینا۔ یہاں جو فرمایا گیا: ﴿اللَّهُ يَعْجِزُ عَنِ الْيَمَنِ مَنْ يَشَاءُ﴾ (اللَّهُ جس کو چاہتا ہے اپنی طرف کھینچ لیتا ہے) اس مفہوم کو یوں بھی ادا کیا جاسکتا ہے: ”اللَّهُ جس کو چاہتا ہے اپنے دین کی خدمت کے لیے پسند کر لیتا ہے، چن لیتا ہے!“ اس احتجاء کی دو درخشاں مثالیں ملاحظہ ہوں۔

پہلی مثال حضرت حمزہؓ بن عبدالمطلب کا قبولِ اسلام ہے۔ آنحضرتؓ تو حیدو شرک کی کشمکش سے بے نیاز روز و شب اپنے مشاغل میں مصروف رہتے تھے جن میں سب سے زیادہ نمایاں شوق تیر اندازی اور شکار کا تھا۔ علیؑ تیر کمان لے کر شکار کو نکل جانا اور شام کو واپس آنا ان کا معمول تھا۔ ایک روز ابو جہل نے رسول اللہ ﷺ سے زیادتی کی اور یہ زیادتیاں اس وقت اس کے معمول میں شامل ہو چکی تھیں۔ حضرت حمزہؓ شام کو واپس لوٹے تو ان کی ایک لوگوں نے انہیں اس زیادتی کا ماجرہ سنایا۔ قربت داری کے جذبے نے جوش کھایا اور اسی وقت جا کر اپنی کمان ابو جہل کے سر پر دے ماری۔ یہی جذبہ ان کے مشرف بہ اسلام ہونے کا ذریعہ بن گیا اور حمزہؓ بن عبدالمطلب نبی اکرم ﷺ کے جان شاروں میں شامل ہو گئے۔ آپؐ بارگا و رنبویؓ سے ”اسَدُ اللَّهِ وَأَسَدُ رَسُولِهِ“ اور ”سید الشہداء“ کے القبابات سے سرفراز ہوئے۔ رضی اللہ تعالیٰ عنہ وارضاہ۔

دوسری درخشاں مثال حضرت عمرؓ کے قبولِ اسلام کی ہے۔ نبی اکرم ﷺ نے دو اشخاص کے متعلق یہ دعا فرمائی تھی کہ یا اللہ! عمر بن الخطاب یا عمر و بن ہشام (ابو جہل) میں سے کسی ایک کو شرف قبولیت عطا فرمائے۔ اللہ تعالیٰ نے عمر بن الخطاب کو چون لیا اور وہ عمر فاروق بن گئے۔ رضی اللہ عنہ وارضاہ۔ اسلام قبول کرنے سے قبل ان کی طبیعت میں غور و فکر کا کوئی مادہ، تلاش حق کا کوئی داعیہ یا کوئی ایسی علامت دکھائی نہ دی تھی جو اس بات کی نشاندہی کرتی ہو کہ وہ خود سیدھی اور سچی راہ کے جویا تھے۔ بلکہ طبیعت میں لاابالی پن اور بے پرواہی تھی۔ نبی اکرم ﷺ کو دعوتِ حق دیتے ہوئے چھ برس گزر چکے تھے مگر ان کے کان پر جوں تک نہیں رینگی، بلکہ اس کے برکس ان کے اندر تعصّب سخت سے سخت تر ہوتا چلا گیا اور رسول اللہ ﷺ سے عداوت اور آپؐ کی دعوت سے بیزاری بڑھتی چلی گئی۔ یہاں تک کہ نفی کلوار لے کر آنحضرتؐ کے قتل کے ارادے سے گھر سے نکل کھڑے ہوئے۔ لیکن ایسے وقت میں اللہ تعالیٰ نے اپنے نبیؐ کی دعا کو شرف قبولیت سمجھا اور ایسے حالات پیدا فرمادیے کہ پھر دل موم ہو گیا۔ وہ عمرؓ جو نبی اکرمؐ کے قتل کے ارادے سے گھر سے نکلے تھے غلامان محمدؓ میں شامل ہو گئے اور ان کی یہ شان قرار پائی کہ نبی ﷺ نے فرمایا: (لَوْ كَانَ بَعْدِيْ نِبِيًّا لَكَانَ

عُمَرَ بْنُ الْخَطَّابِ) ”اگر میرے بعد کوئی نبی ہوتا تو وہ عمر بن الخطاب ہوتے!“ (رواہ اتر مذکور، عن عقبہ بن عامر) تو یہ ہے اجتبا۔

بیعت عقبہ اولیٰ کے موقع پر یثرب (مدینہ) سے مکہ آنے والوں میں سے کچھ سعید روحیوں کو اللہ تعالیٰ نے دولتِ اسلام سے شرف کر دیا، وہ بھی ایک نوعیت کا اجتبا ہے۔ یہ لوگ جاہلیت کے رسم و رواج کے تحت حج اور عمرہ کے لیے مکہ آئے تھے اور کوئی طلب ہدایت اور تلاشِ حق ان کے پیش نظر نہ تھی۔ لیکن اللہ تعالیٰ نے ان کے سینے قبولِ ایمان کے لیے کھول دیئے اور وہ نبی اکرم ﷺ کی دعوت سے متاثر ہو کر مومنین صادقین کے زمرے میں شامل ہو گئے۔ ان حضرات گرامی کی یہ بیعت ہی یثرب کے مدینۃ النبی بنے اور دارالحجرت قرار پانے کی تمهیید بن گئی۔ رضی اللہ عنہم و رضوان علیہ!

ہدایت کا حق دار کون؟

دوسری طرف اللہ تعالیٰ کا ایک قاعدہ اور بھی ہے۔ وہ یہ کہ جو بھی حق کا مبتلا شی ہو گا، جس کے دل میں بھی انابت ہو گی اس کو اللہ تعالیٰ ہدایت کا راستہ ضرور دکھادے گا۔ اُس نے اس میں ”پسند“ کا معاملہ نہیں رکھا بلکہ فرمایا: ”يَهْدِي إِلَيْهِ مَنْ يَنِيبُ“، کہ جس میں حق کی سچی طلب ہو جو بھی انابت کی روشن اختیار کرے، اس پر ہدایت کی راہ کھول دی جاتی ہے۔ اسی قاعدے کو سورۃ العنكبوت کے آخر میں یوں بیان فرمایا:

﴿وَالَّذِينَ جَاهَدُوا فِينَا لَنَهِيَنَّهُمْ سُبْلَنَا﴾ (آیت: ۲۹) ”وہ لوگ جو ہماری راہ میں مشقتیں اٹھاتے ہیں (جن میں حق کی طلب اور رججو ہوتی ہے) تو ہم لازماً ان کے لیے اپنے راستے کھولتے چلے جائیں گے۔“ پس معلوم ہوا کہ جن میں انابت ہوتی ہے، جو کسی تعصب اور عصیت میں مبتلا نہیں ہوتے، جن کے دلوں میں حق کی سچی طلب ہوتی ہے، جن کی فطرت سلیم ہوتی ہے، جو چاہتے ہیں کہ ان پر حق مکشف ہو تو اللہ تعالیٰ ان کو سیدھا راستہ دکھادیتا ہے۔

شرک کے گھٹاؤ پ اندر ہیروں بد سے بدتر نظام اور خراب سے خراب ترا ماحول میں بھی ایسی سعید روحیں موجود ہوتی ہیں جن کی قلبی کیفیت کو سورۃ آل عمران میں ان الفاظ میں بیان

فرمایا گیا:

﴿رَبَّنَا إِنَّا سَمِعْنَا مُنَادِيًّا يُنَادِي لِلْإِيمَانِ أَنْ أَمِنُوا بِرِسْكُمْ فَأَمِنُوا﴾

(آیت: ۱۹۳)

”اے ہمارے پروارگار! یقیناً ہم نے ایک پکارنے والے (کی دعوت) کو سننا جو

ایمان کی طرف بلا تھا کہ اپنے رب پر ایمان لاو، پس ہم ایمان لے آئے۔“

حضرت ابو بکر صدیق رضی اللہ عنہ اس کی سب سے بڑی درخشش مثال ہیں۔ وہ اپنی فطرت سلیمانہ اور طلبِ حق کی بنیاد پر صدیق اکبر کے ارفع و اعلیٰ مقام پر فائز ہوئے۔ حضرت علی، حضرت عثمان، حضرت ابو عبیدہ بن الجراح، حضرت سعید بن زید، حضرت عبدالرحمن بن عوف، حضرت طلحہ، حضرت زیر بن العوام اور حضرت سعد بن ابی وقار (رضی اللہ تعالیٰ عنہم اجمعین) جو عشرہ مبشرہ میں شامل ہیں، اسی انبات الی اللہ کے طفیل سے دولت ایمان سے مالا مال ہوئے ہیں۔ تاریخ کی شہادت موجود ہے کہ ہر دو میں ایسی سعید روحیں موجود ہوتی ہیں جو حق کی متلاشی ہوتی ہیں۔ حضرت سلمان فارسی رضی اللہ عنہ کے ایمان لانے کے واقعہ پر غور کیجیے۔ طلبِ حق میں کہاں سے روانہ ہوئے، کن کن منزلوں پر ٹھہرے اور پھر کس طرح منزلِ مقصود تک پہنچے۔ اسی طرح طالبانِ حق کہاں کہاں سے آ کر رسول اللہ صلی اللہ علیہ وسلم کی خدمت میں پہنچے اور شرفِ صحابیت سے مشرف ہوئے۔ رضی اللہ تعالیٰ عنہم وارضا ہم اجمعین !!

تفرقہ کا اصل سبب

جیسا کہ پہلی آیت میں بیان ہوا، تمام سابقہ امتوں کو یہ حکم ہوتا ہے کہ ﴿أَنْ أَقِيمُوا الدِّينَ وَلَا تَتَفَرَّقُوا فِيهِ﴾ کہ دین کو قائم کرو اور اس کے بارے میں تفرقہ میں مت پڑو! اب اگلی آیت میں اس کا سبب بیان کیا جا رہا ہے کہ جب دین ایک ہے تو پھر تفرقہ کیوں ہوا؟ یہودیت نے ایک علیحدہ راہ کیوں نکالی اور عیسائیت نے علیحدہ کیوں؟ ہر سلیمانی انسان کے ذہن میں یہ سوال پیدا ہوتا ہے کہ یہود و نصاریٰ تو توحید سے بھی واقف تھے اور وہی بعثتِ انبیاء و رسول، انزالِ کتب سماوی، بعثت بعد الموت اور محاسبہ اخروی کے عقائد سے

بھی واقف تھے۔ یا امور ان کے لیے اجنبی نہ تھے۔ ان کے برعکس اہلِ عرب اُمی شمار ہوتے تھے اور وہ ان عقائد سے آگاہ نہ تھے۔ تو پھر اہل کتاب نے آگے بڑھ کر اس دعوت کو قبول کیوں نہیں کیا؟ بلکہ اس کی مزاحمت و مخالفت میں مشرکین سے بھی زیادہ شدید کیوں ہو گئے؟ اس کا سب معلوم ہونا ضروری ہے۔ عام طور پر تفرقے کے دواہم سبب ہو سکتے ہیں۔ پہلا یہ کہ جب حق آئے تو وہ واضح نہ ہوا اور دوسرا یہ کہ باہمی ضد مضمضہ اور ایک دوسرے کو نیچا دکھانے اور ایک دوسرے پروفیت حاصل کرنے کے لیے حق کا انکار کیا جائے اور تفرقے کا راستہ اختیار کیا جائے۔ اگلی آیت میں قرآن مجید پہلے سبب کی فنی اور دوسرے سبب کا اثبات کر رہا ہے۔ چنانچہ فرمایا:

﴿وَمَا تَرَقَوْا إِلَّا مِنْ بَعْدِ مَا جَاءَهُمُ الْعِلْمُ بَغْيًا بِينَهُمْ﴾

”اور لوگوں نے تفرقہ نہیں کیا مگر اس کے بعد کہ اس کے پاس علم آچکا تھا، صرف اس لیے کہ وہ ایک دوسرے پر زیادتی کرنا چاہتے تھے۔“

پس معلوم ہوا کہ ان کے تفرقے کا اصل سبب ناواقفیت نہیں بلکہ ان کی ضد اور سرکشی تھی۔ ان کے پاس ”العلم“ آچکا تھا، یعنی ہدایتِ ربانی ان کو پہنچ چکی تھی، حق ان پر واضح ہو چکا تھا۔ اور حق تو جب بھی آتا ہے بہت واضح اور مبرہن ہو کر آتا ہے، بینہ بن کر آتا ہے۔ سورۃ البینۃ میں اس مضمون کو مزید واضح کیا گیا:

﴿وَمَا تَرَقَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَهُمُ الْبَيِّنَاتُ﴾

”او نہیں تفرقہ کیا ان لوگوں نے جنہیں کتاب دی گئی تھی مگر اس کے بعد کہ ان کے پاس ”البینۃ“ آچکی تھی۔“

یعنی حق روشن اور مبرہن صورت میں ان کے سامنے پیش کیا جا چکا تھا لہذا تفرقے کا اصل سبب علمی اور ناواقفیت نہیں، بلکہ کچھ اور ہی ہے۔ چنانچہ اس تفرقے کے حقیقی سبب کو ”بُغْيًا بِينَهُمْ“ کے الفاظ سے واضح کیا گیا کہ اس کا اصل محکم آپس کی ضد ایک دوسرے کو نیچا دکھانے کی کوشش اور ایک دوسرے پر غالب آنے کی خواہش ہے۔ یا پھر قومی مفادات، قومی تفاصیل، گروہی مناصب، ذاتی وجہت و حشمت اور دُنیوی اغراض و مصالح کی خاطر حق سے

اعراض کی روشن اختیار کی جاتی ہے۔

اہل کتاب کے علاوہ سردار ان قریش بھی اسی ضد کے سبب سے آنحضرتؐ کی دعوت پر ایمان نہ لائے اور دینِ حق کی راہ میں مزاحم رہے۔ اس کی نمایاں ترین مثال ابو جہل کا وہ قول ہے جو اس نے اس وقت کہا جب اس سے پوچھا گیا کہ کیا تمہارے خیال میں محمدؐ (نوعہ باللہ) جھوٹے ہیں؟ اس نے جواب میں کہا تھا: نہیں، انہوں نے کبھی جھوٹ نہیں بولا۔ لیکن مسئلہ یہ ہے کہ ہمارے اور بنی ہاشم کے مابین ایک خاندانی مسابقت چل رہی تھی۔ بنو ہاشم نے مہماں نوازیاں کیں، ہم نے ان سے بڑھ کر کیں۔ انہوں نے حاجج کو کھانے کھلائے، ہم نے ان سے بڑھ کر کھلائے۔ انہوں نے ضیافت کے لیے اونٹ ذبح کیے، ہم نے ان سے زیادہ تعداد میں کیے۔ اس مسابقت میں اب تک ہم نے ان سے مات نہیں کھائی تھی، لیکن اب اگر ہم محمدؐ (صلی اللہ علیہ وسلم) کی نبوت مان لیں اور ان کی رسالت کو تسلیم کر لیں تو ہم پر بنی ہاشم کی برتری ابدالاً با دستِ قائم ہو جائے گی! اچنا نچا اس کی اس بات سے مخالفت اور تفرقہ کا اصل سبب واضح ہوتا ہے۔

یہی معاملہ یہود کا ہوا۔ قرآن مجید کی شہادت یہ ہے کہ: ﴿الَّذِينَ أَتَيْنَاهُمُ الْكِتَابَ يَعْرُفُونَهُ كَمَا يَعْرُفُونَ أَبْنَاءَهُمُ﴾ (البقرة: ۲۰، الانعام: ۲۰) ”جن کو ہم نے کتاب عطا فرمائی، وہ انہیں (یعنی رسول اللہؐ کو) اس طرح پہچانتے ہیں جیسے اپنے بیٹوں کو پہچانتے ہوں!“ یہود نے محمدؐ رسول اللہؐ (صلی اللہ علیہ وسلم) کی نبوت و رسالت کا انکار کری مغالطے کی بنا پر انہیں کیا تھا، بلکہ وہ یہ بات اچھی طرح جانتے تھے کہ یہودی آخري نبی ہیں جن کی بشارتیں اور پیشیں گویاں وہ سنتے چلے آ رہے تھے اور جن کی آمد کے وہ منتظر تھے۔ اسی طرح عیسائی بھی آنحضرتؐ کی آمد کی پیشیں گوئیوں سے اچھی طرح واقف تھے۔ ایک عیسائی راہب نے حضرت سلمان فارسیؓ کو یہ اطلاع دی تھی کہ جنوب میں کھجروں کے جھنڈ میں نبی آخر ازماں کاظم ہو گا، اگر حقیقی ہدایت اور حق کی طلب ہے تو وہاں پہنچو اور ان کی بعثت کا انتظار کرو! پیر بابا کے قرب و جوار میں رہنے والے یہودی اوس و خزر ج کے قبلوں کو دھمکایا کرتے تھے کہ ایک نبی ظاہر ہونے والا ہے، اور ہم جب اس کے ساتھ ہو کر تم سے لڑیں

گے تو تم ہمارا مقابلہ نہیں کر سکو گے۔ یہ عجیب بات ہے کہ یہودیوں کی یہی حکمی بیعت عقبہ اولیٰ کا سبب بن گئی، جس کا حوالہ اجتباۓ کی مثالوں کے ضمن میں دیا گیا ہے۔ جب مدینہ کے کچھ لوگ مکہ پہنچے اور ان کو حضورؐ کی دعوتِ نبوت کا علم ہوا تو ان میں سے ایک شخص نے کہا کہ جلدی کرو اور ان کے ہاتھ پر بیعت کرلو۔ یہ وہی نبی معلوم ہوتے ہیں جن کی آمد کے یہود منتظر ہیٹھے ہیں، مبادا وہ ہم سے سبقت لے جائیں۔ اس طرح نبی اکرم ﷺ پر ایمان لانے اور پھر آپؐ کے اعوان والنصار بننے کی سعادت اہل مدینہ کے حصے میں آئی، لیکن یہود کی بدینکنی آڑے آئی اور وہ دولت ایمان سے محروم رہے۔ اس لیے کہ ان کی عزتِ نفس پر یہ چوٹ پڑی کہ نعمتِ نبوت بنی اسرائیل سے چھن گئی اور یہ اعزاز بنی اسرائیل کو حاصل ہو گیا کہ نبی آخر الزماں ان میں مبعوث کیے گئے۔ ان کا یہی تعصب، ضد، ہٹ دھرمی اور نسلی برتری کا احساس ان کے پاؤں کی بیڑی بن کر رہ گیا اور محرومی ان کا مقدر رہ ہے۔ اسی لیے فرمایا گیا:

﴿وَمَا تَفَرَّقُوا إِلَّا مِنْ بَعْدِ مَا جَاءَهُمُ الْعِلْمُ بَغْيًا بَيْنَهُمْ﴾

کہ انہوں نے جو تفرقہ و اختلاف کیا تو وہ کسی مغالطے یا ناواقفیت کی بنا پر نہیں، بلکہ ہر ایست ربیانی کے واضح طور پر پہنچ جانے کے بعد مجھ اپنے نفس کی شرارت و سرکشی اور باہمی خدا کا نتیجہ ہے!

”اجل مسمی“ کا قانون

آگے فرمایا:

﴿وَلَوْلَا كَلِمَةً سَبَقَتْ مِنْ رَبِّكَ إِلَى أَجَلٍ مُّسَمٍّ لَّقِيَ بَيْنَهُمْ﴾

”اور اگر نہ ہوتی ایک بات جو نکل چکی تیرے رب کی طرف سے ایک وقت مقرر تک تو ان کے درمیان فیصلہ چکا دیا جاتا۔“

واضح رہے کہ سورۃ الشوریٰ مکی سورت ہے، اور یہاں رسول اللہ ﷺ کو تسلی دی جا رہی ہے کہ آپؐ خاطر جمع رکھنے، اللہ کا فیصلہ آ کر رہے گا، احقاق حق اور اباطل باطل ہو کر رہے گا۔

لیکن اس میں ابھی وقت لگے گا، کیونکہ ہر چیز کے انجام کے لیے اللہ کا مقرر کردہ ایک اندازہ اور ضابطہ ہے۔ اس فیصلے کے لیے بھی اللہ کی طرف سے ایک میعاد مقرر ہے اور جب تک وہ گھٹی نہیں آتی تب تک منتظر ہنا پڑے گا!

قرآن کے آئینے میں ہماری تصویر

قرآن حکیم کے بارے میں خود قرآن ہی کے الفاظ ہیں: ﴿فِيهِ ذُكْرُ كُم﴾ ”اس میں تمہارا ذکر موجود ہے“۔ چنانچہ آیت زیرِ درس کے اگلے حصے میں قرآن ہمارے سامنے ہماری ہی تصویر پیش کر رہا ہے۔ تو آئیے آئینہ قرآنی میں اپنی تصویر دیکھئے اور اگر یہ تصویر بری نظر آئے تو آئینے کو الزام مت دیجیے، کیونکہ آئینہ تو حقیقت کی عکاسی کرتا ہے، بلکہ اپنی شکل کو درست کرنے کی فکر کیجیے! فرمایا:

﴿وَإِنَّ الَّذِينَ أُرْثُوا الْكِتَابَ مِنْ بَعْدِهِمْ لَفِي شَكٍّ مِّنْهُ مَرِيبٌ﴾

”اور وہ لوگ جو کتاب کے وارث بنائے گئے ان کے بعد وہ درحقیقت اس کے بارے میں سخت لجھن میں ڈالنے والے شک میں مبتلا ہیں۔“

اس وقت قرآن کے ساتھ ہمارا جو معاملہ ہے وہ اس آیت کا مصدقہ کامل ہے۔ اور یہ درحقیقت اس بات پر ہمارا ایمان مضمحل ہو جانے کا نتیجہ ہے کہ قرآن واقعی اللہ کی کتاب ہے ورنہ یہ ناممکن اور مخالف عقلی ہے کہ ایک طرف ہمارا یہ یقین ہو کہ یہ ماکب ارض و سماء کا کلام ہے جس کے حضور ہمیں پوری زندگی کے اعمال کی جوابد ہی کے لیے حاضر ہونا ہے اور دوسری طرف ہم اس سے اعراض اور گریز کا طریقہ عمل بھی روکھیں۔ کیا یہ ممکن ہے کہ ہمیں یہ یقین ہو کہ یہ کتاب ہماری زندگی کے ایک ایک گوشے کے لیے رہنمائی فراہم کرتی ہے اور پھر بھی نہ اسے پڑھنے کا ہمارے پاس وقت ہو اور نہ اسے سمجھنے کی ہمیں ضرورت محسوس ہو؟ ہم سب کچھ پڑھیں، اگر یہی ادب میں سکالر ہو جائیں، دنیا بھر کے علوم و فنون حاصل کر لیں، ڈاکٹری اور انجینئرنگ کی ڈگریاں حاصل کرنے کے لیے عمر عزیز کے کئی قبیلی سال صرف کر دیں، لیکن اگر عربی پڑھنے اور قرآن حکیم کو سمجھنے کی توفیق نہ ہوئی ہو تو یہ دعویٰ کیسے صحیح قرار دیا جاسکتا ہے کہ قرآن مجید پر ہمارا ایمان ہے؟ یہ قرآنی تشخیص ہے جو ان الفاظ میں بیان فرمائی

گئی ہے کہ:

﴿وَإِنَّ الَّذِينَ أُورِثُوا الْكِتَابَ مِنْ بَعْدِهِمْ لَفِي شَيْءٍ مِّنْهُ مُرِيبٌ﴾

قرآن کا اعجاز ملاحظہ ہو کہ اس کیفیت کے لیے لفظ ”شک“ پر اکتفانیں کیا، بلکہ اس کے ساتھ ”ریب“ کا لفظ بھی استعمال فرمایا کہ اچھی طرح سمجھ لو کہ تم جس حالت میں بتلا ہو وہ محض شک کی نہیں، بلکہ تمہارے شکوں میں بہت ہی اضطراب انگیز شہمات بھی ہیں، اس لیے کہ تمہاری عملی تصویر اس کا ناقابل تردید ثبوت ہے۔

رسالت کا ایک اہم تقاضا: دعوت

اگلی آیت آج کی گفتگو کے مرکز موجو اور عمود کی حیثیت کی حامل ہے اور اس پر کافی غور و تدریکی ضرورت ہے۔ آیت اپنے جنم کے لحاظ سے بھی طویل ہے اور بہت سے مضامین پر میط ہے۔ ان میں سے ہر مضمون پر ان شاء اللہ الک الگ گفتگو بھی ہو گی۔ فرمایا:

﴿فَلِدْلِكَ فَادْعُ وَاسْتَقِمْ كَمَا أُمِرْتَ وَلَا تَتَّقِعْ أَهْوَاءَهُمْ وَقُلْ أَمْنَتْ بِمَا أُنْزَلَ اللَّهُ مِنْ كِتَابٍ وَأُمِرْتُ لِأَعْدِلَ بَيْنَكُمْ اللَّهُ رَبُّنَا وَرَبُّكُمْ لَنَا أَعْدَلُنَا وَلَكُمْ أَعْدَالُكُمْ لَا حِجَةَ بَيْنَنَا وَبَيْنَكُمْ اللَّهُ يَعْلَمُ بِمَا يَعْمَلُونَ وَإِلَيْهِ الْمَصِيرُ﴾

”پس (اے نبی) حالات کی اس ناسازگاری کے باوصاف آپ کے منصب رسالت کی ذمہ داری یہ ہے کہ) آپ اسی (توحید اور دین اسلام) کی دعوت دیتے رہیں، اور جیسا کہ آپ کو حکم دیا گیا ہے آپ خود بھی (توحید اور دین کے تقاضوں پر) مضبوطی سے قائم رہیں، اور ان (مشرکین و کفار) کی خواہشات کا اتباع نہ کریں، اور (ان سے صاف صاف) کہہ دیں کہ میں ہر اس کتاب پر ایمان لا یا ہوں جو اللہ نے نازل فرمائی ہے، اور مجھے حکم دیا گیا ہے کہ میں تمہارے مابین عدل (کا نظام قائم) کروں۔ اللہ ہی ہمارا لک اور پروردگار ہے اور تمہارا بھی۔ ہمارے اعمال ہمارے لیے ہیں اور تمہارے اعمال تمہارے لیے۔ ہمارے اور تمہارے درمیان (اس بات پر) کسی جنت (دلیل بازی اور جگہڑے) کی ضرورت نہیں، اللہ ایک دن ہم سب کو

(میدانِ حشر میں) جمع کر دے گا اور (انجامِ کار کے لحاظ سے) اسی کی طرف پھر جانا ہے!

یہ آیتِ مبارکہ واضح طور پر دلالت کر رہی ہے کہ اس کے مخاطب نبی اکرم ﷺ ہیں۔ آیت کے آغاز میں آنے والے کلمہ ”فَ“ اور ”لَمْ“ غایت نے ذلیک سے مل کر اس آیت کا مسبق کی آیات سے بھی مکمل ربط قائم کر دیا ہے اور اس حکم کا مقصد بھی بیان کر دیا ہے۔ نیز اسے پس منظر سے بھی مر بوط کر دیا ہے جو اس پوری سورۃ الشوریٰ کے نزول کے وقت موجود تھا، جس کی چند آیات کا ہم مطالعہ کر رہے ہیں۔ یہ سورۃ مبارکہ کی دو رکے وسط کی سورتوں میں سے ایک ہے۔ زمانہ نزول کے پس منظر میں جو کچھ ہور ہاتھا سے پیش نظر رکھئے۔ مسلمانوں، بالخصوص نوجوانوں اور غلاموں کے طبقے میں سے ایمان لانے والوں پر ظلم و تشدد کے پہاڑ توڑے جا رہے تھے۔ نبی اکرم ﷺ کو بھی ہر قسم کی اذیتیں دی جا رہی تھیں۔ پیر بُر (مدینہ) میں یہودیوں کے مضبوط گڑھ تھے۔ محمد رسول اللہ ﷺ کی دعوت ان تک بھی پہنچ چکی تھی، لیکن وہ حامل کتاب ہونے کے مدعا ہونے کے باوجود دعوت حق کو مٹانے کے لیے مشرکین سے ریشه دو ایسا کر رہے تھے۔ نجراں میں نصاریٰ بھی موجود تھے اور ان کی ایک مختصر تعداد مکہ میں بھی موجود تھی۔ یہودی حضرت عیسیٰ علیہ السلام کی نبوت کے منکر تھے اور نصاریٰ نے بھی دین کو بدلتا تھا۔ انہوں نے شریعت کو ساقط کر دیا تھا اور حضرت عیسیٰ ﷺ کو ابن اللہ قرار دے دیا تھا۔ یہود و نصاریٰ میں واضح اختلاف کے علاوہ ان میں سے ہرگز وہ میں کئی کئی فرقے تھے جو ایک دوسرے کے ساتھ بحث میں الجھے ہوئے تھے۔ مکہ میں قریش اپنے آپ کو حضرت ابراہیم و اسماعیل (علیہما السلام) سے منسوب کرتے تھے لیکن انہوں نے دین ابراہیم کا حلیہ بگاڑ چھوڑا تھا۔ انہوں نے بیت اللہ شریف کو جو خدائے واحد کی عبادت کے لیے تعمیر کیا گیا تھا، صنم کردہ بنادیا تھا اور اس میں تین سوسائٹی بہت رکھ چھوڑے تھے۔ کعبہ کا طواف عریان حالت میں کرنے کو بڑی نیکی کا عمل قرار دیتے تھے۔ اخلاقی طور پر رذائل و ذمائم کا کوئی شماری نہ تھا۔ اس صورتِ حال میں بھی نبی اکرم ﷺ کو ہدایت دی گئی کہ: ﴿فِلِذِلَّكَ فَادْعُ وَاسْتِقِمْ كَمَا أُمِرْتَ﴾ پہلے عرض

کیا جاپ کا ہے کہ فَلِذِلَكَ سے پس منظر بھی مراد ہے اور اس آیت کی طرف بھی اشارہ ہے جس سے اس گفتگو کا آغاز ہوا تھا، یعنی:

﴿شَرَعَ لَكُمْ مِنَ الدِّينِ مَا وَصَّى بِهِ نُوحًا وَاللَّذِي أَوْحَيْنَا إِلَيْكُمْ وَمَا وَصَّيْنَا

بِهِ إِبْرَاهِيمَ وَمُوسَى وَعِيسَى أَنْ أَقِيمُوا الدِّينَ وَلَا تَتَفَرَّقُوا فِيهِ﴾

”اس (اللہ) نے تمہارے لیے وہی دین مقرر کیا ہے جس کا حکم نوح کو دیا تھا اور جو

ہم نے (اے نبی) آپؐ کی طرف وحی کیا ہے اور جس کا حکم ہم نے ابراہیم اور موسیٰ

او عیسیٰ کو دیا تھا کہ دین کو قائم کرو اور اس بارے میں تفرقة میں مت پڑو!“

یہاں پھر نبی اکرم ﷺ کو خاطب کر کے فرمایا جا رہا ہے کہ: ﴿فَلِذِلَكَ فَادْعُ وَاسْتَقِمْ كَمَا أُمِرْتَ﴾ یعنی صیغہ امر میں رسول اللہ ﷺ کو حکم دیا جا رہا ہے کہ آپؐ اسی دین کی دعوت دیتے رہیے اور جیسا کہ آپؐ کو حکم دیا گیا ہے، اس پر مضبوطی سے ہجے رہیے۔ یہ مشرکین و کفار سے قول کریں یا نہ کریں، تصدیق کریں یا تکذیب کریں، منظور کریں یا رد کریں، خواہ گالیاں دیں، پتھر ماریں، ایذا میں پہنچائیں اور جان کے دشمن بن جائیں، آپؐ کے فرض منصبی کے اعتبار سے آپؐ کے لیے اس کے سوا کوئی چارہ نہیں کہ آپؐ اسی کی دعوت دیتے رہیں، کیونکہ دین کی دعوت آپؐ کا فرض منصبی ہے۔ ”وَاسْتَقِمْ كَمَا أُمِرْتَ“ کے الفاظ میں اس بات کی مزید تاکید کی گئی کہ اس سے آپؐ ایک اچھی بھی نہیں ہٹ سکتے، آپؐ کو اس پر ہجے رہنا ہے، کوئی مصلحت، کوئی مشکل، کوئی مصیبۃ، کوئی نقصان، کوئی خطرہ اور کوئی صدمہ اس دعوت سے منحرف ہونے کے لیے وجہ جواز نہیں بن سکتا، کیونکہ آپؐ اس دعوت پر مأمور ہیں۔ آپؐ اپنی مرضی سے تو نبوت و رسالت کا دعویٰ نہیں کر رہے، آپؐ نے اپنی سوچ سے تو اس دعوت کا آغاز نہیں کیا۔ یہ دعوت من جانب اللہ ہے۔ آپؐ اللہ کے رسول اور فرستادہ ہیں، لہذا آپؐ اس منصب رسالت کی ذمہ داریاں ادا کرنے میں لگے رہیے! آنحضرتؐ کو علی الاعلان دعوت پیش کرنے کا حکم ایک دوسرے اسلوب سے سورۃ الحجر میں باس الفاظ دیا گیا:

﴿فَاصْدِعْ بِمَا تُؤْمِنُ وَأَعْرِضْ عَنِ الْمُشْرِكِينَ﴾

”پس (اے نبی ﷺ) آپ کو جس (دعوت) کا حکم دیا جا رہا ہے اس کو ڈنکے کی چوٹ پیش کیجیے اور شرک کرنے والوں کی (مخالفت و مزاحمت کی) بالکل پرواہ نہ کیجیے!“

مصلحت اخانہ رویہ کی ممانعت

آیتِ زیر درس کا گلائکٹر ہے: ﴿وَلَا تَتَّبِعُ أَهْوَاءَهُمْ﴾ ”اور ان کی خواہشات کی پیروی نہ کرو۔“ اس ٹکڑے کو اچھی طرح سمجھنے کے لیے ہمیں پھر اس ماحول اور پس منظر کی طرف رجوع کرنا ہو گا جس میں یہ ہدایت دی گئی۔ مکی دور کے قریباً نصف میں ایسی فضائیدا ہو گئی تھی کہ جب قریش کے مشرک سرداروں نے یہ محسوس کر لیا تھا کہ اس دعوت کا راستہ رونے کے لیے ان کی ساری کوششیں ناکام ہو گئی ہیں اور اس دعوت کو ظلم و تشدد اور ایذ ارسانی کے ذریعے سے دباناً ممکن نہیں ہے۔ انہوں نے رسول اللہ ﷺ کو بھی ہر طرح سے ستا کر دکھ لیا تھا اور آپ کے جاں ثار اعلیٰ ایمان پر بھی تشدد کے پھاڑ توڑے تھے۔ جو کچھ حضرت بلاں ؓ، حضرت خباب ؓ بن ارت اور آل یاسر ؓ کے ساتھ ہوا اس کا تصور بھی رو گئے کھڑے کر دیتا ہے۔ حضرت بلاں ؓ کو تین دھوپ میں مکی سیکلاخ زمین پر مُمہ کے بل گھسیٹا جاتا تھا، لیکن ان کی زبان پر کسی فریاد کسی فصال یا کسی آہ و بکاء کے بجائے بس احدها کا گلمہ جاری رہتا۔ حضرت خبابؓ کو دیکھتے ہوئے انگاروں پر لٹایا جاتا اور سنئے پر بھاری پتھر کھدیا جاتا، ان کے گوشت کے جلنے اور چربی کے لپٹنے سے انگارے ٹھٹھے ہوتے، مگر وہ صبر و ثبات کی چٹان بنے رہے۔ حضرت یاسرؓ کے دونوں ہاتھ اور دونوں پاؤں چار سرکش اونٹوں کے ساتھ باندھ کر انہیں مخالف سستوں میں دوڑا دیا گیا۔ جس سے آپؐ کے جسم کے پر نچے اڑ گئے۔ ان کی الہیہ محترمہ حضرت سمیعہ ؓ کو ابو جہل لعین نے شرمگاہ میں نیزہ مار کر شہید کر دیا۔ حضرت عثمان غنیؓ کے پچھا ان کو چٹائی میں لپیٹ کرنا ک میں دھواں دیا کرتے تھے جس سے دم گھٹنے کے قریب ہو جاتا تھا۔ حضرت مصعب ؓ بن عیمر کو مادرزاد نگا کر کے گھر سے نکال دیا گیا تھا۔ حضرت سعد ؓ بن ابی وقاص کی والدہ نے بھوک ہڑتاں کر دی تھی کہ اگر سعدؓ اپنے آبائی دین پر واپس نہ آیا تو میں بھوکوں مر جاؤں گی۔

حضرت ابو بکرؓ اور حضرت عبد اللہ بن مسعودؓ کوئی بار اتنا مارا پیٹا جاتا کہ جان کے لالے پڑ جاتے تھے۔ رضی اللہ تعالیٰ عنہم وارضاہم جمعین۔ غرضیکہ اہل ایمان پر عرصہ حیات نگ کر دیا گیا تھا، یہاں تک کہ کچھ لوگ حضورؐ کی اجازت سے ترک وطن کر کے جشنہ بھرت کر گئے۔

جب قریش نے یہ دیکھ لیا کہ مسلمانوں کو ہر ممکن طریقے سے ستانے، تکلیفیں پہنچانے اور ظلم و تشدد کی انتہا کر دینے کے باوجود ان میں سے کوئی بھی اس دین سے واپس نہیں پلٹا، تب انہوں نے باہمی مشاورت سے فیصلہ کیا کہ اب رسول اللہ ﷺ سے مصالحت کے لیے بات چیت کرنی چاہیے۔ اگر یہ کچھ بتیں ہماری مان لیں اور کچھ ہم ان کی مان لیں تو ہماری ناک بھی نیچی نہیں ہو گی اور ایک مصالحانہ فضنا بھی پیدا ہو جائے گی۔ ویسے کچھ لوگ تو اس طرح کی مصالحت کی ضرورت آنحضرتؐ کی دعوت کے آغاز ہی سے محسوس کر رہے تھے اور اس کے لیے کوشش بھی کرتے رہے تھے، جس کی طرف سورہ ن (سورۃ القلم) میں اشارہ موجود ہے، جو دعوت کے آغاز کی صورت ہے۔ وہاں آنحضرتؐ کو ان کی چالوں سے باس الفاظ مطلع فرمادیا گیا تھا:

﴿فَلَا تُطِعُ الْمُكَذِّبِينَ ﴾ وَدُولُو تُدِهِنُ فِي دِهِنُونَ ﴽ﴾

”پس (اے نبیؐ) آپؐ ان جھلانے والوں کے دباو میں ہرگز نہ آئیں۔ یہ تو چاہتے ہیں کہ کچھ آپؐ مدد اہم کریں تو یہ بھی مدد اہم کارو یہ اختیار کریں۔“

جن لوگوں نے سیرت مطہرہ کا مطالعہ کیا ہے انہیں معلوم ہو گا کہ سردار ان قریش کی جانب سے آنحضرتؐ کے پاس وقتاً فوت قاسم اسارتیں آتی رہی ہیں اور آپؐ کو مختلف اوقات میں مختلف پیشکشیں کی جاتی رہی ہیں۔ آپؐ سے کہا گیا کہ اگر آپؐ کو اس دعوت کے ذریعے دولت چاہیے تو آپؐ اشارہ کر دیجیے، ہم آپؐ کے قدموں میں زر و سیم اور جواہر کے انبار لگا دیں گے۔ اگر آپؐ کو اقتدار کی خواہش ہے اور آپؐ بادشاہ بننا چاہتے ہیں تو۔ اگرچہ ہم قبائلی زندگی کے عادی ہیں اور بادشاہت کا نظام ہمارے مزاج اور طبیعت سے میل نہیں کھاتا، پھر بھی۔ ہم آپؐ کو بادشاہ بنانے کے لیے تیار ہیں۔ اگر آپؐ کسی خاص خاتون سے رشتہ ازدواج قائم کرنے کی خواہش رکھتے ہیں تو اشارہ کر دیجیے وہ خاتون چاہے کسی

خاندان کی ہو، آپ کی زوجیت میں دے دی جائے گی۔ انہوں نے مزید پیش کی کہ آپ جس طرح نماز پڑھنا چاہیں، اپنے معبود کی عبادت کرنا چاہیں، ہم مراحم نہیں ہوں گے۔ ان تمام پیشکشوں کے عوض ہم بس اتنا چاہتے ہیں کہ آپ ہمارے آبائی دین کو ہمارے بُنوں، ہمارے اس مشرکانہ نظام کو برا کہنا چھوڑ دیں، اس پر تقدیم کرنا ترک کر دیں۔ ان تمام پیشکشوں کے جواب میں رسول اللہ ﷺ نے جو جواب دیا وہ اگر تاریخ میں آبے زر سے لکھا جائے تب بھی اس کی عظمت کا حق ادا نہیں ہو سکتا۔ آپ نے فرمایا: ”اگر تم میرے دامیں ہاتھ پر سورج اور بائیں ہاتھ پر چاند رکھ دو تو بھی میں اس دعوت سے باز نہیں آ سکتا۔ یا تو میں اس دعوت کی تبلیغ میں اپنی جان دے دوں گا یا اللہ تعالیٰ اس کو کامیابی سے ہمکنار فرمائے گا!“

اس پورے تاریخی پس منظر کو پیش نظر کھا جائے تو پھر ان الفاظ مبارکہ کی معنویت پوری طرح واضح ہوتی ہے: ﴿فَإِذْلِكَ فَادْعُ وَاسْتَقِمْ كَمَا أُمِرْتَ وَلَا تَتَّبِعْ أَهْوَاءَ هُمْ﴾ یعنی اے نبی! آپ اپنی دعوت پر ڈالے رہیے اور اس دین حق کی طرف بلا تے رہیے جس کا آپ کو حکم دیا گیا ہے۔ یہ مشرکین دام ہمنگ ز میں بچھا کر چاہتے ہیں کہ مصالحت کی کوئی صورت پیدا ہو جائے۔ کچھ لینے اور دینے (give & take) کا معاملہ ہو جائے، لیکن آپ کو ان کی خواہشات باطلہ کی پیروی کرنے، اپنی دعوت میں کوئی چک پیدا کرنے اور اپنے موقف میں کوئی کمزوری ظاہر کرنے کی ہرگز اجازت نہیں ہے۔ کوئی مانے تو اپنے بھلے کونہ مانے تو اس کا و بال بھی اسی کے سر ہے۔ ﴿وَمَنْ يَشْكُرْ فَإِنَّمَا يَشْكُرْ لِنَفْسِهِ وَمَنْ كَفَرَ فَإِنَّ اللَّهَ غَنِيٌّ حَمِيدٌ﴾ (لقمان) اللہ تعالیٰ بڑا غیر ہے وہ الصمد ہے وہ الغنی ہے، وہ ستودہ صفات ہے، وہ اس بات کا محتاج نہیں کہ لوگ اگر اس کا دین صدقی صد نہیں مانتے تو چلو بچپاں فی صدیا کم دیش پر ہی معاملہ کر لیا جائے۔ نہیں بلکہ اس کا مطالبہ تو یہ ہے کہ: ﴿أُدْخُلُوا فِي السِّلْمِ كَافِةً﴾ (ابقرۃ: ۲۵۸) کہ دین اسلام میں پورے کے پورے داخل ہو جاؤ! اس کے دین کو قبول کرنا ہے تو اسے پورا پورا قبول کرنا ہو گا، اس کے لیے اللہ کے دین میں باطل کی ذرا سی بھی آمیزش ہو گئی تو دین غالص نہ رہے گا اور یوں اللہ کے اس حکم کی خلاف ورزی ہو جائے گی: ﴿أَلَا لِلَّهِ الْدِيْنُ الْغَالِصُ﴾ (ازمر: ۳۳) ”آ گاہ ہو جاؤ،

وَمِنْ خَالِصٍ (اطاعتِ کلی) صِرَافُ اللَّهِ الْحَقُّ هُوَ، اور: ﴿إِنَّا أَنْزَلْنَا إِلَيْكَ الْكِتَابَ بِالْحَقِّ فَاعْبُدِ اللَّهَ مُخْلِصًا لَّهُ الدِّينَ﴾ (الزمر) ”(اے نبی!) ہم نے آپ کی طرف یہ کتاب برحق نازل کی ہے، لہذا آپ اللہ ہی کی بندگی کریں، دین کو اسی کے لیے خالص کرتے ہوئے۔“ حق اور باطل کی آمیزش سے جو جموعہ بھی وجود میں آئے گا وہ حق نہیں کہلا گا، وہ حقیقت کے اعتبار سے حق نما باطل ہو سکتا ہے لیکن حق نہیں ہو سکتا، چنانچہ بقول علامہ اقبال ن

باطلِ دوئی پسند ہے، حق لاشریک ہے
شرکتِ میانہ حق و باطل نہ کر قبول!

اس شعر میں بڑی حکیمانہ بات بیان کی گئی ہے۔ چونکہ خالص اور مجرد باطل کا تو وجود قائم رہ ہی نہیں سکتا، لہذا باطل مجبور ہوتا ہے کہ وہ خود کو قائم رکھنے کے لیے حق کا کوئی نہ کوئی جزا و اپنے اندر شامل کرے۔ یہ کائنات اللہ تعالیٰ کی بنائی ہوئی ہے اور اس کا ذرہ ذرہ اس کے حکم کا پابند ہے، لہذا باطل کی یہاں کوئی گنجائش نہیں۔ باطل درحقیقت حق و باطل کا ملغوبہ ہوتا ہے اور اس میں حق کا کوئی نہ کوئی جزا و اپنے ہوتا ہے، جس کی تائیش سے وہ کچھ نشوونما پاتا ہے۔ اس کی مثال آ کاس بیل کی ہے جو کسی ہرے بھرے درخت ہی کے طفیل نشوونما پاتی ہے۔

نبی اکرم ﷺ کو ہجرت کے بعد مدینہ منورہ میں یہود و نصاریٰ سے سابقہ پیش آیا تو ان دونوں فریقوں کی بھی یہ کوشش تھی کہ اگر نبی اکرم ان کی خواہشات باطلہ کی پیروی کریں اور ان کے ساتھ دین کے معاملہ میں مصالحانہ روایہ اختیار کرنے پر آمادہ ہو جائیں تو وہ بھی کچھ بھکنے کے لیے تیار ہو جائیں۔ جیسا کہ سورۃ البقرۃ میں فرمایا گیا: ﴿وَكُنْ تَرْضِيَ عَنْكَ الْيَهُودُ وَلَا النَّصَارَىٰ حَتَّىٰ تَتَّبِعَ مِلَّتَهُمْ﴾ (آیت ۱۲۰) ”اور (اے نبی!) یہ یہود و نصاریٰ آپ سے ہرگز راضی نہیں ہوں گے جب تک آپ ان کے طور طریقوں کی پیروی نہ کریں۔“ مشرکین اور اہل کتاب یہ بات اچھی طرح جانتے تھے کہ آپ اس ضمن میں کسی مصالحت کے لیے قطعاً آمادہ نہیں ہو سکتے، چنانچہ ان کی یہ مصالحانہ پیشکشیں دراصل مخلصانہ نہیں ہوتی تھیں، بلکہ اپنے زیر اثر عوام کو یہ مغالطہ دینے کے لیے ہوتی تھیں کہ ان کی طرف سے تو مصالحت کی کوششیں تو اتر کے ساتھ جاری ہیں، مگر محمد ﷺ اپنے موقف پر ب Lund ہیں۔

ایمان بالکتاب

قرآن مجید کا یہ اعجاز ہے کہ وہ چھوٹی چھوٹی آیات میں نہایت اہم مضامین کا احاطہ کر لیتا ہے اور اس طرح کوزے میں سمندر بند ہونے کا محاورہ قرآن حکیم کی ہر آیت پر صوفی صد راست آتا ہے۔ چنانچہ اس آیت مبارکہ کے اگلے ٹکڑے میں فرمایا گیا:

﴿وَقُلْ أَمْنَتُ بِمَا أُنْزِلَ اللَّهُ مِنْ كِتَابٍ﴾

”اور (اے نبی ﷺ ان سے) کہہ دیجیے کہ اللہ نے جو بھی کتاب نازل کی ہے

میں اس پر ایمان لا لیا!“

آیت کریمہ کے اس چھوٹے سے ٹکڑے میں بڑے اہم مسائل بیان کردیئے گئے ہیں، جن کی تفصیل یہاں ممکن نہیں، لہذا صرف اشارات پر اکتفا کیا جاسکتا ہے۔ یہاں نبی اکرم ﷺ سے فرمایا جا رہا ہے کہ آپؐ بر ملا ایمان بالکتاب کا اعلان فرمادیجیے۔ یہاں ”من کتاب“ کی ترکیب خاص طور سے قابل غور ہے۔ اس طرح اس بات کو واضح کیا جا رہا ہے کہ نبی اکرم ﷺ صرف قرآن ہی کو جو خود آپؐ پر نازل ہو رہا ہے، منزل من اللہ تسلیم نہیں کرتے، بلکہ ہر آسمانی کتاب پر ایمان لانے کا اقرار فرماتے ہیں۔ آپؐ کا معاملہ ان لوگوں کا سانہیں جو تفرقہ میں مبتلا ہو کر اللہ تعالیٰ کی نازل کردہ بعض کتابوں کو مانتے ہیں اور بعض کو نہیں مانتے۔ تمام آسمانی کتب اور صحیفے دراصل ایک ہی کتاب ہدایت کے مختلف ایڈیشن ہیں۔ پہلی کتابیں بھی حق تھیں، لیکن وہ محفوظ نہ رہیں، محرف ہو گئیں۔ اب ہدایت ربانی کا آخری اور کامل ایڈیشن یہ قرآن مجید ہے، جو محمد رسول اللہ ﷺ پر نازل ہوا۔ یہاں یہ بات بھی پیش نظر رہے کہ رسول اللہ ﷺ کو ایمان بالکتاب کے اقرار اعلان کا حکم اس شدہ ومد کے ساتھ کیوں دیا جا رہا ہے۔ اس سے پہلے فرمایا جا چکا ہے: ﴿وَلَا تَبْيَغْ هُوَ أَهُمْ﴾ ”اور آپؐ ان کی خواہشاتِ نفس کی پیروی نہ کیجیے!“ اس وقت عملاً صورتِ حال یقینی کہ مشرکین مکہ کا آپؐ سے ایک اہم مطالبہ یہ بھی تھا کہ آپؐ کو اس قرآن میں تبدیلی کرنا ہو گی یا کوئی دوسرا قرآن پیش کرنا ہو گا، کیونکہ اس قرآن کا موقف انتہائی سخت ہے اور یہ ہمارے معبودوں کی کامل نفی کرتا ہے، جنہیں ہمارے آباء و اجداد صدیوں سے پوجتے چلے آ رہے ہیں۔ قرآن

کی بات تسلیم کرنے کا صاف مطلب تو یہ ہوا کہ ہم اپنے آباء و اجداد کو گمراہ اور کافروں شرک تسلیم کر لیں۔ لہذا آپؐ قرآن میں تبدیلی اور لچک پیدا کیجیے یا پھر دوسرا قرآن پیش کیجیے۔ سورہ یونس میں یہ مضمون بڑی صراحة کے ساتھ آیا ہے۔ فرمایا:

﴿وَإِذَا تُتْلَى عَلَيْهِمْ أَيْتَنَا بِئْنَتِ قَالَ الَّذِينَ لَا يَرْجُونَ لِقَاءَنَا أَئْتِ بِقُرْآنٍ
غَيْرَ هَذَا أَوْ بِدِلْهٖ طَقْلُ مَا يَكُونُ لِيْ أَنْ أُبَدِّلَهُ مِنْ تِلْقَائِنُفْسِيِّ إِنْ أَتَّبِعُ إِلَّا
مَا يُوحَى إِلَيَّ إِنِّي أَخَافُ إِنْ عَصَيْتَ رَبِّيْ عَذَابَ يَوْمَ عَظِيمٍ﴾ ﴿١٥﴾

”اور جب انہیں ہماری روشن اور مین آیات پڑھ کر سنائی جاتی ہیں تو وہ لوگ جو (آخرت میں) ہم سے ملنے کا یقین نہیں رکھتے، کہتے ہیں کہ اس کی بجائے کوئی دوسرا قرآن لے آؤ یا اسی میں کچھ رد و بدل کرو! (اے نبیؐ!) کہہ دیجیے کہ میرے لیے یہ ممکن ہی نہیں کہ اپنی مرضی سے اس میں کوئی تغیر و تبدل کروں۔ میں تو خود اس کے اتباع پر مجبور ہوں جو مجھ پر دھی کیا جاتا ہے۔ اگر میں اپنے رب کی نافرمانی کروں تو مجھے خود بڑے ہولناک دن کے عذاب کا خوف ہے۔“

یہی بات اختصار لیکن انتہائی جامعیت کے ساتھ اس آیت میں بیان فرمائی جا رہی ہے کہ: ﴿وَقُلْ أَمْنُتُ بِمَا أُنْزَلَ اللَّهُ مِنْ كِتْبٍ﴾ اور (آپؐ بر ملا) کہہ دیجیے کہ میں تو خود یقین مکرم رکھتا ہوں اس پر جو اللہ نے کتاب میں سے مجھ پر نازل کیا ہے۔“

اگر میں یہ بتیں اپنی طرف سے کہہ رہا ہوتا تو مجھے اس میں ترمیم و تنسیخ کا اختیار بھی ہوتا۔ اگر یہ میرے اپنے نظریات ہوتے، میرا اپنا پروگرام ہوتا اور اپنا پارٹی منشور ہوتا جس کو چند لوگوں نے مل جل کر باہمی مشاورت سے بنایا ہوتا تو مصلحت کے پیش نظر اس میں رد و بدل یا تنسیخ و ترمیم کا معاملہ ہو سکتا تھا۔ ہماری سیاسی پارٹیاں تو آئے دن وقتی کامیابی اور مصلحت کی خاطر اپنے بنیادی اصولوں تک میں تبدیلیاں کرتی رہتی ہیں۔ ایک طرف یہ دعویٰ کہ ہمارا نصب اعلیٰ اسلامی نظام کا قیام ہے اور دوسری طرف یہ حال کہ بحالی جمہوریت کے لیے اسلام و شمنوں سے اتحاد کر لیا جاتا ہے۔ نبی اکرم ﷺ سے فرمایا جا رہا ہے کہ آپؐ علی الاعلان کہہ دیجیے کہ میں تو قرآن کا ایک شوشہ تک بد لئے کام جائز نہیں ہوں،

میں خود اس کا پابند ہوں جو مجھ پر وحی کیا جا رہا ہے۔ جیسا کہ سورہ یونس کے ضمن میں حوالہ دیا جا چکا۔ **الْقُرْآنُ يُفَسِّرُ بَعْضَهُ بَعْضًا** (قرآن کا ایک حصہ اس کے دوسرے حصے کی فہرست بیان کرتا ہے) کے اصول کے پیش نظر سورہ یونس کی ایک اور آیت ملاحظہ کیجیے:

﴿وَمَا كَانَ هَذَا الْقُرْآنُ أَن يُفَتَّرَ عَنْ مِنْ دُونِ اللَّهِ وَلَكِنْ تَصْدِيقَ الَّذِي يَبْيَأُ
يَدِيهِ وَتَنْصِيبُ الْكِتَابَ لَا رَبَّ فِيهِ مِنْ رَبٍّ الْعَالَمِينَ ﴾

”اور یہ قرآن وہ چیز ہے ہی نہیں جو اللہ (کی ہدایت) کے بغیر گھٹلی جائے بلکہ یہ تو جو کچھ پہلے آچکا تھا اس کی تصدیق اور ”الکتاب“ کی تفصیل ہے۔ اس میں کوئی شک نہیں کہ یہ کائنات کے پروردگار کی طرف سے ہے۔“

نظامِ عدل کا قیام

اس سے اگلے ٹکڑے میں فرمایا گیا:

﴿وَأَمْرٌ لِإِعْدَلٍ بَيْنَكُمْ ﴾

”اور مجھے حکم دیا گیا ہے کہ میں تمہارے درمیان (نظام) عدل قائم کروں!“

سورہ حود کے آغاز میں، جوز مانہ نزول کے لحاظ سے مکی سورت ہے، یہ اصول بیان ہوا کہ:

﴿الرَّحْمَنُ كِتَابٌ اُحْكِمَتْ إِيمَانُهُ شَدَّ فُصْلِتُ مِنْ لَدُنْ حَكَمِيْخَوْبِيْرٌ ﴾

”ال ر-م-ر-یہ (قرآن) وہ کتاب ہے جس کی آیات حکم کی گئیں، پھر ان کی تفصیل کی گئی اس (اللہ) کی طرف سے جو براہ اناناب خبر ہے۔“

مطلوب یہ ہوا کہ نزول قرآن کے ابتدائی یعنی کمی دور میں چھوٹی چھوٹی آیات میں وہ بنیادی احکام اور اُن اصول بیان فرمائے گئے جن پر دعوتِ اسلامی اٹھ رہی تھی اور جو اقتامتِ دین کی جدوجہد کے اساسی اور اصولی نکات کی حیثیت رکھتے تھے۔ پھر دعوتِ اسلامی کے تدریجی ارتقاء کے دوران مختلف مراحل میں ان ہی نکات کی شرح و تفصیل کی گئی۔ مثال کے طور پر سورہ المدثر کی ابتدائی آیات پر جو آغاز وحی کے دور کی آیات ہیں، تدرب کیجیے، فرمایا:

﴿يَا يَهَا الْمَدْثُرُ ﴿١﴾ قُمْ فَانْذِرْ ﴿٢﴾ وَرَبِّكَ فَكِبِرْ ﴿٣﴾

”اے لحاف اوڑھ کر لیٹنے والے! کھڑے ہو جائیے اور (لوگوں کو ان کے عقائد و

اعمال کے انجام بد سے) خبر دار کیجئے اور اپنے رب کی کبریائی (کا اعلان) کیجئے!“
 ان آیات میں سے تیسرا آیت ﴿وَرَبَّكَ فَكِبِيرٌ﴾ خاص طور سے لائق توجہ ہے۔
 تکمیر کا الغوی مطلب کسی کو بڑا کرنا ہے۔ یعنی کسی بالاتر اقتدار کی بالادستی اور کبریائی کا اقرار،
 اعلان اور قیام اس کی ”تکمیر“ ہے۔ ”تکمیر رب“ کے حکم میں فصاحت و بلا غلط اور ایجاد و
 اختصار کے لحاظ سے دعوتِ اسلامی کا ہدف مقصود مکمل طور پر موجود ہے، لیکن آگے چل کر اس
 جدو جہد کے مختلف مراحل میں حسب موقع اس حکم کی تفصیل و تشریح کی گئی۔ جیسے سورۃ التوبہ، سورۃ
 الافت و سورۃ القص (مدنی و دور کی سورہ) میں اس مفہوم و مدد عاکوس طرح واضح کیا گیا ہے کہ:

﴿هُوَالَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الْدِيُّنِ كُلِّهِ﴾

(التوبہ: ۳۳، الفتح: ۲۸، الصاف: ۹)

”وہی (اللہ) ہے جس نے بھیجا اپنے رسول کو واحدی (قرآن مجید) اور دینِ حق
 (نظامِ عدل اجتماعی) دے کر تاکہ وہ اس (دین) کو تمام جنسِ دین (نظام ہائے
 اطاعت) پر غالب کر دے!“

اور سورۃ البقرہ کی آیت ۱۹۳ میں فرمایا:

﴿وَقَاتِلُوهُمْ حَتَّىٰ لَا تَخُونَ فِتْنَةً وَيُكُونُ الدِّيُّنُ لِلَّهِ﴾

”اور ان (مشرکوں) سے جنگ کرو یہاں تک کہ فتنہ باقی نہ رہنے پائے اور دین
 (نظام اطاعت) صرف اللہ ہی کا ہو جائے!“

آیتِ زیر درس میں یہی بات ایک دوسرے اسلوب سے اجمال کے ساتھ بطور
 اصول بیان ہوئی ہے جس میں رسول اللہ ﷺ سے بر ملا اعلان کرنے کا کہا گیا کہ آپ فرمایا
 دیکھیے کہ:

﴿وَأَمْرُتُ لِأَعْدِلَ بَيْنَكُمْ﴾

”اور مجھے حکم دیا گیا ہے کہ میں تمہارے درمیان (نظام) عدل قائم کروں!“

یعنی میں محض واعظ اور مبلغ بن کر نہیں آیا۔ اگر تم اس مغالطے میں بتلا ہو تو حقیقت نفس
 الامری سے بہت دور ہو۔ مجھے تو حکم ملا ہے کہ تمہارے مابین اللہ کا عطا کردہ نظامِ عدل
 اجتماعی قائم کروں۔ میرا موقف تو یہ ہے کہ جب تک اللہ تعالیٰ کی نازل کردہ کتاب اور

شریعت کے مطابق یہ نظامِ عدل قائم نہیں ہوتا میرامشن تکمیل نہیں پاتا۔ میں شاہد بھی ہوں، مبشر و نذر یہ بھی اور داعی الی الخیر بھی ہوں، مذکر و واعظ، مرتب و مزکی، معلم و مدرس اور رحمت و رافت بھی ہوں، لیکن اس کے ساتھ ہی میں اس پر بھی ماؤ ہوں کہ میں عدل و انصاف کا نظام قائم کروں، لوگوں کے مابین موجود ظلم و استھصال ختم کروں اور بحیثیت رسول اللہ اور اس کے دین (نظام حیات) کو تمام نظام ہائے زندگی اور نظام ہائے اطاعت پر غالب کر دوں۔

﴿لِيُظْهِرَ عَلَى الدِّينِ كُلِّهِ﴾

حقیقت یہ ہے کہ جب سے ہم نے کتاب اللہ سے رہنمائی اور ہدایت طلب کرنا چھوڑ دی، اسے صرف حصولِ ثواب اور ایصالِ ثواب کا ذریعہ بنالیا اور اسے ریشمی جزدانوں میں لپیٹ کر احتراماً طاقوں کی زینت بنادیا تو ہم اس مقصد ہی کو فراموش کر بیٹھے جو نبی اکرم ﷺ کی بعثت کا امتیازی مقصد اور ختم نبوت کا لازمی تقاضا تھا کہ نبی اکرم ﷺ نفس نفیس وہ نظامِ عدل اجتماعی قائم فرمائیں جو ظلم و جور اور تعذی سے پاک ہو۔ ظاہر ہے کہ اس عادلانہ نظام کا دستور اللہ تعالیٰ ہی مرحمت فرما سکتا ہے جو مالک الملک، حکم الہا کیمن اور رب العالمین ہے۔ چنانچہ نبی اکرم ﷺ نے اپنی حیات طیبہ میں یہ نظامِ عدل و فقط جزیرہ نماۓ عرب کی حد تک قائم فرمادیا اور اپنے بعد یہ فریضہ امت کے سپرد فرمایا۔

نظامِ عدل کی ہمہ گیری

عادلانہ نظام اسی نظامِ حیات اور دستورِ زندگی کو کہا جا سکتا ہے جو زندگی کے محض ایک جزو سے تعلق نہ رکھتا ہو بلکہ انسان کی انفرادی و اجتماعی پوری زندگی پر محیط ہو۔ یہ عدل اعتقد ای و نظریاتی بھی ہوگا، یعنی اس کی اساس توحید ہوگی اور یہ ہر قسم کے شرک کی نجاست سے پاک ہوگا۔ یہ نظامِ عبد اور معبود کے مابین صحیح تعلق بھی قائم کرے گا۔ یہ بندے کو بتائے گا کہ اس کے مالک کے حقوق کیا ہیں اور اس کی ایسی تعلیم و تربیت کرے گا کہ جس کی بدولت وہ دل کی آمادگی، شوق و ذوق اور والہانہ محبت کے ساتھ ان حقوق کی ادائیگی کے لیے ہمہ وقت تیار بلکہ بے قرار رہے گا۔ یہ عدل معاشری میدان میں بھی ہوگا، جیسا کہ سورۃ الحشر میں فرمایا گیا: ﴿كَيْ لَا يَكُونُ دُولَةٌ بَيْنَ الْأَغْنِيَاءِ مِنْكُمْ﴾ (آیت: ۷) تاکہ (مال و

اسباب اور دولت) صرف تمہارے تو ٹکروں ہی کے درمیان گردش میں نہ رہیں!“، لہذا اس نظامِ عدل میں ایسے تمام طور طریقے استعمال کیے جائیں گے کہ سرمایہ صرف امیروں کے الٹ پھیر میں نہ رہ جائے۔ اور یہ عدل معاشرتی میدان میں بھی ہو گا۔ اس نظامِ عدل میں نہ تو کسی کو نسل و نسب، رنگ و زبان اور وطن و مکان کی بنیاد پر کوئی امتیاز حاصل ہو گا اور نہ ہی مال و منال، منصب و وجہت اور شہرت و حشمت کی بنیاد پر کوئی عز و شرف حاصل ہو گا۔ بلکہ فضیلت و امتیاز کا معیار صرف ”تقویٰ“ ہو گا از روئے الفاظ قرآنی: ﴿إِنَّ أَكْرَمَكُمْ إِنْدَ اللَّهِ أَتَقْسِمُكُمْ﴾ (الحجرات: ۱۳) ”یقیناً اللہ کے نزد یک تم میں سب سے زیادہ شرف والا وہی ہے جو تم میں سب سے زیادہ اللہ سے ڈرنے والا ہو۔“ پس نبی اکرم ﷺ سے یہ کہلو کر کہ ”أَمْرُتُ لَا عُدْلَ يَبْنِكُمْ“، ان تمام امور کا احاطہ کر لیا گیا جو عدل کے مفہوم و مدعای کا لازمی تقاضا ہے۔ اسی کا نام اقتامت دین اور اظہار دین ہے۔ اسی کا حکم حضرت نوح، حضرت ابراہیم، حضرت موسیٰ علیہم الصلواۃ والسلام کو اور محمد رسول اللہ ﷺ کو ”أَنْ إِقْيَمُوا الِّدِينَ“ کے الفاظ میں دیا گیا اور نبی اکرم ﷺ کی تو امتیازی شان ہی یہ مقرر ہوئی کہ وہ اس حکم کی بافعل تکمیل فرمائیں، تاکہ تبا قیام قیامت بنی نوع انسانی پر اللہ تعالیٰ کی جھت قائم ہو جائے!

الكتاب وال Mizan

میں چاہتا ہوں کہ اس گفتگو کے اختتام سے قبل اس موقع پر آپ کے سامنے اسی سورہ الشوریٰ کی ستر ہویں آیت اور سورہ الحید کی پیچیوں آیت کا حوالہ بھی پیش کر دیا جائے، جو درحقیقت اسی ارشادربانی کی شرح ہے کہ: ﴿وَأَمْرُتُ لَا عُدْلَ يَبْنِكُمْ﴾ چنانچہ سورہ الشوریٰ کی ستر ہویں آیت کی ابتداء میں فرمایا:

﴿اللَّهُ أَلَّذِي أَنْزَلَ الْكِتَابَ بِالْحَقِّ وَالْمُبِيزَانَ﴾

”وہ اللہ ہی ہے جس نے حق کے ساتھ الکتاب (قرآن مجید) اور المیز ان (شریعت) نازل فرمائی ہے!“

اور سورہ الحید کی ۲۵ ویں آیت میں فرمایا:

﴿لَقَدْ أَرْسَلْنَا رَسُولَنَا بِالْبُيُونِ وَأَنْزَلْنَا مَعَهُمُ الْكِتَابَ وَالْمُبِيزَانَ لِيَقُولُوا النَّاسُ﴾

بِالْقُسْطِ ﴿٤﴾

”بے شک ہم نے اپنے رسول روشن دلیلوں کے ساتھ بھیجے اور ان کے ساتھ
الکتاب اور الْمَيْزَان اتاری تاکہ لوگ عدل پر قائم ہو جائیں!“

ان دونوں آیات کا مفاد یہ ہے کہ اللہ تعالیٰ نے انسانیت کی رہنمائی کے لیے جتنے بھی
رسول مبعوث فرمائے اور جتنی بھی کتابیں نازل فرمائیں ان کا مقصد یہ تھا کہ یہ رسول ان
کتبِ الٰہی کے ذریعے وہ ”المیزان“ نصب کر دیں جس سے ایک ایسا معاشرہ وجود میں
آئے جس کی اساس عدل و قسط پر قائم ہو۔ عادلانہ نظام کی صحیح تعبیر کے لیے ”المیزان“
(ترزاو) سے بہتر اور کوئی لفظ نہیں ہو سکتا۔ اگر ہوتا تو اللہ تعالیٰ اس کو استعمال فرماتے۔
میزان (ترزاو) کا کام یہ ہوتا ہے کہ وہ ہر چیز کو تولتائے ہے اور اس کے صحیح وزن کو مقرر کرتا ہے۔
چنانچہ دینِ حق درحقیقت ”المیزان“ ہے جس میں ہر ایک حق متعین کر دیا گیا ہے۔ اللہ کا
دین یہ بتاتا ہے کہ کس کا کیا حق ہے، کس پر کیا واجب ہے، فرانض کیا ہیں، حقوق کیا ہیں، اور
ان کے مابین توازن کس قدر ضروری ہے اور ان کی بافعال ادائیگی کس طرح سے ہونی ہے۔
اس ”المیزان“ کے قیام اور اس کو بروئے کار لانے کے لیے قوت نافذہ ضروری ہے،
اور اس قوت نافذہ (حکومت) کو اللہ تعالیٰ کی شریعت کے تابع کر دینا ہی اقامۃ دین و
اظہارِ دین ہے۔ جب تک یہ فرضِ انجام دیا جائے یا انجام دینے کی سعی و جهد میں اپنے
جسم و جان کی توانائیاں نہ لگائی جائیں اور اپنامال نہ کھپایا جائے ایمان باللہ، ایمان بالرسل اور
ایمان بالآخرت کا تقاضا پورا نہیں ہوتا۔ دین کے حصے بخرے کر دینے اور نظامِ سیاست و
حکومت کو دین سے علیحدہ کر کے محض وعظ و نصیحت اور عبادات و نوافل کے فضائل بیان کر
دینے سے دین کا نشانہ پورا نہیں ہوتا۔

ختمۃ کلام

آگے فرمایا:

﴿الله رَبُّنَا وَرَبُّكُمْ﴾

”اے نبی! کہہ دو) اللہ ہی ہمارا رب ہے اور وہ تمہارا رب بھی ہے!“

﴿لَنَا أَعْمَالُنَا وَلَكُمْ أَعْمَالُكُم﴾

”ہمارے لیے ہمارے اعمال اور تمہارے لیے تمہارے اعمال ہیں۔“

یعنی میرے اور تمہارے درمیان ایک نراع اس طرح ختم ہوتا ہے کہ میں جو کچھ پیش کر رہا ہوں وہ دین سمجھ کر اور حق سمجھ کر پیش کر رہا ہوں، میں جو کچھ کر رہا ہوں اسے اپنا فرض سمجھ کر کر رہا ہوں اور اس کی جزا میں اپنے رب سے پاؤں گا۔ تم جو کچھ کر رہے ہو اس کے بارے میں خود غور کرو؛ اپنے گریبان میں جھانک کر دیکھو، اگر یہ نفس پرستی ہے، بد دیانتی ہے تو اس کی جوابد ہی تم کو کرنا ہوگی۔

﴿لَا حِجَّةَ بَيْنَنَا وَبَيْنَكُمْ﴾

”ہمارے اور تمہارے درمیان حجت بازی (بحث و تجویض اور مناظرے سے کچھ حاصل نہیں ہوگا)۔“

﴿اللَّهُ يَعْلَمُ بِمَا يَعْمَلُونَ وَإِلَيْهِ الْمَصِيرُ﴾

اللہ تعالیٰ ہی ہم سب کو جمع کرے گا۔ ایک دن آئے گا جس دن تمام معاملات طے ہو جائیں گے اور آخر کار اسی کی طرف ہم سب کو لوٹ جانا ہے۔ سارے معاملات وہاں فیصل ہوں گے کہ کس کی کیا ذمہ داری تھی اور اس نے بالفعل کیا کیا۔ کس کا کیا موقف تھا۔ وہاں کوئی چیز ڈھکی چھپی نہیں رہ جائے گی۔

آخر میں میں چاہتا ہوں کہ ”آن اقیمُوا اللَّدِينَ“ کے حکم کو آپ ان اصطلاحات کے ساتھ اپنے ذہنوں میں تازہ کر لیں جو اس سلسلہ تقاضر میں بیان کی گئیں۔ دین کا نیادی اور اساسی تقاضا اور اس کی پہلی منزل ”عبادت رب“ ہے، جس کا لازمی تقاضا ”فریضہ شہادت علی النَّاسِ“ کی ادائیگی ہے، جو دین کی عمارت کی دوسری اور بلندتر منزل ہے، جبکہ اس کا حتمی اور تکمیلی تقاضا اور بلندترین منزل ”اقامتِ دین“ ہے!!

وآخر دعوا ان الحمد لله رب العالمين ۰

اقول قولى هذا واستغفر الله لى ولكل المسلمين ولسائر المسلمين ولالمسلمات ۰

مرکزی انجمن خدام القرآن لاہور

کے قیام کا مقصد

منع ایمان اور سرچشمہ یقین

قرآن حکیم

کے علم و حکمت کی

وسع پیانے اور اعلیٰ علمی سطح

پرشیرو اشاعت ہے

تاکہ مسلیم کے فہیم عناصر میں تجدید ایمان کی ایک عمومی تحریک پاہوجائے
اور اس طرح

اسلام کی نشأۃ ثانیہ اور غلبہ ہبھت کے دورثانی

کی راہ ہموار ہو سکے

وَمَا النَّصْرُ إِلَّا مِنْ عِنْدِ اللَّهِ

تنظیمِ اسلامی کا پیغام

نظامِ خلافت کا قیام



تنظیمِ اسلامی

مروجہ مفہوم کے اعتبار سے
نہ کوئی سیاسی جماعت نہ مذہبی فرقہ
بلکہ ایک اصولی

اسلامی انقلابی جماعت

ہے جو اولاد پاکستان اور بالآخر ساری دنیا میں

دینِ حق

یعنی اسلام کو غالب یا بالفاظ دیگر

نظامِ خلافت

کو قائم کرنے کیلئے کوشش ہے!

امیر: حافظ عاکف سعید